

د پاچا امان الله واكمنی
ته یوه نوي كتنه

پوهاند ډاکټر محمد حسن کاکړ



کتابپژندنه

کتاب : د پاچا امان الله واکمنی ته یوه نوې کتنه

لیکوال: پوهاند ډاکټر محمد حسن کاکړ

چاپکال: ۱۳۹۸ لمريز

چاپشمېر: ۱۰۰۰

يادښت

دا كتاب د افغانستان د خپلواكۍ د سلم كال په وياړ چاپ شوی دی. په همدې مناسبت د جلالتمآب جمهور رييس محمد اشرف غني له هدايت سره سم د گڼو نورو چارو تر څنگ يوزيات شمير كتابونه هم ليكل شوي، ژباړل شوي او خپاره شوي دي.

شاه امان الله او د استقلال د تر لاسه كولو په مبارزه كې د هغه نورو ملگرو ارزو لرله چې افغانستان په واقعي معنا مستقل او د پردو له منگولو راوتلی هيواد وي. دوی دغه سپېڅلي هدف ته د رسېدو لپاره د هيواد ترقي ته توجه واپروله.

په امني دوره كې غلامي منع شوه. په مركز او ولايتونو كې گڼ ښوونځي پرانيستل شول. خارجي هيوادونو ته محصلان واستول شول چې ځوانان نوي علوم او مهارتونه زده كړي. د مطبوعاتو وده چټكه شوه. د وگړو تر منځ د مساوات د اصل رعايت قانوني بڼه خپله كړه. نجونو او ښځو د زده كړې حق تر لاسه كړ. هيواد په لومړي ځل د اساسي قانون څښتن شو. د دولت د درې گونو قواوو عصري كولو او سره بېلولو ته توجه واوښته چې د استبداد په مخنيوي كې اساسي مرسته وشي. گڼ شمېر قوانين او مقررات تدوين شول چې د هر چا د صلاحيت حدود معلوم وي او په دولتي چارو كې د خودسري مخه ونیول شي. مالياتي سيستم عصري شو، د جنسي ماليې ځای نقدي ماليې ونيو. له مختلفو هيوادونو سره سياسي روابط ټينگ شول او افغانستان له هغې انزوا راووت چې د هيواد د خپلواكۍ مخالفانو ورباندې تحميل كړې وه. د اقتصاد د ودې لپاره مهم اقدامات پيل شول. افغانستان ورو ورو په يو

داسې هیواد بدلېده چې د پردو له احتیاجه راوتلی وي. اوس مور ته لازمه ده چې د وطن د ترقي لپاره شوی منزل جاري وساتو او د ناتمام فصل بشپړولو ته مټې راوغاړو.

د خپلواکۍ د سلم کال په مناسبت د استقلال د پاکو شهیدانو، غازیانو او مخکښانو د روح د خوشحالولو یوه ډیره ښه ذریعه همدا د کتابونو خپرول او د معرفت د مشالونو بلول بللای شو. له ټولو هغو لیکوالو مننه کوو چې په دې بختور مناسبت یې د کتابونو په لیکلو، ژباړلو او چاپ ته چمتو کولو کې برخه واخیسته. په اوسنۍ پرمختللي زمانه کې د استقلال د ساتلو او د واقعي خپلواکۍ د لرلو لپاره پکار ده چې پوهه خپره شي، فرهنگ وغوړېږي، مهارتونه زیات شي او وگړي د ښه ژوند کولو په چل پوه شي. شاه امان الله د لوی اختر په مناسبت یوه وینا کې ویلي وو چې: «دا د قلم ورځې دي، نه د تورې.» د کتابونو د دې لړۍ خپرول د لیکوالو د ملاتړ او د هغوی د آثارو د چاپ یو بختور باب دی چې ادامه به مومي.

په درنښت

اسدالله غضنفر

د جمهور رییس فرهنگي سلاکار

کابل/۱۳۹۸

سر یزه

دغه اثر په اصل کې ما د دې له پاره لیکلی و، چې له نورو لیکنو یا مقالو سره به یو ځای خپرېږي. ما د افغانستان د پوره خپلواکۍ گټلو د پېنځه اتیایمې کلیزې په ویاړ سیمینار کې چې تېر کال په کولن کې د افغانستان د کلتوري ودې ټولني له خوا جوړ شوی و، گډون ونه شو کړای، وعده مې وکړه چې د پاچا امان الله د واکمنۍ په اړه به یوه لیکنه وراستم.

د هغې وعدې نتیجه دا لیکنه شوه، د ټولني مشر بناغلي زرین انځور د هغې تر لوستولو وروسته لازمه وگڼله، چې د کتابگوټي په بڼه یې په جلا ډول خپره کړي؛ نو دغه که څه هم دا لیکنه د پاچا امان الله د واکمنۍ په اړه ده؛ خو د واکمني ټولې موضوع گانې پکې بیان شوې نه دي.

د پاچا امان الله د واکمنۍ په اړه په انگریزي او فارسي کې لیکنې ډېرې دي. دلته ما له هغې لیکنو نه کار اخیستی، چې د هغه وخت کسانو کښلي لکه د منشي علي احمد د پاچا امان الله لوبدنه؛ د فېض محمد کاتب، کابل تر محاصرې لاندې؛ د میرغلام محمد غبار، افغانستان در مسیر تاریخ. بله لیکنه په خپله پاچا امان الله ته منسوبه ده، د (حاکمیت قانون در افغانستان) په نوم. په دغه اثر کې چې د محترم حبیب الله رفیع په زیار نوی خپور شوی دی، د ټولني او ملي ژوندانه د بېلا بېلو اړخونو په اړه په خپله د پاچا کارونه او فکرونه ځای شوي دي. څنگه چې د پاچا امان الله او د هغه د واکمنۍ په هکله نظرونه او تعبیرونه ډېر سره مخالف او لږ سره ورته او موافق دي، دغه اثر د هغوی په هکله په خپله د پاچا له نظره رڼایي اچوي او پر هغو سربېره د هغه سیاسي، پوهنیز، ټولنیز او افغان شخصیت ښيي. د موضوع اړوند بل اثر چې دلته ترې نه ډېر کار اخیستل شوی، د ډاکټر لودویک ادمک

دی، چې د جرمني او انگریزي ارشيفي پانو له مخې کښل شوی، دغه اثر د شلمې پېړۍ تر نیمايي پورې د افغانستان باندنۍ اړیکې تر سرلیک لاندې دی.

په پای کې له ښاغلي محمد زرین انځور او د هغه له ملگرو نه مننه کوم چې زما دغه لیکنه د خپلې ټولنې په لگښت خپروي. له ښاغلي انځور نه د دې مننه هم کوم چې د دغې لیکنې په کښلو کې چې ډېر وخت یې ونيوه، پوره حوصله وښودله.

محمد حسن کاکړ

مارچ/۲۰۰۵

فهرست

- يادښت ۱
- سر يزه ۳
- پيلامه ۶
- د پاچا امان الله واكمنۍ ته يوه كتنه ۱۳
- لومړنۍ خبرې: ۱۳
- د بشپړې خپلواكۍ جگړه: ۱۶
- له هېوادونو سره اړيكي: ۲۲
- افغانستان او منځنۍ اسيا: ۲۴
- لومړي سمونونه: ۳۲
- سياسي ډلگۍ او دسيسې: ۴۲
- د خوست ياغي توب: ۴۶
- د لويې جرگې پر بکړې غبار په دغه ډول بيانوي: ۵۱
- د پاچا امان الله سفرونه: ۵۲
- وروستي سمونونه او له وطن څخه د پاچا وتل: ۶۲
- پايلېک ۹۴
- يادښتونه او لمن ليکونه: ۱۲۰
- د ارواښاد پوهاند محمد حسن کاکړ خپاره شوي اثار ۱۲۹

بیلامه

افغانستان اوس یو ډېر بېرته پاتې هېواد دی، خو پخوا یو پرمختللی هېواد و. د هغه وخت په افغانستان یا اریانه کې دینونه او مدنیتونه پیدا شوي او هم له نورو ملکونو نه پکې خپاره شوي وو. اریانه د ویدي مدنیت اصلي ټاټوبی و او بودايي مدنیت په ماهیت کې محلي و، اوستایي مدنیت او بودايي مدنیت عالمي بڼه لرله.

د اوستایي مدنیت د نوښتگر زردشت اهمیت اصلاً په دې کې دی، چې دی نړۍ کې لومړنی مصلح یا له خو هغو مصلحانو څخه دی، چې د لومړي ځل له پاره یې د لوی څښتن د یو توب عقیده وړاندې کړه او نړۍ یې د بدۍ او نیکۍ قوتونو د مقابلي دغسې ډگر وگاڼه، چې په هغې کې د نیکۍ رب، اهورا مزدا د بدۍ په رب اهریمن باندې غلبه کوي. د هغه په عقیده پر اهورا مزدا باندې تکیه کول او د هغه دستورونه پر ځای کول د انسان د ژغورنې سبب کېږي.

تر اوستایي دورې نه دمخه په ویدي دوره کې، له طبیعي قوتونو نه ژغورنه په عبادت کې لټول کېده. په دې ډول هرې طبیعي قوې ته پر خدای لږلو عقیده عامه وه او د خدایانو شمېر هم ډېر گڼل کېده. بودا بیا په دې عقیده و، چې انسان ژغورنه په خپله د هغه په اصلاح سره کېدونکې ده، دومره چې دی خپلې نفسې غوښتنې او هوسونه مهار کړي، نیکې غوښتنې ولري، نیک کړه وکړي، نیک نظر ولري او په ټولیز ډول نیک ژوند غوره کړي.

نن ورځ دغه ټول فکرونه ساده او هر چاته د پوهېدو وړ ښکاري؛ خو په هغه مهال یانې له نن نه درې یا څلور زره کاله دمخه، چې انسان که څه هم طبیعي او ټولنیز چاپیریال یې ډېر زیر او بې رحم و، له خپل ځان او خپلې

کورنۍ نه دباندې د نورو انسانانو ژوغورنه هم غوښتله. دا له شک پرته د انسان د لوړې فکري سطحې استازیتوب کوي. پخوانی افغانستان د دغسې فکرونو د ټوکېدو او خپرېدو له پاره مساعد و. یو دا چې د آمو شاوخوا هوارې د غنمو په میندلو سره د کرنې وړ شوې او کلیوالي او ښاري ژوند پکې رواج موندلی و. بله دا چې پخوانی افغانستان او شاوخوا هېوادونه یې د سوداګرو، ګرځندویانو، سوبمنو او د کډوالۍ لویه لاره ګرځېدلې وه.

د یوې امریکایي لرغون پېژندونکې په وینا د سوداګرۍ ځنښې لارې ان د نوې ډبرې په دوره کې (Newlithic Period) ایستلې شوې وې؛ خو دغه سیمه له میلاد نه ۲۰۰ کاله دمخه په شاوخوا کې، د روم د پراختیا په دوره کې چې شتمنو اروپایانو او پارسیانو د چینایي صانعانو ښکلو ورېښمینو ټوکرو له پاره لویه لار ګرځېدلې وه. د خرو، اسونو او اوبیانو له حساب نه وتلو کاروانونو پرې تګ را تګ کاوه، دغه لارې بیا پر ورېښمینې لارې (Road Silk) بدلې شوې، چې په پای کې یې چین، هند، پارس او اروپا سره ونښلول.

د دغې سوداګرۍ د قوت پر مهال په اریانه کې چې په دغه وخت کې د هند او کرمان تر منځ پراته هېواد ته ویل کېده، د یونان-باختري دولت په قوت کې و. دغه افغانستان هغه وخت دومره پرمختللی و چې د زرو ښارونو هېواد نومول شوی و او نقره یې سکې پکې پریمانه چلېدې. ورېښمیننه لار د پېړیو پېړیو په بهیر کې د خلکو د ویاړ او شتمنۍ سرچینه وه؛ خو په پای کې قومي نښتو دا لاره نامصونه کړه، د قومي لویانو له خوا د لویو باجونو اخیستل د سوداګرو ملا ماتوله، بالاخره په پېنځلسمې پېړۍ کې چې د اروپا او هند تر منځ سمندري لار پرانیستل شوه، هغه ورو ورو پرېښودل شوه.

تر دې وروسته هغو اروپایي هېوادونو وار په وار پرمختګ کاوه او پیاوړتیا یې تر لاسه کوله، چې له سمندري لارو نه یې د سوداګرۍ او نورو موخو لپاره کار اخیسته. دا هغه هېوادونه وو، چې د رنسانس یا د بیا ژوندي کولو غورځنګ یې منلی و چې لومړی په ایټالیا کې په خوارلسمه پېړۍ کې پیل شوی و. رنسانس چې په سر کې د هنر او ادب له لارې د بیا ژوندي کولو حرکت ته ویل کېده، وروسته د نوې سوداګرې طبقې په هسکېدو سره په اقتصادي چارو کې په فردي ازادۍ واوښت او هغه په خپل وار فردپالنه (Individualism) او انسان پالنه (Humanism) واقعي کړه، په دې معنا چې دا په خپله انسان دی چې د هر څه منځ او سرچینه ده.

د رنسانس د غورځنګ بله غټه پېښه په شپاړسمې پېړۍ کې په عیسوي دین کې د کاتولیکي مذهب او اتودکسي مذهب تر څنګ د مارتن لوتر په کوبښن سره د دیني سمون (Reformation) په نتيجه کې د پرتستانزم هسکېدنه ده. په داسې حال کې چې کاتولیکان له خپل ستر مشر-پاپ څخه د خطا نه کوونکي مشر په شان اطاعت کوي، پروټستانزم فرد ته د وجدان په ازادۍ قایل دی. دغه ټول نوښتونه او کشفونه د دغسې نويو حرکتونو سبب شول، چې د هغو په نتيجه کې ساینس او تخنیک پر مخ ولاړ او ورسره ټولې لويديځې عيسوي نړۍ حيرانوونکې پرمختګ وکړ.

برعکس افغانستان د ورېښمېنې لارې په پرېښودو سره وار په وار ګوښه کېده، هغه نور نو د بين المللي سوداګرۍ او د خلکو او کاروانونو د تګ لاره نه وه. په واقعیت کې له دغه وخته وروسته ټول ختيځ د لويديځې اسيا د هېوادونو په ګډون لږ و ډېر په همدغه حال کې و. د عثماني او مغلي امپراتورۍ هم ونه

شو کولی، چې له سمندري لارو نه د سوداګرۍ له پاره کار واخلي، که څه هم دواړه امپراتوریو اوږدې سمندري غاړې لرلې.

څنگه چې اسیایي ملکونو په تېره افغانستان له بین المللي سوداګرۍ نه را پیدا عنعنوي ګټې له لاسه ورکړې، حکومتونو یې له خپلو ولسونو نه د مالیاتو په ډېرولو، له صنعتي کارونو نه د زیات محصول په اخیستلو او له لاس لاندې ملکونو نه په باج ټولولو باندې لنگر واچاوه. دې حالت د نوي صنعت او نوې شتمنۍ د تولید له پاره هڅوونکي رول نه درلود. د دوی په فکري نړۍ کې د ساتنپالنې او عنعنې پالنې میل وار په وار بیخ نیوه او کلتور یې نه یوازې دا چې نه غوړېده، بلکې شخ او وچېده.

افغانستان چې په اوومې پېړۍ کې یې اسلامي مدنیت منلی و، یا یې په خپله امپراتورۍ لرلې، یا د نورو امپراتوریو تر اغېز لاندې و. افغانستان د اسلام د سرحدي هېواد په توګه، د غزنوي او غوري امپراتوریو په وخت کې، اسلام هند ته په پراخ ډول یو او د دغه انکشاف له امله هلته په هند کې د څه کم زرو کلونو په موده کې د ډهلي سلطنت په نامسلمانانو حکومت وکړ. د لودیانو او سوریانو دولت په همدغه لړ کې راځي، د پاکستان اوسنی دولت د همدغه اسلامي غورځنگ میراث دی؛ خو په دیارلسمې پېړۍ کې د چنگیز خان په تاراکونو سره د اباد افغانستان ډېر ښاري مرکزونه په کنډوالو بدل شول، د کرنې سیستم یې تر ډېره حده پورې وران شو. وګړي یې تباه شول او له پاتې ژوندیو نه ډېرو یې د سلیمان غرو درو ته ګډه وکړه.

په دې ډول افغانستان په خپل ډېر اوږده تاریخ کې د لومړي ځل له پاره په یو ستر معلوم انساني مصیبت واوښت. په دغه حال کې له دیارلسمې پېړۍ نه تر اتلسمې پېړۍ پورې د افغانستان تاریخ د پردیو تاریخ شو که څه هم په

شپاړسمې پېړۍ کې پیر روښان، زامنو او لمسیانو یې او په اوولسمې پېړۍ کې خوشحال خټک، ایمل مومند او دریا خان اړیدي د مغلو په مقابل کې د خپلواکۍ گټلو په لاره کې په ټینګه پرلپسې مبارزې وکړې؛ خو په پای کې ټول بریالي نه شول.

د افغانستان د خپلواکۍ گټلو بری اول تر څه حده د میرویس هوتک او په پوره ډول د احمد شاه دراني په سروالی واقعي شو. وروسته یې چې په ۱۷۴۷ کال کې د افغان دولت بنیاد کېښود، د څو کلونو په بهیر کې یې د مشهد، پنجاب، سند، بلوچستان او کشمیر په لاندې کولو سره امپراتوري جوړه کړه؛ خو دغه امپراتوري د هغه د لمسیانو په وخت کې اصلاً له دې امله مخ پر ځور او بیا په په ۱۸۱۸ کې ټوټه ټوټه شوه، چې چلوونکو یې له تر لاس لاندې سیمو نه باج نه شو تر لاسه کولای. له دې سره سره میرویس هوتک او احمد شاه دراني اهمیت تل پاتې دی، ځکه چې دوی په خپلواک کندهار او خپلواک افغانستان کې مستقل نظام او ژوند په میراث پرېښود.

افغانانو دغه میراث ته درناوی هغه وخت په عمل کې ثابت کړ، چې دوی له دې سره سره چې محمدزیو ته د واکمنۍ د انتقال په وخت کې او وروسته د تاج او تخت په سر د محمدزیو سردارانو په خپل منځي جنگونو کې سخت سره بې اتفاق شوي وو. د انگریزانو د لومړي لوی یرغل پرمهال پر خپله خپلواکۍ ټینګ ودرېدل او یرغلگر پوځونه یې که څه هم د نړۍ د زبرځواک لښکرې وې، له ملک نه وایستلې. څلوېښت کاله وروسته په دوهم افغان-انګلیس جنگ کې یې هم همدغسې وکړل او د میوند په جگړې کې یې د خپلواکۍ په خوندي ساتلو کې دغسې بری وگاټه، چې ان یرغلگر انگریزان یې هم حیران کړل. نولسمه پېړۍ په دغه ډول د افغانستان تر ډېره حده د

کورنیو جنگونو پېړۍ وه او د دوهم افغان-انګلیس د جنگ په نتيجه کې افغانستان د باندنيو اړیکو اختيار هم له لاسه ورکړ.

افغانانو له افغانستان نه د يرغلګرو انګريزانو په شړلو سره اروپايي مدنيت يا د هغه باندني مظاهر هم په لغته ووهله. د دغې پېړۍ په دوهمه نيمايي کې اول د امير شېر علي په دوهمې واکمنۍ کې او بيا د امير عبدالرحمن د يوويشتو کلونو په واکمنۍ کې ودانۍ وشوې؛ خو هغه هم په زياته اندازه د حکومتي نظام د پياوړتيا او د وسلو صنعت د انکشاف له پاره وې. دغو اميرانو له افغانستان سره د برتانيې او روسي امپراتوريو په ګاونډيتوب سره د افغانستان دفاع تر هر بل څه نه مهمه ګڼله، په تېره وروسته تر دې چې روسانو په ۱۸۸۵ کال کې پنځده ونيوله او انګريزانو په ۱۸۹۳ کال کې د ډيورنډ هوکړه ليک په امير عبدالرحمن باندې تحميل کړ.

له هغه پرته هم نه امير شېر علي او نه امير عبدالرحمن د ټولني د مدني کولو او عصري کولو فکر کاوه. په نورو اسلامي هېوادونو کې هم دغسې غوښتنې نه کېدلې، يا ډېرې کمې کېدلې او دغه فکر هر چېرې په ټينګه اور بدل کېده. چې اسلام هم دين او هم دولت دی، دا ځکه چې اسلام د عيسويت او موسويت پر خلاف له هماغه اول سر نه د ټولني تنظيمول او چلول هم په غاړه اخيستي او اسلامي واکمنو تر هغه وخته پورې پر همدغې کرښې يون کړی و.

خو د شلمې پېړۍ په سر کې د امير حبيب الله په دوره کې چې افغانستان يو قوي نظام درلوده او عصري پوهنه هم پکې رواج شوې وه، افغانان له باندنيو پېښو نه هم اغېزمن شول، په ۱۹۰۴ کال کې د جاپان په لاس د روسيې په ماتې، په ۱۹۰۵ کال کې د روسيې په انقلاب، په ۱۹۰۶ کې د

ایران په انقلاب، په ۱۹۰۸ کې د ترکیې په انقلاب او په ۱۹۱۷ کې په بلشویکي انقلاب سره. د یو اسیایي هېواد په لاس د روسیې ماتې د اروپایي امپیریا لیستی هېواد په حیث د اسیانو د ویاړ سبب شو او یادو شویو انقلابونو د زورواکو نظامونو طلسم مات کړ او سیاست کوونکي او اوبنتون پالان یې هر چېرې د خپل سر واکمنو او زورواکو رژیمونو په مخالفت کې نور هم ټینګ کړل.

تر لومړۍ نړیوالې جګړې وروسته پېښې چې په اروپا کې د اوبنتونونو سبب شوې پر افغانانو باندې هم بې اغېزې نه وې. دغو ټولو پېښو افغان تعلیم کړي درباریان او نور علاقمندان و خوځول. په همدغه حالت کې، په کابل کې د مشروطه غوښتونکو غورځنګ هسک شو چې غټې غوښتنې یې د پوره خپلواکۍ، گټل، د قانون له مخې حکومت کول او د عصري مدنیت رواجول وو. په دغې فضا کې د پاچا زوی عین الدوله امان الله د خپل پلار تر وژل کېدو وروسته ځان د واکمنۍ گدی ته ورساوه او بیا یې په افغانستان کې د لومړي ځل د دغسې بنسټونو د سمونونو په پلي کولو پیل وکړ، چې په هغو سره افغان ټولنه مدني او سیاسي نظام عصري او د فرد خپلواکي واقعي کړي.

یاد دښت:

۱. چینان ډي وس - کم بال، جنگیالی ښځې، وارنر بوکس، ۲۰۰۲،

نیویارک، ۱۰۸.

۲. پورته اثر، ۱۰۹.

د پاچا امان الله واکمنۍ ته یوه کتنه

لومړنۍ خبرې:

د پاچا امان الله څه کم لس کلنه دوره که څه هم لنډه وه، خو له ډېرو پېښو نه ډکه وه. دی هغه لومړی افغان واکمن دی چې د ټولني د مدني کولو او عصري کولو له پاره يې پراخ سمونونه پلي کړل او د هغو په وجه له وطن نه وشړل شو.

په معاصر افغانستان کې درې لسيزې سره ورته دي: د امير شېر علي خان د واکمنۍ دوهمه دوره (۱۸۶۸ - ۱۸۷۸)، د پاچا امان الله دوره (۱۹۱۹ - ۱۹۲۹) او د قانوني پاچايي لسيزه (۱۹۶۴ - ۱۹۷۳) په دغو دريو واړو لسيزو کې د ټولني د مدني کولو او عصري کولو له پاره سمونونه پلي شول. درې واړه نظامونه په وسله وال زور سره پنگ شول او له درې واړو نه واکمنانو په نره دفاع ونه کړه؛ خو درې واړه د بدلون غوښتونکو افغانانو په مخيلو کې ځای ونيوه او د هغه سمونونه په وروستيو دورو کې ورو ورو عملي شول او لا هم عملي کېږي. دغه سمونونه د ژوند د ښه کولو له پاره ضروري وو، خو مخالفانو يې بيا داسې نه گڼل.

د امان الله پاچا کېدل:

د امان الله پلار امير حبيب الله د ۱۹۱۹ کال د فبرورۍ په ۲۱ نېټه د پنجشنبې په سهار د لغمان د کله گوش په سيمه کې، چې نوموړی په ژمي کې د ماهيانو د ښکار له پاره تللی و، په خېمه کې د خوب پر مهال ووژل شو. يو روايت دا دی چې دغه وژنه سياسي وه او په نهايت کې د مشروطه غوښتونکو د يوې پټې کړۍ کار و، چې دربايان په تېره د دربار غلام بچه گانو

او حتی د امیر سکه ورور، سردار نصرالله او په خپله امان الله هم ورته منصوب و. (۱)

بل روایت دا دی چې د امیر حبیب الله د وژنې محرک فامیلی او شخصي او په اصل کې د وژل شوي امیر د لومړۍ ماینې، سرور سلطان، د امان الله د مور د دسیسې پایله وه. هغه د علی حضرت سراج الخواتین په نامه یادېدله. هغه چې د وژل شوي امیر له نظره لوېدلې وه، خپل زوی امان الله یې د واکمنېدو له پاره روزلو، امیر حبیب الله چې د واکمنۍ په وروستیو کلونو کې د عیاشۍ او له نورو ښځو او وینځو سره د ناستې ولاړې او ښکار خوا نیولې وه، په دې لټه کې شو چې له خپلې دغې ښځې نه ځان خلاص کړي. له بلې خوا مور او زوی په دې لټه کې شول، چې امیر له منځه یوسي.

مستوفي الممالک، میرزا محمد حسین (د شاعر خلیلي پلار) چې د امیر عبدالرحمن په دوره کې او تر هغه وروسته د دغې کورنۍ وفا لرونکی غټ مامور و، د مور او زوی دغه توطیه په خپله امیر حبیب الله ته په دې ډول بیان کړه: «مور نوکرو ته نه ښایي چې د پلار او زوی تر منځ درز واچوو؛ خو د هغې باوري اطلاع له مخې چې ماته په لاس راغلې، د امان الله د سیاست له کرښې نه دوه څېزونه څرگندېږي، یو یې دا دی چې تا د ستا د مامورانو له لارې چې له هغوی سره یې لاس یو کړی دی له منځه یوسي او د تا له وژنې نه وروسته په خپله د واکمنۍ پر گدی کېږي؛ ځکه چې هغه پوځ او ستا رعیت د تا له تابعیت نه اړولي دي». (۲)

امیر حبیب الله وروسته له دې چې په دغې توطیې ځان نور هم باوري کړ، پرېکړه یې وکړه چې امان الله ووژني او مور یې طلاقه کړي، خو دوی چې د امیر له پرېکړې نه خبر شول، نصرالله ته لارل او په پښو کې یې ورغږېدل او

په عذر او زاری یې ترېنه وغوښتل، چې امیر ته یې شفاعت وکړي. هغه نه یوازې په بري سره د هغه شفاعت وکړ، بلکې د مستوفي راپور یې هم پوچ و باله. په هر حال، د دواړو روایتونو له مخې د امیر حبیب الله وژونکی د شجاع الدوله (غوربندي) په نامه د دربار یو غلام بچه و. (د جوهر شاه په نامه د هغه تره د امیر حبیب الله په حکم دمخه اعدام شوی و) خو د امیر په وژنه کې کرنیل علي شاه له محاکمې نه وروسته ووژل شو، چې په کله گوش کې د امیر د خپمې ساتونکې آمر و.

د هغه وخت غلام بچه گان مریان نه، بلکې د وطن د نفوذمنو هغه زامن وو، چې په دربار کې په نظامي او ملکي چارو کې روزل کېدل او واکمنو ته یې له گڼ او بر نه تابع وو.

د حبیب الله تر وژل کېدو وروسته په جلال اباد کې سردار نصرالله او په کابل کې امان الله ځانونه امیران کړل، خو لومړنی د وروستي په پلوی زر له امارت نه تېر شو، خو بیا په کابل کې بندي شو. سردار نصرالله په ټول ملک کې تر خپل ورور امیر نه وروسته ډېر د نفوذ خاوند و، نفوذ یې په ختیځو پښتنو کې بیخي ډېر و. دی د امیر پر خلاف د تقوا خاوند و او قرآن شریف یې ټول په یاد و.

له دې سره سره یې له خپل وراره امیر سره وعده وکړه، چې متابعت به یې کوي او چارې به د هغه په سروالی پر مخ بیايي؛ خو د هغه یو څو پلویانو په خپل سر د پغمان په لار قرغې ته نږدې په امیر امان الله باندي نابریالی ډزې وکړې. امیر امان الله بیا زما د یوې باوري سرچینې په حواله د خپل بندي تره د وژنې مسبب هم شو. امان الله چې د پلار دریم زوی و تر دې وروسته یې د کورنۍ د رقیب په نه لرلو سره د پاچایۍ پر تخت ډډه ولگوله.

د بشپړې خپلواكۍ جگړه:

پاچا امان الله د فبرورۍ په ۲۴ مه د كابل د مرادخاني په يوه ميدان كې چې هلته خلك او عسکر راټول شوي وو، په يوازې ځان را څرگند شو او د هغو په مخكې يې د هېواد بشپړه خپلواكي او د ټولو خلكو ازادي او برابرې اعلان كړه. خلكو يې په شور او زوږ سره هركلۍ وكړ او ولايتونو په لسو ورځو كې بيعت ورواستاوه. (۳)

پاچا امان الله د بلې مياشتې يانې مارچ په ۳ مه د خپل پلار له وژل كېدو او د ځان د امير كېدو په هكله د برتانوي هند وايسرائۍ ته ليك واستاوه او څه باندې يوه مياشت وروسته د اپريل په ۱۳ مه يې په كابل كې په يوه عام دربار كې د وطن پوره خپلواكي په دغو لفظونو څرگنده كړه:

ما خپل ځان او خپل هېواد پوره ازاد،
په خپل اختيار او خپلواك اعلام كړ. له دې
وروسته به زما هېواد هغسې خپلواك وي
لكه د نړۍ نور دولتونه او قدرتونه چې دي.
هېڅ باندینی هېواد به پرې نه ښودل شي،
چې يوه ويښته قدر حق ولري، چې د
افغانستان په دننيو او باندنيو چارو كې
گوتې ووهي او كه كوم چا دغسې وكړل،
زه تيار او اماده يم چې په خپلې دغې تورې
سره يې مړۍ پرېكړم.

پاچا امان الله د خپلې اوږدې وینا په پای کې برنانوني ایجنټ، حافظ سیف الله ته مخ وړاوه او په نرمه بڼه وپې ورته کړه، چې: «وه سفیره، ته پوه شوې چې ما څه وویل؟ هغه ځواب ورکړ چې هو، زه پوه شوم». (۴)

د هند وایسرای د اپریل په ۱۵ مه د پاچا امان الله د لیکنې ځواب واستاوه، خو د هغه په لیک کې په نورو موضوع گانو باندې خبرې شوې وې، نه د خپلواکۍ پر موضوع. برتانیه لاحاضره نه وه، چې د افغانستان پوره خپلواکي ومني. افغانستان د برتانیې تر لاس لاندې هېواد نه و، افغانستان په کورنیو چارو کې پوره خپلواک و، خو باندنۍ اړیکې یې له ۱۸۸۰ نه تر دغه وخته پورې د هند د برنانوني حکومت له لارې تر سره کېدلې.

امیر عبدالرحمن او امیر حبیب الله لا د هند حکومت ته په رسمي لیکونو کې ځانونه خپلواک گڼل او د برتانیې حکومت وروستي ته یې د اعلیٰ حضرت خطاب کاوه او افغانان په دې هیله وو چې څنگه چې افغانستان په نړیوال جنگ کې بې پرېتوب غوره کړی و، برتانیه به د دغه دریغ په درناوي د افغانستان پوره خپلواکي ومني.

په افغانستان کې دننه د امیر حبیب الله په وخت کې د مشروطه غوښتونکو غوښتنه د افغانستان پوره خپلواکي وه. نورې غټې غوښتنې یې د مشروطیت یانې د اساسي قانون له مخې حکومت او د عصري مدنیت او پرمختگ په اړه وې؛ خو د خپلواکۍ جذبه په ټولو افغانانو کې دومره پیاوړې وه، چې په کابل کې د برتانیې حکومت سفیر سر فرانسس همفریز خپل حکومت ته څرگنده کړې ده، چې له پاچا نه نښکته تر اوښبه کوچي پورې چې د منځنۍ اسیا او هند په بازارونو کې په هسکه غاړه گرځي د افغانانو د سپرمو ساه کېښنه خپلواکي ده. (۵)

مولف گریگورین هم وایي چې:

په ۱۹۱۹ کې هېڅ واکمن نه شو کولای په افغان ملت باندې په ټینګه حکومت وکړي، خو دا چې د پوره خپلواکۍ له پاره یې ژمنه کړې وي. (۶)

پاچا امان الله دغه جذبه پوره درک کړې وه، په خپله یې هم لرله او پر حقه په دغه فکر و چې د پوره خپلواکۍ گټلو په موضوع کې، په سوله وي یا په جنگ ټول ولس د هغه تر شا درېږي، همدغسې وهم شول.

پاچا امان الله پوه شو چې برتانیه د افغانستان پوره خپلواکۍ منلو ته حاضر نه ده؛ نو د جنگ لار یې ونیوله او د انگریزانو د حاکمیت پر ضد هم دننه په وطن کې او هم دباندې په شمالي هندوستان کې یې د مسلمانانو، هندوانو او سکانو په پارولو پیل وکړ. د هند حکومت لا پخوا د انقلابي حرکتونو د خپلو د رولت (Rowlett) په نامه یو سخت جزایي قانون ایستلی و، چې د هغه پر ضد د ۱۹۱۹ کال په پسرلي کې په ډېرو ښارونو کې هرتال وشو، دوکانونه او کاروبار بند شو.

د پنجاب په امرتسر کې پر یوې لویې غونډې ډزې وشوې، چې په هغو سره یو نیم زر کسان ووژل شول مهاتما گاندي د همدغه کال په فبروري کې د دغه قانون یانې د حکومت پر ضد د ستیاگراهه (Satyagraha) په نامه د مدني نافرمانۍ حرکت پیل کړ، چې هغه د هندوستان په ازادېدلو کې ډېر مهم ثابت شو.

دغه حرکت په شمالي هندوستان او پېښور کې هم خلک وپارول او په پېښور کې افغان وکیل عبدالرحمن او د پوستې آمر غلام حیدر پاچا امان الله ته په یوه راپور کې څرګنده کړه، چې هندوستان د انقلاب په درشل کې دی او د افغان یرغل یوازې یوه بخري ته ضرورت لري، چې په هندوستان کې د

برتانويې حاکمیت پای ته ورسوي. (۷) غلام حیدرخان پاچا ته دا هم ولیکل چې که هغه په هندوستان باندې یرغل ونه کړي، مسلمانان او هندوان دواړه به خپه شي.

پاچا امان الله بې له دې چې د جنگ اعلان یې کړی وي، د می میا شتي په سر کې یې د هندوستان په لور پوځونه واستول. خیبر ته د سپاه سالار صالح محمد، کندهار ته د صدراعظم سردار عبدالقدوس او خوست ته د جنرال محمد نادر په قومندانۍ د می په څلورمه د صالح محمد پوځ په خیبر کې عملي اقدامات وکړل او په دې ډول د افغان - انګلیس دریم جنگ پیل شو، دلته به یوازې د جنگ په اړه څه ووايم، بې له دې چې نظامي نښتې بیان کړم.

که سپاه سالار صالح محمد په لنډې کوطل کې مات شو، جنرال محمد نادر د وزیرستان په ټل او وانه کې له انګریزي پوځ نه ځایونه ونیول او یو څه وسلې او کارتوس یې هم تر لاسه کړل. دغه بري په ختیځ کې د انګریزي پوځ فشار لږ کړ. په دریو واړو جبهو کې ډېرو ولسي - خلکو، لکه څنګه چې له یرغلګرو سره په جنگونو کې معموله وه، له پوځ سره ملګرتوب وکړ.

دا واقعیت دی، چې د خپلواکۍ جذبه په ټولو قومونو په تېره په پکتیاوالو او د وزیرستان په مسودو کې او وزیرو یا ودیرو کې ډېره پیاوړې وه. تاریخ پوه میرغلام محمد غبار په خپل کتاب کې په ولس کې د خپلواکۍ جذبه ترسیم کړې، چې لوستونکي حیرانوي.

د ډیورنډ د کرښې د دواړو خواوو قومونو په دغه جنگ کې له زړه نه برخه واخیستله. د انګریزانو قومي ملیشاوو هم خپلې وظیفې پرېښودلې او افغانانو ته واوښتې یا خپلو کورونو ته ولاړلې. دغه ملیشاوې له ډیورنډ نه اخوا قومونو

نه جوړې وې. له افغانانو سره د دوی خواخوږۍ د انگریزانو معنوي حالت کمزوری کړ.

د خپلواکۍ په جنگ کې دغو پښتنو ثابته کړه چې دوی د پخوا په شان د افغانستان رښتیني پلویان او مدافعان دي. په اصل کې د دوی او د ولسي-افغانانو له امله په لندن کې د برتانیې حکومت د هند د وایسرای دغه وړاندیز رد کړ، چې ویل یې د هندوستان د ناکراریو د غلې کولو ښه لار دا ده، چې جلال اباد ونيول شي. په دې اړه په لندن کې د هندوستان له پاره د دولت وزیر د وایسرای وړاندیز په دې ډول ونه مانه: «زه په دې ډاډه یم چې تا به د تاریخ درسونه هېر کړي نه وي او هغه دا چې موږ د افغان له منظم پوځ نه دومره وېره نه لرو، لکه څومره چې د قومي ملېشاوو او زمور په خورو کمپونو او د مخابرو په کرښو باندې یې د هغو له یرغلونو څخه یې چې لرو» (۸).

انگریزان په هند کې په دغه وخت کې، نه ماتېدونکې نظامي قوت و، څلورنیم لکه پوځ او عصري لوجستیکي، مخابروي او د وړلو را وړلو عصري تخنیکي وسپلې یې لرلې. پر هغو سربېره په دغه جنگ کې یې له نظامي الوتکو نه هم کار واخیست، د جلال اباد او کابل پر ښارونو یې بمونه وغورځول. عبار وايي، چې دغو بمونو پر افغانانو ناوړه اغېزه ونه کړه؛ خو ډاکټر عبدالعلي ارغنداوي په خپل کتاب «برتانوي امپیریلزم او د خپلواکۍ له پاره د افغانستان مبارزې» کې دغه بمونه د اوربند سملاسي عامل بولي او وايي چې «په دې کې ډېر لږ شک دی، چې دغه (هوايي) حمله دغسې مهم عامل شو، چې افغان حکومت یې سولې غوښتنې ته اړ کړ» (۹).

دغه واقعیت په اصل کې پخپله پاچا امان الله جنرال محمد نادر ته په یو فرمان کې په دغه ډول څرگند کړی: «... از برای مردم کابل از گلوله باری

انها هراس پیدا شده اکثر مردم معتبرين و کلان شونندگان این ملامتی را بحضور (شاه امان الله) تعلق میدهند که وقت جنگ نبود». (۱۰) په فرمان کې دا هم ویل شوي چې دغو معتبرانو رایه ورکړه، چې که انگریزانو سوله ومني، تاسې یې قبوله کړئ. دغه معتبران شاید د دولتي شورا غړي وي. د اوربند په اړه افغان خوا ادعا کوي، چې دا انگریزان وو، چې له پاچا امان الله نه یې اوربند وغوښت، خو انگریزانو د هغه سرچپه وایي، ډاکټر ادمک په دې اړه داسې وایي: «د مۍ په ۲۴ مه امان الله برتانوي نیت معلومونکو ته ځواب ووايه او د هند حکومت په خوښۍ سره د جگړې پای ته رسول ومنل، ځکه چې په شمال لویدیځ سرحد (پښتونستان) کې وضع خرابه شوې وه». (۱۱)

په هر حال د خپلواکۍ جگړه درې څلور اونۍ وه او له هغه وروسته د همدغه کال د اگست په اتمه په راولپنډۍ کې انگریزانو د افغانستان پوره خپلواکۍ ته غاړه کېښوده. په دغه ډول افغانانو د پاچا امان الله په مشرۍ په جنگ او سولې سره له انگریزانو نه خپله پوره خپلواکي تر ۳۹ کلونو وروسته تر لاسه کړه. افغانستان د نړۍ د پوره خپلواکو هېوادونو په قطار کې سرهسکي ودرېد، افغانان سرلوري شول او پاچا امان الله غازي وپېژندل شو او په نړۍ کې یې نوم وایست؛ خو د سرحد د پښتني قومونو په اړه اساسي څه ونه شول. که څه هم لکه چې ادمک وایي، چې: «امان الله د افغان - انگلیس په درېیم جنگ کې بریالی و، په اصل کې له دې امله چې د سرحد (ازادې قومي کړۍ) له هغه سره مرسته وکړه. دغه افغانان د مسلمانانو او افغانانو په توگه حاضر وو، چې د افغان پاچا د جهاد په غږ سره جگ شي؛ خو چې دی هغو ته پیسې او وسلې ورکړي». (۱۲)

امان الله له انگریزانو نه دغه وعده تر لاسه کړه، چې دوی په هغو کې د نفوذ خپرولو او له هغو سره د جنگ کولو پلان نه لري او که د هغوی پر ضد کوم نظامي کار کوي له امیر سره به مشوره کوي؛ خو له جگړې نه وروسته انگریزانو د خپلې وعدې پر خلاف د دغو پښتنو په سیمو کې تر پخوا ډېر په نظامي کړو لاس پورې کړ.

له هېوادونو سره اړیکې:

د خپلواکۍ یوه غټه نښه دا ده چې خپلواک هېواد به له نورو هېوادونو سره ډول ډول اړیکې په نېغه او په خپله خوښه جوړوي، دا اړیکې د خپل ملت گټو د خونديتوب په موخه، د خپلو استازو له لارې ټینګېږي.

تر دغه وخت پورې د افغانستان اړیکې یوازې د برتانوي هند له حکومت سره وې. پاچا امان الله لا پخوا تر دې چې د افغانستان خپلواکي په رسمي ډول وپېژندل شي، له نورو هېوادونو سره د اړیکو لرلو په لټه کې شوی و. د نړۍ وضع هم د هغه د کوښښونو مرستندویه وه. یو دا چې د لوی نړیوال جنگ له امله د عثماني امپراتورۍ په ټوټه کېدو سره د نړۍ په مسلمانانو کې انگریزي ضد احساسونه پیاوړي شوي وو، ځکه انگریزانو د هغې په ټوټه کېدو کې لاس درلود.

بل دا چې د په روسیه کې بلشویکي انقلاب له امله د لېنن په مشرۍ دغسې بلشویکي حکومت واکمن و، چې له لویدیځ امپریالیزم او پانگه والي نظام سره مخالف و او د هر هغه حکومت پلوي یې کوله، چې د هغه په مقابل کې جگېدل؛ نو دغه حکومت په نوې ترکیبې کې له جنرال مصطفی کمال چې په اتاترک یادېده او په نوي افغانستان کې له پاچا امان الله سره روغ نيتي ښوده

او افغانستان ته یې لا د وسلو، پیسو، تخنیکي مرستو او حتی د پنجده د بېرته ورکولو وعده یې هم ورکولې.

پاچا امان الله د ۱۹۱۹ کال د اپریل په سر کې محمد ولي په بخارا کې سفیر ټاکلی و. محمد ولي د درواز تاجگ او پخوا په دربار کې د غلام بچه گانو مشر و. زر خرگنده شوه چې دی د یو مهم هیئت په مشرۍ گمارل شوی، چې له نوي بلشویکي حکومت او له نورو لویدیځو هېوادونو سره سیاسي اړیکي ټینګې کړي او په اروپا کې د پاریس د سولې په کنفرانس کې هم گډون وکړي. محمد ولي له خپلو لوړ رتبه افغان ملگرو سره مسکو، برلین، روم، پاریس، لندن، نیویارک او واشنگټن ته هم سفر وکړ او د ۱۹۲۲ کال په جون کې وطن ته را ستون شو.

له هغو خنډونو سره سره چې د برتانیې د باندنیو چارو نوی وزیر لارډ کرزن د دغه هیئت په وړاندې اچول د محمد ولي هیئت په خپل مقصد کې پوره بریالی وخت. له شوروي اتحاد، پاریس او ترکیې سره یې سیاسي او د دوستۍ تړونونه وکړل او نور ډېر هېوادونه یې هم وهڅول، چې له افغانستان سره سیاسي اړیکې ټینګې کړي. (۱۳)

د افغانستان له پاره دا یو مهم بری و، له هغه وروسته ډېرو اروپایانو په تېره جرمنانو کابل ته مخه وکړه. افغانستان له عنعنوي گوښه توب نه د تل له پاره ووت او د کابل ښار داسې نوې بڼه غوره کړه، چې د باندنیو شته والی یې یوه خرگنده نښه شوه. د هیئت مشر محمد ولي هم د غټ نامه او اعتبار خاوند شو، په تېره وروسته له هغه چې پاچا امان الله د کوهدامن په قلعه مراد بیګ کې د مستوفي مېرزا محمد حسین یو ملیون نقدې روپۍ ظبطې شوې،

مخکې یې د انعام په توګه وروښلې (مستوفي دمخه په دار خړول شوی و) پاچا هغه د محمود طرزي پر ځای د باندنيو چارو وزير وټاکه. (۱۴)

خو د افغانستان اړیکې له برتانوي هند سره د سرحد د پښتنو پر سر خړې پرې پاتې شوې او له شوروي اتحاد سره یې د مرو، بخارا او داسې هم د بسمه چې غورځنگ او د پاچا امان الله د پان اسلامي فکر له امله د دوستۍ لومړنۍ تودوښې له لاسه ورکړې.

افغانستان او منځنۍ اسيا:

د بولشويکي انقلاب بري، د عثماني امپراتورۍ د ټوټه کېدولو او د افغان - انگليس د درېيم جنگ له امله شوروي اتحاد، برتانيې او د اسيا يو شمېر نورو هېوادونو ځانونه په منځنۍ اسيا کې د «ستري لوبې» په يوه نوي پړاو کې وموندل. په دې لوبه کې پاچا امان الله، د بخارا امير او د هغو غورځنگونو چې يا په پان تورانزم يا په پان اسلاميزم باندې ډډه لگوله، هڅه يې کوله چې د منځنۍ اسيا هغه تشه ډکه کړي، چې د تزاري او امپراتورۍ په له منځه تللو سره پيدا شوې وه.

شوروي اتحاد هڅه کوله چې د تزاري روسيې پر ځای په منځنۍ اسيا خپل حکم جاري کړي. له بلې خوا برتانوي هند اندېښمن شو چې د برست لیتوفسک تر تړون وروسته چې بلشويکي روسيې له جرمني سره د ۱۹۱۸ کال په مارچ کې لاسلیک کړ، د جنگ د وخت مرکزي قوت پوځونه به افغانستان ته ننوځي او هند به له خطر سر مخ کړي، نو هند هڅه کوله چې افغانستان له دښمنو هیئتونو څه ګوښه کړي. د دې له پاره چې له دغسې کسانو او ډلو سره لار ولري، چې له برتانيې سره مرسته وکړي، جنرال ملیسن یې له کافي پیسو او پوځ سره د ایران مشهد ته واستاوه. دی له خپل پوځ سره

له مشهد نه مرو او بېرم علي ته لار، خو هلته له بلشویکي پوځ سره تر ناکامې مقابلي وروسته بېرته په مشهد کې هستوګن شو. په مشهد کې یې د مسکو، تاشکند او نورو ښارونو تر منځ د تیلګرافي مخابراتو په څارلو سره لویې بریاوې تر لاسه کړې (۱۵)، چې زر به د هغه په هغه رول وغږېد چې د شوروي اتحاد او افغانستان اړیکې یې خړې پړې کړې.

له بلې خوا د عثماني ترکیې د اتحاد او پرمختګ د کمېټې پخوانیو مشرانو، چې ټینګ ملت پالانو، له پان اسلامي غورځنګ نه په دې هیلې کار اخیست، چې په منځنۍ اسیا کې یو اسلامي ترکي دولت په پښو ودروي. پاچا امان الله بیا له پان اسلامیزم نه په گټې اخیستلو سره هڅه کوله، چې د منځنۍ اسیا د کنفدرېشن سروال وي. داسې هم هغه له برتانوي هند سره په معاملو کې کونښن کاوه، چې د هند مسلمانانو ته د وروستي اسلامي سروال او د اسلام د یوازیني پاتې شوي مدافع په توګه څرګند شي. له نښو نښانو نه هم داسې څرګندېدل چې پاچا امان الله به د خلافت پر ګدی ډډه ولګوي. (۱۶)

پاچا امان الله په منځنۍ اسیا کې د پرمخ تللو فعال سیاست غوره کړی و، خو بیا له هغه ځایه د شوروي اتحاد په پرمختګ سره پر مخ ولاړ. د پاچا امان الله سیاستونه په دغې پراخې سیمې کې هم په ډاګیزو کړنو او هم له شوروي اتحاد سره په اړیکو کې څرګندېدل. د محمد ولي هڅیات په مسکو کې ۱۹۲۱ کال د فبرورۍ په ۲۸ مه له شوروي حکومت سره یو تړون لاسلیک کړ. په هغه کې دواړو خواوو ومنله، چې هېڅ خوا دې له دریم دولت سره هېڅ داسې نظامي یا سیاسي تړونونه لاسلیک نه کړي، چې د تړون کوونکي کومې خوا ته ممکن تاوان ورسوي.

شوروي اتحاد به اجازه لري، چې په افغانستان کې قونسلگري گانې پرانيزي. مسکو ومنله چې د افغانستان سوداگريز مالونه به د محصول له ورکولو نه پرته له روسيې نه تېر شي. افغانستان او شوروي اتحاد دواړو د بخارا او خېوي خپلواکي د خلکو د غوښتنو پر اساس وپېژنده. شوروي اتحاد دا هم ومنله چې هغه سرحدې سيمې چې پخوا په افغانستان پورې تړلې وې د عدالت او خپلې ارادې د اصلونو له مخې افغانستان ته بېرته ورپرېږدي. پر هغو سربېره شوروي اتحاد دا هم پر غاړه واخيسته چې هر کال به يو ميليون روبل سره زر يا سپين زر افغانستان ته د مرستې په توگه ورکوي.

شوروي اتحاد په دغه تړون سره د افغانستان په اړه روغ نيتي وښوده، په داسې حال کې يا شايد له دې امله چې د داخلي جنگ له سختو پايلو او له اقتصادي ستونزو سره مخامخ و. شوروي اتحاد به دا هم په نظر کې لرله، چې افغانستان به يې په دغسې تړون سره تر دې حده دوست کړی وي، چې لږ تر لږه انگرېزانو ته به اجازه ور نه کړي، چې له هغه ملک نه د شوروي پر ضد کار واخلي.

بله دا چې دغه تړون په دغسې وخت کې لاسليک شو، چې په منځنۍ اسيا کې د افغانستان نفوذ ښه خپور و. ان د ۱۹۱۹ کال په اکتوبر کې افغانستان په دې پيل کړی و، چې د پنځده په سيمې کې خپل نفوذ وکړي. "افغان ماموران، قونسلان او په خپله خوښه جوړ شوي هټياتونه له منظمو افغاني عسکرو سره ډله ډله گرځېدل او په نتيجه کې په داسې سيمه کې داسې ښارگوټی نه و، چې افغان دې ونه لري". د برتانوي راپورونو له مخې افغان نفوذ په مرو او سهيل کې ټنگېده او په مرو کې خلکو داسې گڼله، چې افغان قونسل ته تر بلشويکي کميسارۍ نه لا ډېر مهم مامور وي. (۱۸)

په مرو کې څلور سوه منظم افغان عسکر ځای پر ځای او له هغه ځایه تر کشک پورې د افغانانو لاس بری درلود. د یوه راپور له مخې "افغانان هر هغه ممکن څه کوي چې ترکمنان سره پخلا کړي. هغه کسان خوشې کېږي، چې بلشویکان یې بندي کوي، جرمې بېرته ورکولې کېږي، ستونزې د افغانانو په حکم هوارېږي او محلي بلشویکان په ضمني ډول د افغانانو امرونه پر ځای کوي. هېڅ ترکمن وضعه درک کولای نه شي، یا دا چې افغانان او بلشویکان په رښتیا سره دوستان دي یا دښمنان؛ خو ټول دا مني چې افغانان هر چېرې د مسلمانانو د ساتونکو په توګه د سیمې وضعه او موقع کنټرولوي.

د سرخس په سیمه کې افغانانو د ترکمنو دایمي بدۍ له منځه یوړې او ټولو ته یې خبرداری ورکړ، چې د عمل له پاره چې مناسب وخت یې را ورسېږي باید چمتو وي. (۱۹)

د بخارا امیر میر علم، جنرال ملیسن ته څرګنده کړه، چې زموږ په نظر ترکستان او بخارا ته د افغانستان راتګ یوازې د دې له پاره دی، چې د ترکستان مسلمانان سره یو موټی کړي او له بخارا سره اړیکې ټنګې کړي. په دغه مقصد چې د بلشویکانو پر ضد په مناسب وخت کې عمل وکړي. "دا هم ویل کېده، چې افغانان په فرغانه کې د شوروي پر ضد د بسمې حرکت له یوه مشر— محمد امین بېګ سره لار لرله او هغه که په پان اسلامي کنفدرېشن کې ګډون وکړي، د لسو زرو مېړو او وسلو وعده یې ور سره کړې وه. (۲۰)

د ۱۹۲۰ کال په پسرلي کې د افغان— شوروي اړیکې خړې پرې شوې او شورویانو بیا په زور سره د منځنۍ اسیا د لاندې کولو تکل وکړ. شورویانو چې د ۱۹۱۹ کال په پای کې مسکو له تاشکند سره د اورګاډي په وسپله بیا

وتارې، هلته یې منظم پوځ واستاوه، فرغانه او خېوه یې لاندې کړل او د بل کال په می کې یې په پنجده کې د افغانانو لاس بری پای ته ورساوه. له هغه وروسته د افغانستان او شوروي اتحاد پوله هغه شوه، چې د تزاري روسیې په وخت کې وه. د بل کال (۱۹۲۱) په می کې یې د بخارا امیر هم په ښکاره د پرچمي ډوله ځوانانو بخارا یانو له لارې چې په واقعیت کې یې په زور کابل ته په تېښتې سره اړ کړ. (۲۱)

که څه هم له افغانستان سره یې په تړون کې د بخارا او خیوې خپلواکي منلې وه. ډاکټر ادملک د افغان - شوروي د اړیکو دغه خپرېتیا په سرحدی سمیه کې د ورشوگانو په سر لانجې او د شورویانو پر ضد د افغانانو د سیسي نیسي. (۲۲) خو د هغو عامل تر هغو ډېر جدي او په مشهد کې یوه انگریزي جنرال، ملیسن ته منسوب دی.

مسکو او ډهلي پوهېدل چې دوست افغانستان به د شوروي له پاره داسې یوه هڅه وي چې له هغه ملک نه به د انقلاب بڅري په مناسب وخت کې هندوستان ته یوړل شي، هندوستان نارام و. د ملیسن په نظر افغانانو داسې گڼله، چې انگریزان کم زوري شوي؛ نو دی په دې لټه کې شو چې د بلشویکانو لوبه بې اغېزې کړي او له افغانستان نه یې لېرې وساتي. ده وروسته په ۱۹۲۲ په لندن کې د منځنۍ اسیا په ټولنه کې د یوې وینا په ترڅ کې څرگنده کړه، چې:

زموږ دنده دا شوه چې هر هغه ممکن څه وکړو چې په هغه سره د یوه دفاعي او یرغلیز اتحاد په مقصد د افغان او شوروي د پلانونو د واقعي کېدو مخه ونیسو. دوی له هغو تاکتیکونو په اړه هم وغږېده چې په مشهد کې یې په دې لاره کې ترې نه کار اخیسته. " څه وخت چې په دواړو کمپونو کې د ډېرو

اجنټانو له لارې معلومات تر لاسه شول چې رښتینې وضع څنگه ده او دواړه خواوې له یوې او بلې سره څنگه چلند کوي، زموږ کار دا شو چې یوه خوا د بلې د خیانت په اړه په غیر رسمي ډول خبر کړو.

افغانانو په دغه وخت کې واورېدل چې په ټوله فرغانه کې د شوروي پر ضد یو پیاوړی او د هیلې وړ پاڅون روان دی، د پاڅون مشرانو ته یې استازي ولېږل، له لیکونو او سوځاتونو سره موږ دا خپله دنده وگڼله چې دغه معلومات بلشویکانو ته ورسوو.

ملیسن دا هم وایي چې د محمد ولي له هټیات سره د شورویانو ښه چلند او افغانستان ته د هغوی د غټو وعدو ورکول د افغانانو په خیال اصلاً د هغوی د کمزورۍ له امله و او افغانان له هغه وروسته په منځنۍ اسیا کې د خپل نفوذ په خپرولو پسې شول او مرو ته یې لا منظم پوځ هم واستاوه. ملیسن وایي چې موږ بلشویکان په دغو ټولو پېښو خبر کړل او هغوی بیا سرحدونو ته سور پوځ له یوه لور رتبه کمیښار سره ولېږه، چې په مرو او عشق اباد کې د وضع وڅېړي، خو دی هلته د کومې موضوع په سر له کوم افغاني افسر سره ونښت او شورویانو بیا یو بل ملاتړ پوځ ورواستاوه. ملیسن بیا افغانان په هغه خبر کړل او هغوی هم همدغسې وکړل. د دغو ټولو پېښو پایله د افغانانو او شورویانو تر منځ د ټینګې بې باوري سبب شوه. ملیسن په پای کې خپلو اورېدونکو ته وویل چې:

« وعده شوې پیسې او وسلې وځنډېدې او په پای کې گرد سره بندې شوې، ځکه چې هغوی (بلشویکان) په هر حال تر څه حده پورې په دې باور شول، چې افغانان په ټولې منځنۍ اسیا کې د دوی پر ضد د یوه لوی پان اسلامي پاڅون له پاره لمسونې کوي». (۲۳)

د شوروي - افغان بل درز د بسمه غورځنگ پر سر و، چې مقصد یې په منځنۍ اسیا کې د یوه خپلواک اسلامي دولت له پاره کار کول وو. دغه غورځنگ هغه وخت جدي شو چې د عثماني ترکیې پخوانیو مشرانو - انور پاشا، طلعت پاشا او جمال پاشا - په منځنۍ اسیا او افغانستان کې د هغه واقعي کولو له پاره په هلو ځلو پیل وکړ. دوی د لومړي نړیوال جنگ تر پایه پورې د عثماني ترکیې مشران وو او په جنگ کې یې د مرکزي قوتونو خوا نیولې وه؛ خو عثماني ترکیه د جنگ په نتیجه کې ماته او ټوټه ټوټه شوه او دوی له ترکیې نه ووتل. لومړي دوه یې د برلین په لار مسکو ته لاړل چې له شورویانو سره په برتانوي ضد حرکتونو کې برخه واخلي. جمال پاشا وروسته په کابل کې څرگند شو او هلته د افغان پوځ د بیا تنظیمولو له پاره وگمارل شو.

په دغه وخت کې شورویانو هر چېرې مسلمانان د انگریزانو پر ضد لمسول، خو په منځنۍ اسیا کې په خپله د بسمه چي پلویو مسلمانانو له مخالفت سر مخامخ شول. انور پاشا یې ترکستان ته واستاوه، چې موضوع د هغو له مشرانو سره په خبرو حل کړي، خو دی هلته د ۱۹۲۲ کال په مارچ کې له هغو سره یو موټی او د شوروي پر ضد شو. انور پاشا ډېر زر د پخوانۍ بخارا د قوتونو سروال وگرځېد چې شمېر یې شلو زرو تنو ته ورسېد او په ترمز، بېسون او شهر سبز کې ځای پر ځای وو. (۲۴)

پاچا امان الله په منځنۍ اسیا کې د کنفدرېشن جوړېدلو امکان بیا ولید. په کابل کې جمال پاشا چې د محمود طرزي له ملاتړ نه برخمن و، امان الله په دې قانع کړ، چې انور پاشا غواړي روسي ترکستان په افغانستان پورې وتړل

شي او دا چې د بخارا امير هم غواړي د هغه په مرسته له افغانستان سره یوځای شي. (۲۵)

پاچا امان الله په دې هکله په کابل کې د انگليستان د سفير له لارې له برتانيې نه وغوښتل، چې د بخارا او خيوې خپلواکي په څرگند ډول ومني او د افغانستان له لارې د وسلو مرسته ورسره وکړي او د افغانستان ملا وتړي، چې له شوروي اتحاد نه وغواړي له دغو ملکونو نه خپل پوځونه وباسي، خو انگریزانو د هغه غوښتونو ته د هوکې ځواب ونه وایه (۲۶).

سره له دې هم څنگه چې امان الله په دې فکر و، چې بلشویکان له بخارا نه د انور پاشا له لاسه ایستل کېږي، له هغه سره یې د وسلو او رضا کارو مرسته وکړه او د تنظیمي رئیسانو په نومونو یې جنرال محمد نارد قطعن ته، شجاع الدوله هرات ته او د عدلیې وزیر محمد ابراهیم مزار ته ولېږل. په هغو سربېره افغاني افسران یې په ملکي جامو کې انور پاشا ته یوه وړه نظامي قوه یې بخارا ته واستوله. هدایت دا و، چې دوی ټول به په پټه له انور پاشا سره په بخارا او له بسمه چې مشرانو سره په فرغانه کې مرستې کوي.

د ۱۹۲۲ کال په اپریل کې یو افسر له سرحد نه واوښت او په بېستون کې یې له خپلو قوتونو یو ځای له شوروي پوځونو سره مقابله وکړه. پر هغه سربېره د باندنیو چارو د وزارت یوه حکومتي پوسته په لار کې چور شوه او سندونه یې شورویانو ته په لاس ورغلل (۲۷) شورویانو ته دا ثابته شوه چې افغانان د بخارا په ناکراريو کې لاس لري؛ نو بخارا یې په یوې شپې او ورځې کې په بې رحمۍ سره لاندې کړه، پر افغانانو یې مرستې ودرولې او د ډېرو غوښتنو په ترڅ کې یې له افغان حکومت نه وغوښتل، چې دا څرگنده کړي چې بیا به د بخارا په چارو کې گوټې نه وهي او خپل استازي به له هغه ملک نه اوباسي.

دغه غوښتنې د التیماتوم په شان وې او د افغانستان هغه ومنلې او د شوروي اتحاد دوستي یې وساتله. انور پاشا هم له یو څو بریو نه وروسته د ۱۹۲۲ کال د اگست په ۴ مه په یوې نښته کې ولگېد(۲۸).

د هغه په مړینې او وروسته بسمه چې د یو بل مشر ابراهیم بېگ د قوتونو په خوږ بدلو سره په منځنۍ اسیا کې د هغو دريو ترکي پاشاگانو د پان - ترکي دولت، بسمه چیانو د خپلواکۍ او د پاچا امان الله د اسلامي کنفدرېشن ارمانونه له خاورو اېرو سره برابر شول او پر ځای یې هلته د شوروي اتحاد له خوا د سوویېټرم د پلي کولو په لور کوښښونه پیل شول او په افغانستان کې د پاچا امان الله له خوا په داخلي سمونونو باندې لنگر واچول شو.

لومړي سمونونه:

په معاصر افغانستان کې امیر شېر علي لومړی افغان واکمن و، چې د دولتي نظام د عصري کولو په لور یې گامونه اوچت کړل. پاچا امان الله بیا نه یوازې د نظام په عصري کولو، بلکې د ټولني د ځینو اساسي اړیکو په اړولو او حتی د لویدیځ کولو په لور د پراخو پروگرامونو په پلي کولو پیل وکړ.

امان الله د واکمنۍ په اول کال(۱۹۱۹) کې اجرایوي قوه تنظیم کړه، په دې ډول چې سر کې یې صدراعظم او وزیران وگمارل. د وزیرانو نومونه په معاصر افغانستان کې د اول ځل له پاره امیر شېرعلي په خپلو لوړو مامورانو باندې اېښي وو. پاچا امان الله بیا لومړی افغان واکمن و، چې درې گونو قوتونو یانې اجرایي، قضایي او مقننې ته یې عصري بڼه ورکړه؛ خو سلطنت یې له حکومت نه بېل نه کړ یا یې په کافي اندازه بېل نه کړ.

د وزارتونو سروالان یې اول ناظران او وروسته وزیران ونومول. هغوی ده ټاکل او لرې کول او هغوی به ده ته مسول هم وو، په داسې حال کې چې هغه د

پاچا په توګه غیر مسئول ګڼل کېده. وروسته یې د صدراعظمۍ چارې هم په خپل لاس کې ونيولې او تر پایه پورې د غیر مسئول صدراعظم په شان پاتې شو (۲۹). په دغسې نظام کې طبیعي وه چې د حکومتي مامورینو او د هغو اصلاحي پروګرامونو په اړه د خلکو عکس العمل ده ته متوجه شي، لکه چې همدغسې وشول.

پاچا امان الله د ۱۹۲۳ کال په لوی اختر کې په یوې وینا کې څرګنده کړه "چې دا د قلم ورځې دي، نه د تورې" (۳۰). د هغه له لومړنیو بنسټیزو کارونو څخه یو دا شو چې چارې د ولس د استازو په مشوره یا لږ تر لږه د هغو له لارې په مخ بوځي او څنګه چې په افغانستان کې سمونونه د لومړي ځل له پاره په پراخ ډول تجویزېدل، د نویو قانونو ایستو او قانون ایستونکو له پاره اړتیا ډېرېده. د دغه مقصد له پاره د «ریاست محفل وضع قوانین» په نامه یوه اداره جوړه شوه، چې سردار شېر احمد یې سروال او ترکی بدري بیګ یې نایب سروال او غړي یې عالمان، ژباړن او لیکوال وو. د قانون ایستولو او مشورې ورکولو له پاره د اعیانو پخوانی مجلس چې «دارالشورا» نومېده اول په «خاصې شورا» او بیا په «دولتي شورا» واړول شو. د غزیزالدین پوپلزي په وینا د قانون ایستلو ریاست په دولتي شورا واړول شو (۳۱).

دولتي شورا نیمه ملي وه، په دې ډول چې نیمایي غړي یې پاچا ټاکل او نیمایي یې ولس غوره کول. په ۱۹۲۸ کې پاچا د لویې جرګې له استازو سره ومنله، چې دولتي شورا به په ملي شورا بدلېږي او غړي به یې د خلکو له خوا غوره کېږي (۳۲). د هېواد په هر اداري واحد (ولایت، حکومت او علاقه دارۍ) کې مشورتي مجلس ومنل شو، چې غړي یې حکومتي ماموران او د خلکو غوره شوي استازي وو.

دولتي شورا، وزیرانو او لویو جرگو قانونونه ایستل او هغه د پاچا له لاسلیک کېدو او مهر کېدلو نه وروسته جاري کېدل. د پاچا امان الله په لس کلنې واکمنۍ کې د نظامانو په نومونو سره دومره ډېر قانونونه ایستل شوي دي، چې په هېڅ بلې لسيزې کې په دومره شمېر ایستل شوي نه دي. د پاچا امان الله د واکمنۍ بله غټه خاصه د لویو جرگو جوړول و په دغه مقصد چې په خپله د هغه په ژبه «... لا اقل در سال یک دفعه علی العموم وکلا و نمایندگان وکلان شوندگان قومي و علمای ملت داران اجتماع نموده... (تا) همه مسایل مهمه و افکاری که در تعالی و ترقی مملکت خویش مد نظر داشته باشم مواجهاً بمشاوره و تصویب و تصفیه قرار دهم» (۳۳).

د ده په دورې کې څو لویې جرگې وشوې، لومړۍ یې په جلال اباد او وروستۍ یې په پغمان کې وشوه. پاچا امان الله د لویو جرگو نوبتگر دی. تر هغه دمخه بل افغان واکمن دغسې لویه جرگه نه ده بللې، چې غړي یې د افغانستان له ټولو برخو نه د خلکو له خوا غوره شوي وي. لویه جرگه په اصل کې د قومي جرگې توسعه ده او قومي جرگې د افغانستان په ځینو قومونو په تېره په پښتنو کې رواج وې، چې هم فردي او هم عمومي کښالې په تېره جزایي کښالې یې هوارولې. د پاچا امان الله د لویو جرگو بله ځانگړنه د هغو لوی والی دی، چې د ځینو غړي یې زر تنه وو. حکومت ته په مالي لحاظ دا گرانه وه چې هر کال دغسې لویه جرگه راوبولي، ځکه چې لگښت یې ټول د حکومت پر غاړه و. په هر حال پاچا امان الله لومړی افغان واکمن دی، چې ملت ته یې د لویو جرگو له لارې په دولتي چارو کې برخه ورکړه او دولتي نظام یې د قانون له مخې پر مشورې بنا کړ.

پاچا امان الله په قضایي چارو کې هم بیخي بدلون راوست او په فقیهې قضیو کې یې «تعزیر» په «تقدیر» سره بدل کړ. امیر عبدالرحمن قاضیانو ته په دعوو، په تېره په جزایي موضوع گانو کې نامحدود اختیارونه منلي وو، په دې ډول چې قاضي ته اختیار ورکړل شوی و، چې یوه چاته حتی پخوا له دې چې عمل یې کړی وي، د ظاهر په نظر کې نیولو سره تر اعدام پورې جزا ورکړي، له دې سره سره چې په اساس القضاة نومي کتابگوټي کې د دعوو د هوارولو له پاره د قاضیانو د صلاحیت او د قضیو د حلولو د طرز عمل په اړه ډېره څه ویل شوي وو (۳۴). نو د امان الله تر وخته پورې د غبار په ژبه:

«... قاضي خودش را در موارد جزایي قبلاً مختار و فعال مایشاء میدانست و اسلحه تعزیر در دست او به شکل یک اله برنده اما کشدار قرار داشت» (۳۵).

پاچا امان الله د تمسک القضاة امانیه له مخې، چې د مولوي عبدالواسع کندهاري تالیف و د قاضي پراخ اختیارونه مقدر کړل، په دې ډول چې په هغه کې د هر جرم له پاره جزاگانې ټاکلې شوې یانې تقدیر شوې وې او قاضي نه شو کولی چې د یوه جرم جزا په خپل اختیار سره لږه یا ډېره کړي. په افغانستان کې دا یو اساسي فقیهې تغیر و چې را منځ ته شو. په هغه سربېره د تورنو محاکمه هم برالا شوه او د الله تعالی حقونه او د بنده گانو حقونه سره بېل کړل شول. له هغه وروسته که قاضي یو څوک په کومې قضیې کې تېریه کاوه، حکومت د لزوم په حال کې هغه د پولیسو او ولایت مشورو له لارې څاره او جزا به یې ورکوله. دغه ټول دغسې تعبیرونه وو چې د غبار په ژبه «... صنف قضاة را برای همیشه از دولت و تحولات جدید متنفر و بېزار ساخت» (۳۶).

د پاچا امان الله نور سمونيز پروگرامونه د ټولني مدني كولو او پر مخ بيولو ته متوجه وو. په ۱۹۲۱ كال كې د صنعتونو د هڅونې په نامه دغسې يو قانون ايستل شوی و چې مقصد يې د مالياتي طرز په اصلاح كولو سره د صنعتونو هڅول وو. د امير عبدالرحمن په وخت كې ماليات په جنس اخيستل كېدل او هغه تر دې حده پورې درانه وو چې له هغو ځمكو نه چې په نهرونو سره خړوبېدلې، د حاصل درېيمه برخه د حكومت كېدله او ځمكه والو او بزگرو د هغو د تحصيل په برخه كې هم تاوانونه او رېږونه گالل.

د پاچا امان الله په وخت كې ماليات له جنس نه په نقده واپړول شول، په دې ډول چې د دغسې ځمكو د درې كالو حاصلاتو منځنۍ اندازه وټاكله شوه او هغه د ورځې په نرخ په نقده واپړول شوه او پرېكړه وشوه، چې د نرخونو د لوړوالي له امله به ماليات هر درې كاله وروسته بيا ټاكل كېږي. دغه كار يوازې يو ځل وشو او حكومتي عايدونه له دغه اړخه لږ شول. (۳۷)

په دغه نوي طرز سره د ملكانو، ميرانو او قومي مشرانو نفوذ هم لږ شو. د دوی اهميت په دې هم لږ شو چې بزگران او نور ولسي- خلك هڅول كېدل، چې د خپلې سيمې له حكومت سره په نېغه رابطه ولري او ملكان او قريه داران منع كېدل، چې د خلكو او حكومت تر منځ واسطه واوسي. (۳۸)

لا مهمه دا ده چې د پاچا امان الله په اولو كلونو كې د ننه په وطن كې ډول ډول محصولونه چې حكومت د امير عبدالرحمن په وخت كې او له هغه نه وروسته ټولول، لغوه يا لږ شول او ډېر داخلي گمركونه له منځه يووړل شول. باندنۍ سوداگرۍ د پاچا امان الله په وخت كې ښه وده وكړه، په تېره بيا وروسته له هغه چې جرمني او پولينډ په اولو كلونو كې شوروي — افغان سوداگرو ته په خپلو ملكونو كې د ازاد ترانزيت امتياز ورکړ او افغانستان له

ډېرو هېوادونو سره د جرمني، شوروي او هندوستان په گډون د سوداگرۍ تړونونه وکړل. د دغو ټولو سمونونو او نوښتونو له امله پولي پانگه په پراخه اندازه په کار ولوېده او ډېره شوه، شرکتونه او د لگښتي مالونو له پاره یو شمېر فابریکې جوړې شوې او نورې یې د جوړېدو په حال کې وې.

افغانستان د پاچا امان الله په واکمنۍ کې په دې پیل وکړ، چې پولي پانگه والو ته د پانگونې ډگر تر هر بل وخت نه په پراخ ډول برابر کړي او هېواد د پانگه والۍ په درشل کې ودرېږي. غبار دغو ټولو سمونونو ته تفصیل ورکړی، خو هغه د لومړۍ او دویمې دورې د سمونونو تر منځ توپیر نه دی کړی. اساسي ټکی دا دی چې په دغو سمونونو سره داسې ازاده فضا منځ ته راغله، چې له امله یې په ټولیز ډول په ټولني او په ځانگړي ډول په متشبیثانو کې د کاروبار او تجارت قوي حرکت پیدا شو او دولتي عواید په یوه کال کې (کال معلوم نه دی) له ۸۰ ملیون روپیو نه ۱۸۰ ملیون ته جگ شول. (۳۸)

کومو سمونونو چې په خپله خلک په نېغ ډول وښورول، هغه د ټولني د مدني کولو او د عصري پوهنې د خپرولو په مقصد هڅې وې. دغه هڅې د دوو اصلونو له مخې کېدې: یو دا چې عواید باید وگټل شي او بل دا چې ټول افغانان د قانون له نظره سره برابر دي. د لومړي اصل له مخې هغه معاشونه چې دولت پخوا مخورو خلکو ته لکه خان، ملک، پیر، ملا او د کابل محمدزیو ته ورکول، ودرول شول یا لږ شول. په افغانستان کې ملایانو، پیرانو او سیدانو ته د دولت له خوا مواجب ورکول د مغلو له د وخت نه را په دې خوا یوه عنعنه وه.

ملایانو داسې گڼله چې د شریعت له مخې دا د دوی حق دی، خو امیر عبدالرحمن هغو ته معاش ورکول په دې پورې وتاړه، چې هغوی دې په دیني

چارو كې د ملا خوسه په سروالۍ كميسیون ته ازموینه وركړې او هغوی چې بريالي كېږي، دولتي كارونه تر سره كوي. سيدان يې اړ كړل چې د مغلي حكومت هغه فرمانونه وبنیي، چې د هغو له مخې دوی مواجب تر لاسه كول. يوازې په خو تنو دغسې فرمانونه وښودل په نتيجه كې د دواړو ډلو شمېر به افغانستان كې تر پخوا نه لږ او ونفوذ يې هم كم شو. (۳۹)

خو د دې پر خلاف امير عبدالرحمن د غلزيو له پاڅون نه وروسته د كابل محمدزيو هر نارينه او ښځې ته مواجب ومنل او محمدزيان يې د دولت شريكان وبلل (۴۰). داسې يې هم د خوانين ملكي په نامه هغو اطرافي قومي مشرانو او خانانو ته د پخوا په شان معاشونه ومنل، چې دولت ته يې په اضطراري جنگي حال كې جنگي مېړونه وركول او سروالي يې كوله (۴۱). نو دولت د پاچا امان الله تر وخته پورې دغو ډلو او داسې هم نورو ته مواجب وركول، بې له دې چې د دولت له پاره په منظمه توگه كار وكړي. دا چې پاچا امان الله د دغه اصل له مخې چې عوايد بايد وگټل شي، د دغو ډلو او كسانو دايمي معاشونه ودورول يا يې لږ كړل، د هغو روغ نيتي يې د ځان په اړه له منځه يوړه، خو ده د ټولني د مدني كولو په لور كوښښونو كې يې وگړو ته د جنس، قوم، مذهب له توپير پرته برابر حقونه ومنل او د ولسي—خلكو روغ نيتي يې وگټله.

په افغانستان كې دولت د پاچا امان الله تر وخته پورې، خلك رعيت گڼل يانې هغسې خلك چې د رمې په شان راغلي، شپانه ته اړه لري او له منل شويو حقونو او ازادۍ نه بې برخې وي. پاچا امان الله په نظامنامه اساسي يا اساسي قانون كې چې په ۱۹۲۳ كال كې لويې جرگې په پغمان كې پاس كړ، د هېواد وكړو ته دغه حقونه ومنل: تمام مردم افغانستان نزد دولت حقوق

مساوي دardند، تمام مردم افغانستان دارای آزادی های فردی اند و از هر گونه تجاوز بر آزادی های دیگران منع میباشدند، حریت فردی از هر گونه تعرض و مداخله مصئون است ... هیچکس جز باسّاس حکم فیصله محکمه شرعی و نظامات مقننه توقیف یا مجازات نخواهد گردید. " دا هم ومنل شوه چې «ا سایشگاه و منازل تمام اتباع افغانستان واجب الرحمت است» دا هم ومنل شوه چې مصادره اموال و کار اجباري کاملاً منع است، او تمام انواع شکنجه ازین ببعء منع است. (۴۲)

دغه حقونه د کاغذ پر مخ تش توري نه وو، غبار ليکي چې:

روح این مواد قانوني آن بود که در عمل مورد تطبيق قرار داشت و از لوث ریا و مردم فریبی و کذب و نفاق میرا بود. چنانکه مراسم مذهبی و تکیه گاههای پیروان مذهب امامیه عملاً آزاد شد و بردگان هزاره میراث دوره امیر عبدالرحمن خان از بردگی نجات یافت ... در مجالس مشوره ولایت قندهار و غزني و جلال آباد و انجمن معارف کابل یک یک نفر نمایندگان انتخابی هندوهای افغانستان شامل و در امور اداره سهیم گردیده قید رنگرز از دستار و معجز هندوها با باقیات پول جزیه... مرفوع گردید و اولاد هندو در مدارس ملکی و نظامی ... و افسری در اردو قبول شد.

دی په پای کې وایي چې: دیگر تبعیض و تفریق از نظر نژاد و زبان و مذهب و قبيله وجود نداشت... و ملت حقوقاً مساوی شد. (۴۳)

د ټولني په نورو برخو په تېره په پوهنيزو او کلتوري ډگرونو کې پاچا امان الله داسې لېوالتيا وښودله، چې تر هغه دمخه يا تر هغه وروسته بل افغان واکمن ښودلې نه وه. څنگه چې دی د هېواد د پرمختيا په فکر کې و، د پوهې او پوهنې عملي اړخ ته ځير او پر دې معتقد و، چې سعادت های دینی او

دنيوی مربوط بداشتن علم و عرفان است. تا عالم نه شويد هر چند برای نام افغان و مسلمان باشيد کاری را از پيش برده نمیتوانيد و از جال مکر و فريب دشمنان شرف و تعالی خویش نجات يافتن مشکل است. (۴۴)

ده پوهه او پوهنه يوازې د نارينه له پاره نه، بلکې د ښځو له پاره هم غوښتله او ويل يې چې داشتن علم و کمال يک برابر بالای مرد و زن از طرف خداوند جل جلا له فرض است و بدین امر خداوندی تمام علما و دانشمندان شما اطلاع دارند، پس مساويانه در تعليم پسران و دختران خویش بکوشيد. (۴۵)

پاچا امان الله سواد د پوهې او فن کلي او پوهنه د پرمختگ کلي گڼله. په کندهار کې يې خلکو ته په يوې وينا کې وويل، چې بمجريدیکه اولاد شما خواننده و نویسنده شدند گویا کلید تمام علوم و فنون را یافتند و پس از ان برای آنها بسیار سهل و اسان است که هر علم و فن را که خواهش داشته باشند در دیگر مکاتب عالی تحصیل کنند (۴۶). په بل ځای کې د پوهنې ښېگڼې په دې ډول ستايي: «چیزیکه در دین و دنیا برای شما فايده ميرساند و شما را از مذلت و خواری دینی و دنيوی نجات ميبخشد همین معارف است. (۴۷)

د افغانستان د عصري پوهنې بنسټ په کابل کې په ۱۹۰۳ کال کې د حبيبي ښوونځي په پرانستلو سره د امير حبيب الله په وخت کې اېښودل شوی و، خو امان الله عصري پوهنه ښه پراخه کړه. پوهنه د پخوا په شان وړيا او لومړنۍ زده کړه د اساسي قانون له مخې جبري وه. په دغې لارې کې ډېرې پيسې لگېدلې او د پوهنې بودجه د حربي وزارت او دربار نه وروسته په درېيمې درجې کې وه او د زده کړې ورونه د هېواد د ټولو هلکانو او نجونو پر مخ د جنس، قام، ولی او مذهب له توپير نه پرته خلاص وو. د امان الله د

واکمنۍ په لږ وخت کې په ښارونو او ولایتونو کې ډول ډول ښوونځي پرانېستل شول، د غبار په وینا:

در پای تخت بعلاوه لیسه حبیبیه، لیسه های امان و امانی توسط پروفیسران فرانسوی و جرمنی و استادان داخلی تا سیس گردید. مکاتب رشدی غازی، رشدیه استقلال، تیلگراف، رسامی، نجاری، معماری، السنه، زراعت، دارالعلوم عربی، رشدیه مستورات، رشدیه جلال آباد .. رشدیه قندهار، رشدیه هرات، دارالمعلمین هرات، رشدیه مزار شریف، رشدیه قطغن، مکتب پولیس، موزیک، قالین بافی، ارچتک (معماری)، تدبیر منزل زاننه، مکتب طبیه، مستورات و بیش تر از ۳۲۲ باب مکاتب ابتدائیه در تمام ولایات باز شد. تعداد طلبه مکاتب ابتدایی (تا سال ۱۹۲۷) به پنجاه و یک هزار نفر رسید در لیسه ها و مکاتب رشدی و مسلکی (سه هزار) طلبه تحصیل میکرد و این غیر از مدرسه نظامی بود. (۴۰)

همدارنگه روغتیایي چارو ته هم توجه وشوه، ملکي او نظامي روغتونونه جوړ شول. په کابل او اطرافې ښارونو کې حکومتي او غیر حکومتي خپرونې هم ووتلې، چې د انیس خپرونه تر اوسه هم چلېږي.

د سمونونو په پلي کولو سره لگښتونه هم ډېر بدل، نوي لگښتونه په نويو ودانیو، روغتونونو، په خارج کې په سفارتونو او قونسلگریو، د وسلو او الوتکو په رانیولو او باندنیو متخصصاتو ته په معاش ورکولو باندې کېدل، چې په ټولیز ډول حکومتي لگښتونه په عایدونو سره که څه هم تر پخوانه ډېر شوي وو، نه پوره کېدل. حکومت د لگښتونو د لږولو له پاره په نفوذ منو ډلو باندې مواجب ودرول، چې د مخه پرې غږېدلی یم. ممکن د لگښتونو د لږوالي له امله به و چې پاچا امان الله پوځ کم کړ او د: « نموني قطعي په نامه یو نوی

نظامي واحد جوړ شو، په دغه فکر چې هغه به وکولی شي د بدمانۍ پېښو ته ځواب ورکړي. پاچا په دې فکر و، چې نور نو له باندې نه افغانستان ته خطر متوجه نه دی او دغه لږ شوی پوځ به چې هوايي قوه به یې ملگرتوب کوي، د نننیو ناکراريو ته ځواب وویلي شي. (۴۹)

د لگښتونو د لږولو په لړ کې د افسرانو د یوې میاشتې معاش کټ شو، په دې نامه چې حکومت له باندې نه نظامي الوتکې په بیه اخلي. په عین حال کې په دې لنگر واچول شو، چې نه ورکړل شوي مالیات په ټینګه ترلاسه شي او د اته کسيزې (هشت نفری) عسکري جلب طرز عملي شي او شتمن ونه شي کولی خپل خپلوان د عوض په ورکولو سره له نظامي خدمت نه بچ کړي. له دغو ټولو تجویزونو سره سره چې ځینې ډلې یې وپارولې او نورې یې خوښې کړې، د حکومت له پاره گرانه وه چې خپل سمونونه په اوږدې مودې کې په خپلو عایدونو سره عملي کړای شي، حتی که نابیره امنیتي پېښې د لارې خنډ هم نه وي، بیا هم که لوړ حکومتي غړي په سمونونو معقد په خپلو کې یو موټي او د باچا رښتیني مرستیالان وای، حکومت به نویو راهسکېدونکو پېښو ته اوږه ورکړې او شاید پرې غالب شوی وای، خو نه یوازې چې دغسې ونه شول دوی په فکري او شخصي لحاظ په دغسې ډلو او کړيو ویشل شوي وو، چې د یوه او بل پر ضد یې دسیسې جوړولې.

سیاسي ډلگۍ او دسیسې:

په لوړې حکومتي سوېې د ساتنپالو (محافظه کارو) نوبت او اوبښتون غوښتونکو تر منځ درز و. صدراعظم، سردار عبدالقدوس او د باندنیو چارو وزیر، محمود طرزي د دغو دواړو ډولو ښکارندويي کوله. لومړنی چې د امیر عبدالرحمن د وختو مامور و (د زوکړې کال ۱۸۴۰)، په دغه فکر و، چې «از

طرف شرع انور مشروطه طلبان را باید واجب القتل دانست». د ده په اند «مشروطیت» هسې غولول دي " اوبه حکم شرع باید میکروب مشروطه از بین برده شود" (۵۰). ده لا په ۱۹۲۰ کال کې خپل دغه فکر د کابل د شور بازار حضرتانو یانې شمس المشایخ مجددي او نورالمشایخ مجددي ته په یوې اوږدې استفتایې کې څرگند کړی و.

تر هغه دمخه یې د کندهار له عالمانو څخه هم په دغه اړه فتوا غوښتې وه، خو وروستيو که مشروطیت رد کړی و، د مشروطه غوښتونکو له منځه وړل یې هم رد کړي وو. صدراعظم عبدالقدوس که څه هم د عمل سپری نه و، سره له دې هم د هغه استفتا او سلوک د شوربازار حضرتان او مذهبي عالمان په هماغه اول سر کې نوي توب غوښتونکو او سمونونو ته بدورگي کړل، چې وروسته د هغو نظرونو او کړو سختې پارونې وکړې. درز یوازې د ساتنپالو او بدلون غوښتونکو تر منځ نه و. د بدلون غوښتونکو تر منځ چې تاریخ پوه غبار یې «روښانفکران» بولي، هم مخالفتونه او دسیسې وې چې له هغو نه را پیدا وړانې په خپله نظام ته متوجه شو.

د پاچا امان الله واکمنۍ له پیل نه سیاسي ډلې هسکې او فعالې شوې، که څه هم هغه د قانون له مخې مجازي نه وې. پاچا په عمل کې د هغو له پاره ډگر هوار کړی و، په دې چې هغه د خپل پلار او نیکه د وختو خپه کوونکي فضا د ازادۍ په فضا سره بدله کړې وه، خو د هغو په هکله د غبار او منشي-علي احمد لیکنې، چې د هغه وخت خلک وو، سره سر نه خوري. له دغو سیاسي ډلو نه مهمه یې د جمهوریت ډله وه. د منشي علي احمد په وینا:

« په کابل کې یو شمېر کسان چې زده کړه یې کړې او په باندنیو هېوادونو کې گرځېدلي وو، د محمد ولي په گوند کې په پټه نوتل او د افغان

جمهوریت جوړولو په امکاناتو باندې یې په پټه بحثونه کول. په هغو کې دغه کسان وو: غلام صدیق څرخي، عبدالهادي خان داوي، حبيب الله خان (د حرب وزير مرستیال)، عبدالرحمن خان لودین، علي محمد خان، مېرزا محمد خان، میر سید قاسم خان، ځینې نظامي افسران او هم ځینې غیر مهم کسان لکه میرغلام محمد او نور. شجاع الدوله خان او محمد یعقوب خان (د دربار وزیر) هم په دغه گوند کې وو. (۵۱)

غبار بیا د حزب نقابدر تر نامه لاندې له جمهوریت غوښتونکو نه غږېږي او سخت یې غندي او وايي، چې هغوی په اصل کې د دموکراسۍ او جمهوریت دښمنان او د نورو په خدمت کې وو. ده هغوی «انقلابي گڼل». (۵۲)

غبار له د یوې بلې سیاسي کړۍ په اړه هم غږېږي، د (جوانان افغان) په نوم چې د هغه په وینا «مردم تندتر و جنبه د ستی چپی د اشت» (۵۳). خو دی د غوږو په هکله دوه ډوله غږېږي: د نقابدار حزب د غږو نومونه هېڅ نه اخلي، په داسې حال کې چې د جوانان افغان نومونه اخلي او په هغو کې خپل ځان او لودین هم نښي. منشي-علي احمد بیا د جمهوریت په گوند کې د میر غلام محمد د نامه ذکر کوي، چې هغه ممکن همدغه غبار وي، چې په هغه وخت کې مهم شخص نه و. دی د افغانستان یو لوی تاریخ پوه دی، خو دی د ژوند تر پایه پورې یو سیاسي شخص هم و. دغه واقعیت د منشي علي احمد د لیکنې پله درنه کوي. په هر حال د دواړو په لیکنو کې د جمهوریت، انقلاب او چپي کلمې نښي چې مفهومونو یې د هغه وخت په تعلیمي او حکومتي مامورانو کې نفوذ کړی و، چې هغه به په غالب احتمال د بلشویکي انقلاب له امله و.

د منشي علي احمد ليکنه له دې امله هم مهمه ده، چې د جمهوريت د ډلې فعاليتونه او د هغې د غړو دسيسې بيانوي چې په نظام يې ناوړه اغېزه وکړه. د هغه په وينا دغه گوند دې نتېجې ته ورسېد چې د پوځ له مرستې نه پرته دوی به مقصد ته ونه رسېږي او د مططفی کمال او رضا خان پهلوي مثال د دوی په مخ کې و؛ نو دوی پرېکړه وکړه چې نادر خان چې د جنگ وزير و، له ډگر نه وباسي او محمد ولي يې پر ځای د جنگ وزير کړي. دا به نو بيا د دوی د نورو پلانونو له پاره د ټوپ تخته وي. (۵۴)

دوی د محمد نادر پر ضد په دسيسو لاس پورې کړ او پاچا امان الله يې په پټه قانع کړ، چې هغه او ورور يې محمد هاشم د هغه د خور، نور سراج پر سر له هغه نه اوښتی او په دې لټه کې دی، چې هغه خپله کړي او که هسې ونه شول په دغې لار کې خپل ځانونه يا امان الله ووژني. دا هغه وخت و چې امان الله له خپل لوظ نه اوښتی و چې خپله دغه خور سردار محمد هاشم ته په نامه کړي. په عين حال کې دسيسه گرو محمد نادر ته ورسوله، چې امان الله خپله دغه خور د کورنيو چارو وزير عبدالعزيز ته په نامه کوي.

دسيسه گر په دې ډول پر دې بريالي شول چې امان الله ته د محمد نادر وفا لرل خنثی کړي او امان الله له هغو نه بېگانه کړي. دسيسه گرو محمد نادر ته وروسته له هغو چې هغه د خپل ځان په اړه د امان الله په اوږدلي سلوک خبر شوی و، دا هم ور ورسوله چې امان الله د هغه له ډېرېدونکي نفوذ نه اندېښمن دی او په دې لټه کې دی، چې نسکور يې کړي. دسيسه گرو په عين حال کې يو سړی وگماره، چې په محمد نادر هغه د امان الله لمسوني وگڼلې او ځان يې د ناروغ په پلمه په کور کې ايسار او د جنگ له وزارت نه گوښه کړ. هغه د خوست تر بلوا پورې په کور کې و، خو په بلوا کې يې لاس

نه درلود، په داسې حال كې چې مخالفانو يې پاچا ته ويل، چې هغه هم پكې لاس لري.

پاچا امان الله محمد ولي اول د حرب وزارت مرستيال او وروسته يې وزير وټاكه او محمد نادر ته يې اجازه ورکړه، چې اروپا ته لاړ شي (٥٥). د جنگ له وزارت نه د محمد نادر په ليرې كولو سره چې مسلکي شخص او جنرال و، پر ځای يې د محمد ولي په ټاكلو سره، چې يو غير مسلکي مامور و، پوځ ته غټه صدمه ورسېدله، وروسته به پر دې موضوع نور هم وغږېږم. له دې پرته هم، د خوست له ياغي گړۍ نه مخکې د پوځ وضعه خرابه شوې وه.

د مهتاب قلعه نمونه سره ډېر افسران مخالف وو او هغوی د هغې په مقابل كې د «نمونه شكن» په نامه بله قطعه جوړه كړه، چې لومړنۍ د خوست له ياغي گړې نه وروسته له منځه لاړه او پوځ د پخوا په شان خراب پاتې شو، خو اساسي مخالفت د لوړو حكومتي كسانو و، د غبار په وينا:

« از مطالعه اين جريانات فهميده ميشود كه در كابينه افغانستان چگونه اختلاف نظر در مورد سياست داخلي و خارجي موجود باعث ضعف دولت جوان افغانی ميگرديد، نه انكه صدراعظم با وزير خارجه وشخص شاه اختلاف نظر اساسی داشت بلکه در حكومت مرکزی و ولايت كشور يك قسمت عمده مامورين دولت با طرح های جديد دولت مخالف و يك قسمت ديگر بد شمن حكومت تبديل شده ميرفتند.» (٥٦)

د خوست ياغي توب:

د خوست ياغي توب د ملا عبدالله چې په گوډ ملا يادېده، د ملا عبدالرشيد په سروالۍ او د ځدراڼو او منگلو په ملاتړ د ١٩٢٤ كال په مارچ كې يانې پسرلي كې پيل شو او نږدې يو كال يې دوام وكړ. نور قومونه ورو ورسره

ملګري شول او یاغیان پرې بریالي شول، چې ګردیز، تېره، کنډو او لوګر له حکومتي قوتونو نه ونیسي. وروسته د غزني یاغیان هم ورسره مل شول او د وردګ تر شیخ اباد پورې ورسېدل. کابل په دې ډول د لوګر او وردګو له خوا له خطر سره مخ شو.

په کاپیسا، پروان او ننگرهار کې د حکومت پر ضد تبلیغونه وشول او یو ځای بل ځای داړه ماران هم راپورته شول. یاغیان پخوا له دې چې د حکومت پر ضد له وسلې نه کار واخلي، له حکومت نه یې وغوښتل چې د قانوني هغه مادې بدلې کړي، چې د دوی په فکر د اسلام مخالفې وې. پاچا دوی ته په ځواب کې وویل، چې دغه قانونه دیني عالمانو منلي او دوی دې کابل ته د خبرو له پاره راشي، یاغیانو د پاچا بلنه رد کړه. پاچا بیا یو لوړپوړی هیئت یاغیانو ته واستاوه، خو هیئت هم ګټه ونکړه. پاچا وروسته په اوږې کې پغمان ته لویه جرګه وبلله، چې د هغې له لارې د یاغیانو په مقابل کې ولسي-ملاټر ترلاسه کړي. جرګې هم د یاغي توب په غلي کولو کې اغېزمن څه ونه کړای شول؛ خو یو څه سمونونو یې واړول او نور یې لغوه کړل.

د یاغي توب په بهیر کې د حکومتي پوځونو او یاغیانو تر منځ یو ځای بل ځای ډېرې خونړۍ نښتې وشوې او بیخي ډېر افغانان په دواړو خواوو کې ووژل شول. د جان فدا په نامه له یوه اته سوه کسيز پوځي واحد نه یو هم ژوندی پاتې نه شو. پوځي واحدونه له شخص پاچا نه پرته د حکومتي لوړو ملکي او نظامي کسانو په قومندانۍ له یاغیانو سره وجنگېدل او حکومت د لومړي ځل له پاره د یاغیانو په مقابل کې له یو څو نظامي الوتکو نه چې باندني پیلوټان پکې وو کار واخیست. نه یوازې د حرب وزیر محمد ولي، بلکې څلور اتیا کلن پخواني صدراعظم سردار عبدالقدوس هم قومانده

ورکوله. تر دې وروسته نښتې د حکومت په بري تمامېدې، په افغانانو کې دغه فکر بیخ ونيوه، چې سردار عبدالکریم انگریزانو افغانستان ته رالېږلی دی.

دغه سردار چې د پخواني امیر محمد یعقوب د یوې وینځې زوی و، د اگست په میاشت کې په داسې حال کې چې ټینگ جنګ روان و، له هندوستان نه منګلو او ځدراڼو ته ځان په دې هیله ورساوه، چې له یاغي توب نه په ګټه اخیستلو سره، د افغانستان پاچایي تر لاسه کړي. تر دې وروسته د افغانستان ډېری قومونو د حکومت خوا ونيوله. د جنورۍ په میاشت کې هندوستان ته د سردار عبدالکریم په تښتېدلو او تر دې زر وروسته د ګوډ ملا او ملا عبدالرشید په نیول کېدو سره یاغیان وځپل شول. (۵۷)

د خوست یاغي ګري په خپل ډول کې بېساري وه، خو چا د یاغیانو غوښتنې په ګوته کړې نه وې، چې له امله یې په یاغي توب لاس پورې کړی و. غبار دومره وایي چې د یاغي توب هغو دوو ملایانو «طی یاد داشتی تعدیل بعضی مواد قانونی جزایی عمومی را که مخالف شریعت میدانستند از شاه طلب نمودند» (۵۸). که د یاغیانو غوښتنه یوازې د جزایي قانون د یو څو مادو اړول وای، جنګ به بس شوی وای، په تېره وروسته له هغه چې لویې جرګې ځینې قانونونه وړول او نور یې لغوه کړل. غبار په بل ځای کې دا هم وایي:

«مقدمه این اغتشاش در پکتیا از مدت ها قبل در ولایات پکتیا چیده میشد خصوصاً که مردم از شاه بواسطه دست کشیدن دولت از معاونت و حمایت مردم سرحدات ازاد در مقابل انگلیس رنجیده بودند. بعضی ملاها و خان ها هم که بواسطه از دست درفتن امتیازات خود از دولت متنفر بودند ازین

انزجار مردم و روش بیخردانه حکومت پکتیا سوء استفاده کرده رهبری اغتشاش را بدست گرفتند». (۵۹)

د یاغي توب اصلي محرکونه تر دې نه ډېر ژور دي او هغو د جنگي وضعې په اوبستو سره نوي اړخونه پیدا کول، ان تر دې چې ملا عبدالله په لوگر کې د پاچا هیئت ته د هغه د گوښه کېدو غوښتنه هم وکړه (۶۰). په دغه وخت کې د ښځو موضوع هم هغسې توده نه وه چې وروسته شوه، که څه هم د ماشومي نجلۍ د نکاح د منع اعلام خلک پارولي وو. د باغيانو د یاغي توب محرکونه د اعتراض کوونکو په دغې جملې کې غونډیدلی شي، چې ویل یې قانون ناسخ مذهب است (۶۱). مانا دا چې ټول هغه قانونونه چې د پاچا امان الله په نوښت ایستل شوي دي، د اسلامي شرع په ضد دي. پر دغه ټکي د لا ښه پوهاوي له پاره به د هغه وخت د ټولني په اړه یو څه ووايم.

د هغه وخت افغان ټولنه په ټینګه سنتي او نږدې ټوله نالوستې وه. ډېرو لږو سواد لرونکو د اوبستون غوښتونې لرلې، خو د هغو شمېر بیخي لږ و. په دوی کې مشروطه غوښتونکي یا د قانوني حکومت غوښتونکي چې غبار یې روښان فکران گڼي، لا د گوتو په شمار وو، خو دوی په ټولیز ډول د ښاري شویو اطرافیانو او ښاریانو د غیر متجانسې ډلې په شان، په ولسي-ملا تر باندې حساب نه شو کولی. دوی چې کوم نفوذ او اعتبار لاره هغه یې د حکومتي چارواکو په توګه لاره، نو د دوی نفوذ د حکومت د پیاوړي توب یا ناتوان توب په تناسب و او چې ټولنه ناکراره کېدله، دوی هم ناتوانه او بې اغېزې کېدل. د دوی په مقابل کې د اوبستون مخالفین یا ساتنپالان وو، چې هم بیخي ډېر وو او هم یې له ولس سره یو ځای د عنعنوي دودونو او چلندونو له مخې ژوند

کاوه. ځینې دودونه د دین د برخو په څېر گڼل. اسلامي شرع د دغسې ذهنیت او د ملایانو، پیرانو او سیدانو ټینګه عقیده وه.

دغه ډله خلک چې په عمومي ډول د امیر عبدالرحمن په وخت کې له خپل عنعنوي نفوذ نه بې برخې شوي وو، د پاچا امان الله په وخت کې په خاص ډول په سرحدي سیمو کې د انگریزانو په نظامي عملو سره بېرته د خپل عنعنوي نفوذ خاوندان شوي وو. پاچا امان الله د ټولني د مدني کولو او عصري کولو له پاره مجبور و چې نوي اداري اجتماعي، حقوقي او داسې نور قانونونه وباسي، خو مذهبیانو او روحانیانو هغه د اسلامي شرع مخالف وگڼل او خلک یې د هغو په ضد ولمسول، که څه هم پاچا دغه قانونونه د قانون پوهانو او ولسي استازو په مشوره ایستلي وو، نه په پاچایي فرمانونو سره.

د قانون مخالفین حاضر نه وو یا په دې نه پوهېدل، چې د اجتماعي دودونو او اسلامي شرع تر منځ توپیر وکړي، په داسې حال کې چې دغه قانونونه د اجتماعي دودونو ماتونکي وو، نه د اسلامي شرع او په خپله پاچا یو رښتینی مسلمان او د اسلام ټینګ دفاع کوونکی و. دا هم واقعیت دی چې د ټولني نفوذناکې ډلې د خپلو عنعنوي مادي امتیازونو په بایلو سره یا ناراضه شوې، یا پارېدلې وې. په دې اړه د یوه مذهب پوه وینا صدق کوي، چې وايي: «څه وخت چې کشالې پیدا کېږي، هغه نږدې ټولې په اصل کې سیاسي، اقتصادي او اجتماعي وي. بیا زیاتره وخت هغوی چې غواړي کشاله توده وساتي زاړه مذهبي اختلافونه را منځ ته کوي، چې هغه لکه د هرې بدۍ علت وي.

دوی خپلو موکلانو ته ور په یادوي، چې که دوی په رښتیا غواړي وفا لرونکي پاتې شي، تر هغو به ارام ونه کړي چې عقیدې ته هر پخوانی سپکاوی سم شوی نه وي». (۶۲)

په دې کې شک نه شته چې دولتي مامورانو به د قانونو په عملي کولو او په عمومي ډول له دولتي قدرت نه ناوړې گټې تر لاسه کړې وې، خو دغو ټولو ته په وسلې سره ځواب ورکول، هغه هم په هغه ډول چې په زرگونو افغانان ووژل شي او ټولنه په ژور ډول زیانمنه شي، ډېره عتبه ملي تېروتنه وه. د یاغیانو بله غټه تېروتنه دا وه چې د دوی په خبرو سره د کشالي د هوارولو له پاره د پاچا وړاندیزونه ونه منل. دوی د لویې جرگې هغو پرېکړو ته هم ارزښت ورنه کړ چې له اساسي قانون پرته ډېر قانونونه او سمونونه یې واپرول. د هغو پر ځای دوی تر پایه پر خپل یاغي توب ټینګ ودرېدل، چې په وچ عسکري او قومي زور سره وځپل شول.

د لویې جرگې پرېکړې غبار په دغه ډول بیانوي:

« تعزیر بالمال و جزای مقدر و تحصیل زن در مدرسه لغوه شد، نکاح دختر صغیره جایز گردید، صلاحیت قاضی در تعزیرات مسلم شد، کشتن سارق در تکرار عمل واجب او اثار توبه و صلاح در پیشانی جانی باعث تقلیل مجازات گردید. در محاکم مامورین دولت، شرکت قاضی و مفتی اجباری شد، برای تحصیل السنه خارجی در مدرسه خواندن عقاید و دینیات محصل تاکید گردید، گماشته شدن محتسبین برای احتساب لابدی شد، تنظیم امور ملا و موذن بر ذمت دولت گذاشته شد، کلمه آزادی فردی منحصر به امور شخصی گردید نه در امور سیاسی و عقیده وی، قید داشتن تذکره تابعیت و نفوس در امور شرعی لغو شد، نکاح نمودن مرد تا چار زن بدون قید و شرط آزاد

گذاشته شد، خدمت کردن در زیر پرچم بادادن وجه نقد عوض خدمت کردن منظور گردید، تاسیس دارالعلوم عربی حتمی شد، همچنین موجودیت مکاتب حفظ قران تضمین گردید». (۶۳)

د یاغیانو په وسله وال ځواب سره په افغان ټولنه کې د بدلون غوښتونکو او ساتنپالو تر منځ ژور درز پیدا او ټکر پېښ شو. په دغه ټکر کې بدلون غوښتونکو لوبه بایله، خو دا هسې بایلل وو چې لکه په جنگ کې یوه خوا په نښتو کې وټکېږي، خو په پای کې هماغه خوا جنگ وگټي. په دې حساب پاچا امان الله چې په هغه وخت کې مات شو، په پای کې بریالی دی. د هغه سمونونه د راتلونکې نه رفع کېدونکې خپې دي، خو د حیرانۍ ځای دی چې ده له خپلې دغې ماتې نه زده کړه ونه کړه او څلور کاله وروسته یې په دغسې نویو سمونونو لاس پورې کړ، چې تر هغو نورو یې لا ډېرې پارونې وکړې.

د پاچا امان الله سفرونه:

الف . کندهار ته:

پاچا امان الله د پکتیا له پېښې نه وروسته اداري چارو ته ډېر ځیر شو. د چارو د سمون له پاره یو څو ولایتونو ته هم ولاړ، امان الله چې په ۲۹ کلنۍ کې پاچا شوی و او دغه وخت (۱۳۲۵) د پنځه دېرش کلن و. د ځوانۍ په جوش کې و، ډېر ډینامیک او وطن ته په کار او خدمت کولو مین و. ویل به یې چې «از خدمت بوطن بالاتر عشقی ندارم». (۶۴)

په کابل کې د انگلستان د ډېلي مېل استازي، رولیند وایلد د هغه کار او مینه په دې ډول یادوي، هغه به تر امیر نه زیات وي، هغه به یو حکم چلوونکی وي او پر هرې څانگې به گوته ږدي او چې لازمه وي، په خپله

نیوکې کې به ګرندی وي. دی زیاتوي چې د هغه ماموران له یو نوي ډول څخه وو، ځوانان او له نظامي پوځ څخه راوتلي وو، له دوی نه غوښتل کېدل چې د خپل مشر-ارمانونه وغواړي او په دې کې شک نه و، چې په کابل کې هغه وخت ځینې دغسې سخت کونښنونه وشول، چې داسې ټینګ اخلاقي انضباط و ساتل شي چې د پخواني تاریخ له کونښنونو سره یې توپیر لاره. له دې سره سره وایي چې هر نوی قانون به چې د خلکو د ښېګڼې له پاره ایستل کېده، د فساد له پاره به یې نوی ور پرانیسته. امان الله په نړۍ کې د چلبازی له ټولو نه ډېر چلناک سیستم سره مخ و. (۶۵)

همدا دلیل به وي چې امان الله که څه هم پاچا و، په اداري چارو کې یې تر دې اندازې پورې ځان ډوب کړ، چې زیاتره وخت به یې تر نیمو شپو پورې کار کاوه، له کار او خدمت سره د هغه مینه د کندهار چارو له پلټلو نه په هغه اثر کې څرګنده ده، چې پاچا امان الله ته منسوب دی او هغه په ۱۹۹۹ کې د محترم حبیب الله رفیع په زیار په ۲۵۰ مخونو کې خپور شوی دی. د (حاکمیت قانون در افغانستان) تر سرلیک لاندې.

پاچا امان الله په کندهار کې په ۱۹۲۵ کال کې ۳۳ ورځې تېرې کړې او په دغې مودې کې یې د ټولو رسمي دفترونو چارې په خپله وپلټلې، له مخورو او وګړو سره یې لیده کا ته وکړل. په جوماتونو کې یې ویناوې وکړې، ورو مامورانو ته یې انعامونه او ترفیع ورکړې، د ناوړه مامورانو معاش یې لږ کړ، یا یې په خپله هغوی موقوف یا بندي کړل او په ښوونځیو کې یې زده کوونکي وپوښتل. «خودم بالذات در مکاتب قندهار رفتم و از هر صنف و هر جماعه طلبه آن رقم رقم امتحان گرفتم و سوالات متعددی از هر طلبه علمی که

بنظر ديگران كند ذهن و غبې بنظر مي امد ميكردم ليكن جوابات بسيار خوب و درست از آنها مي شنيدم». (۶۶)

د پوهنې د زده كوونكو په اړه د پاچا نظر ډېر ښه و، خو د هغو زياتره لويان يې د پوهنې دښمن گڼل: «تمام طلبه قندهار را بلا استثنې در تعليم شان بسيار سرگرم در تحصيلات از حد زياد كوشان ديدم با انكه براي آنها از طرف پدران و امران و خان ها و اغزه آنها كه اكثر يه دشمن معارف هستند هيچ يك رقم تشويق و ترغيبی نشده... باز هم بچه های بسيار خورد كه در مكاتب مدت كمی تعليم گرفته اند نسبت به جوانانی كه به نزد اخوندها و ملاهای روی كوچه وبازار گلستان و بوستان و مثنوی را از مدت زيادی تعليم گرفته اند خويتر و بهتر و لايق تر بنظر امدند». (۶۷)

د پوهې او زده كړې د ښه والي له پاره پاچا هدايت وكړ، چې تر دې وروسته هندو، شيعه او سني زده كوونكي دې عمومي درسونه سره په گډه او ديني مضمونونه په بېلو ټولگيو كې ولولي او دا چې د كندهار زده كووكو ته دې په پښتو كې د زده كړې كتابونه برابر شي او د زده كوونكو شمېر دې ډېر شي. پاچا د پوهنې له پاره لگښت ډېر كړ. پاچا زده كړه د اتحاد وسيله هم وگڼله او ويل يې چې بايد كوشش ما و شما از عالم بودن و دانسته شدن تمام افراد افغانستان باشد اگر چه مسلمان باشد يا هندو و يا ديگر كس باشد. (۶۸)

د قاضيانو او ديني عالمانو په اړه د پاچا امان الله نظر د هغه له هغې وينا نه څرگند دی، چې د محكمو د چارو په پلټلو سره يې د مرافعې د قاضي په اړه ښوولی و. قاضي مرافعه يک شخص بسيار چالاک، زبان باز، بد افعال مفسد بود، هر قدر كه سعی ميشد كه تخت كدام مواد جزائيه بيايد مدافعه شرعی و قانونی ميكرد. دغه قاضي په اصل كې د تعزير د اصل له مخې فيصلې

كولې، چې جزایې د پاچا په ژبه «مرتبه تعزیر از پیشانی ترشی و گوش تابی گرفته بحبس و قتل میرسید. حالانکه سابق برین بدون تشکیل یک جرم و قبا حتی که مدار حکم شده بتواند بسا اشخاص تا سال های دراز محبوس مینماندند. حتی میمردند و کشته میشدند و مال وهستی شان بتاراج میرسید(۶۹).

د تعزیر د اصل له مخې و چې د مرافعی قاضي دغسې شخص د خان وصي گمارلی و، چې (علي العموم مردم او را قاتل موصی له میگفتند) پاچا وایي چې قاضي مې وپوښته چې چرا قاتل را وصی مقرر کرده اید؟ گفت من او را قاتل نی بلکی یک شخص متدین می انگارم. گفتم بعد ازین که عموم اهالی در قاتل بودن او همنوا شده تماماً قتل موصی له را با ونسبت میدهند چرا او را موقوف نکردی؟ گفت، در مسئله علم قاضي شرط است حال انکه علم من بر وی تا حال نرسیده.(۷۰)

پاچا ملایان او خانان نادان گنل او نیوکې یې پرې کولې. په کندهار کې یې په خپلې لومړۍ خطبې کې وویل چې «یک نفر ملا برخاسته نیکوید اگر در قعده نماز انگشت خود را بالا کردید کافر میشوید و دیگر آمده فغان بر میدارد که از برای خدا ضرور در نماز انگشت اشاره کنید و الانماز تان نمی شود. یکی میگوید اگر فلان عمل را نمودید وهابی میشوید و دیگری آمده میسراید که اگر بفلان مسئله معتقد نباشید حتماً قادیانی میشوید. شخص عامی و نادان حتی اکثری از علما و خوانین نادان نیز این اختلافات افکار و رنگارنگی گفتار را دیده حیران و پریشان میشود که بکدام عمل و عقیده اقدام کند تا نزد خالق و خلق نیک نام در دنیا و آخرت شادکام بماند».(۷۱)

خو په كندهار كې د پاچا پرېكنده كړه داړه مارو او هغو خانانو ته ځير وو چې داړه ماران يې ساتل او كراري يې گډه وډه كوله او دغسې كسان په كندهار كې لږ نه وو. د پاچا په وينا په كندهار كې «هر خان و ادم معتبر دزد و اشرار و مردم فساد پيشه برای عزت و افتخار نگاه ميداشتند تا مردم بگويد كه فلان خان دزدهای خوبی دارد» (۷۲).

په دغه حالت كې خلك په امن كې نه وو، بيا هم د پاچا په ژبه قندهار بدرجه بد امن و خراب شده بود كه اگر من به مجازات دادن اشرار آن نميكوشيدم اصلاح آن ممكن نبود... شروع كردم به مجازات و كشتن اهل فساد و مانند قصابها چند روزی متمادياً قصابی كردم و بدل خود ميگفتم كه من در قندهار برای كار نی بلکه برای قصابی آمده ام (۷۳). تر دې وروسته په كندهار كې كراري راغله، خو د كراري ټينگښت د نويو نظامنانو په عملي كېدو سره وشو، نه د شريعت له لارې.

پاچا په دې فكر و، چې د شرع په لارې غله او داړه ماران نيول كېدلی او په جزا رسېدلی نه شي. اگر به همراه دزد فقط معامله شرعی کرده و بخواهيد كه بواسطه شاهد دزدی او را ثبوت كنيد اين امر نهايت مشكل است زیرا در موقيكه دو نفر شاهد و صاحب خانه موجود باشد چطور دزد ميتواند در دزدی خود كامياب شود و اگر بقسم خوردن و سوگند نمودن اشرار اهميت بدهيم معلوم است كه خودها ار بازی داده ايم زیرا اشخاصيكه بر خلاف او امر همان خدای و قرآنی كه بر آن قسم ميخورد پس از خوردن سوگند آن چطور خود داری خواهد كرد. په دې اړه د پاچا حكم دا و چې محاكم عدليه در باره اشرار او اشخاص مشهور بالفساد زقراين و امارت و سجل اهالی و ديگر وسايل لازمه كار بگيرد ... و اگر قراين و امارات موجود نبود در باره خوبی او

خرابی اینطور اشخاص مظلونون از اهالی قریه او سجل خط شرعی بخوانند. اگر عموم به بدی او اقرار کردند قتل شوند و اگر مناصف و یا ثلث بودند از حبس دوام گرفته تا ادنی ترین مراتب تعزیر در باره او اجرا دارند. (۷۴)

د پاچا د دغسې حکمونو او چلندونو علت به و، چې ځینو مخالفانو قانونونه د شرع مخالف او ایستونکي یې کافران بلل لکه پاچا امان الله چې په یوې خطبې کې وویل، چې از این اظهارات خلاف حقیقت آدها بسیار تعجب میکنم که چطور من و وکلای شما و وزرای دولت و علمای کابل همه کافر شدند و تنها اسلام و مسلمانی بر همین اشخاص منحصر ماند و بس. (۷۵)

پاچا امان الله د ښار د ستره ساتلو او ښاریانو ته د خدمت کولو له پاره د ښاروالی د جوړولو امر ورکړ. د کندهار له مشورتي مجلس نه یې گڼه کوله، چې ښه کار یې هېڅ نه دی کړی، خو د هغه زېږې نیوکې په حاکمانو وې، «یک نفر شان لیاقت و اهلیت حکومت را حسب خاطر خواه من ندارند. (۷۶).

پاچا امان الله دخپلې پلټنې په پای کې دې نتېجې ته ورسېد، چې "در قندهار نسبت به دیگر حصص افغانستان کمتر از زراعت استفاده میگیرند. حتی گاه خوراکی حیوانات را که در اکثر جاهای افغانستان به قیمت درستی بفروش میرسد چون در انجا مصرفی ندارد کاملاً در کردها میسوزانند و هیچ یک نوع مدخل برای پول و پیسه که علاوه بر همین امور زراعیه باشد ندارند. (و مردم انجا) در نوکری قدری تنبل و در تجارت و صنعت و حرفت نسبت بدیگران عقب مانده اند. حکومت هم در انجا تاحال به کشیدن کدام سرک و حفر نهر و تعمیرات و اجاره داری ها و امثال آن که سبب تبادل پول باشد اقدام نکرده است. (۷۷)

امان الله که څه هم پاچا و د هغې مینې له امله ، چې وطن ته یې په خدمت کولو کې لرله، په کندهار کې یې په واقعیت کې د یوه پلټونکي په توګه چارې پلټلې، نه یوازې د غټو چارو، بلکې د وړو چارو پلټنه یې هم د رېږو په ګاللو سره په مینه کوله، په دې هیله چې محلي حکومت او نظام سم کړي او د خلکو په ژوند کې سوکالي راولي؛ نو ده چارې د یوه خواخوږي واکمن او د یوه متخصص په شان پلټلې. دی په رښتیا چې یو غیر عادي پاچا و او افغانانو دغسې واکمن هېڅ وخت نه دی لرلی.

ب. بهر ته:

په کابل کې د پاچا سلاکاران او په سر کې محمود طرزي د اروپا له ښېګڼو نه ډېر غږ بدل او پاچا یې په هغه لوري سفر ته هڅاوه، طرزي دا هم ورته وویل، چې د ایټالېي حکومت دی خپل وطن ته د سفر له پاره بللی دی، خو دا چې دغه بلنه په رښتیا استول شوې وه او که نه، څرګنده نه ده. په هر حال دغه سفر پاچا امان الله ته په زړه پورې و او وزیرانو ته یې په یوې غونډۍ کې څرګنده کړه، چې:

« مور د دننیو چارو د پرمختګ په اړه ډاډه یو او افغانستان په پوره ازادۍ او خپلواکۍ سره په ښه ډول پرمخ ځي. د هېواد هر یوه ګوټ نه تر بل ګوټ پورې له قانونونو څخه اطاعت کېږي. هر څه په کراری سره پر خپل محور څرخي، نو اوس ماته ښایي چې اروپا ته په سفر لاړ شم او بېرته له ځان سره د خپل ګران وطن د پرمختګ له پاره د څېزونو په بڼه د نړۍ د خلکو د چلندونو او رواجونو پوهه راوړم. زه به تجربې تر لاسه کړم او د ډول ډول څېزونو د جوړولو له پاره به فابریکې جوړې کړم. روسیې د لوی پیټر تاریخ ته یوه کتنه به وښيي، چې هغه د دننیو سمونونو له کولو نه وروسته متمدنو

هېوادونو ته لار او د هغو پرمختیایي لارې یې وڅېړلې، چې بیا یې هغه په خپل هېواد کې رواج کړې، د هغو په نتیجه کې د شوروي اوسنی حکومت یو پیاوړی حکومت دی. دا ټول د لوی پيتر د زیارونو له امله و چې روسیې ځان له باندینیو اړتیاوو څخه وژغوره، نو ما ته ښایي چې زه هم پر هغې لارې یون وکړم».

وزیران څو ورځې د پاچا د سفر په اړه وغږېدل، خو په پای کې څنگه چې په خپله پاچا سفر غوښته، ټولو ورسره ومنله.

دا هغه وخت و چې د حرب پر وزیر محمد ولي باندې پاچا خپل باور له لاسه ورکړی و او غوښتل یې چې له دغه وزارت نه یې لرې کړي. هغه یې خپل نایب او د بهرنیو چارو وزیر کړ. عبدالعزيز یې دوهم نایب السلطنه او د حرب وزارت مرستیال پر دې مامور کړ، چې د محمد ولي او نورو کره وڅاري. پاچا داسې هم محمود باور، د کابل والي مرستیال ته واک ورکړ، چې هر هغه څوک وڅپي چې په خیانت لاس پورې کوي. پاچا د کابل والي علي احمد او د حرب مرستیال حبیب الله د دولتي شورا سروال سردار شیر احمد د خپل سفر په ملگرو کې ونیول پاچا په لومړنیو دوو باندې شک درلود او پر دې پوهېده، چې شېر احمد او محمد ولي دومره سره وران دي، چې د ده په غیاب کې به هېواد ته جنجالونه پیدا کړي. پاچا بیا د شمال او ختیځو ځینو ولایتونو ته سفر وکړ او هلته یې له خلکو سره هغسې خبرې وکړې لکه چې له وزیرانو سره یې کړې وې. په کابل کې یې د عیدگاه په لوی جومات کې هم په همدغې روحیې سره خبرې کړې وې.

پاچا امان الله له ملکې ثریا او د سفر له ملگرو سره د ۱۹۲۷ کال د دسمبر په لسمه چمن ته او بیا له هغه ځایه کوټې، کراچې او بمبېي ته لاړل.

وروسته یې په ترتیب سره مصر، ایتالیه، فرانسه، بلجیم، سویس، جرمني، برتانیه، پولېنډ، روسیه ولېدل. د سفر په پای کې یې ترکیه او پارس هم ولیدل او د مشهد، کندهار او هرات له لارې د ۱۹۲۸ کال د جولای په لومړۍ ورځ کابل ته ستون شو. په دغه ډول دغه سفر شپږ میاشتې او یوولس ورځې اوږد شو.

په ټولو هېوادونو کې هم دولتي سرانو، مامورانو او هم عادي وگړو د پاچا او د هغه د ملگرو تود هرکلی وکړ. په هر هېواد کې دوی اول رسمي مېلمانه وو او بیا په خپل لگښت اوسېدل. یوزای په مصر او پارس کې کوربه پاچایانو له عادي وگړو سره د پاچا امان الله د ازاد روغېږ او د ملکې ثریا د مخ لوڅۍ له امله نارامي ښودله. د مصر پاچا، فواد پاشا د هغه په رخصتېدو سره خپله خوښي په دې ډول څرگنده کړه، خدایه شکر چې دی لار، پاچا په روم کې د کاتولیکي عیسویانو له لوی مشر پاپ سره هم ولیدل، افغانان په انگلستان کې د خپلې هستوگنې په ۲۳ ورځو کې اول د پاچا او ملکې او وروسته د حکومت مېلمانه وو.

دوی هلته پر لندن سربېره شپږ نور صنعتي ښارونه هم ولیدل. هلته برتانوي موسسو له یوې او بلې سره د دغه ویاړ په لرلو کې سیالي کوله چې پاچا یا ملکه یا د هغو د کورنۍ غړي د دوی په مراسمو کې گډون وکړي. حتی د افغان - انگلیس د جنگ پخوانیو پوځیانو موسسې غوښتل چې دوی د افغان پاچا په مخ کې په سلامۍ تېر شي. « دانگلستان د خلکو د غسې تاوده هرکلي په اړه د برتانیې یوه وزیر څرگنده کړه، چې انگریزانو د دغسې شخص له لیدلو سره علاقمندی ښودله، چې د برتانیې امپراتورۍ ته یې په بري سره چیلنج ور کړی و.» (۷۹)

پاچا امان الله پاس له الوتکې نه هم د لندن ښار ولید او له سمندر لاندې په اوبتل کې وگرځول شو او له یوې بېرۍ نه یې د سمندري انداختونو ننداره هم وکړه. د لندن ورځپاڼو پاچا امان الله د روسیې لوی پیترو واله. په مسکو کې هم د شوروي لویانو له خوا د پاچا امان الله تود هرکلی وشو، خو یوازې ستالین ور سره ونه لیدل.

له دغه تاوده هرکلي سره سره افغان هیات ونه شو کولی، چې د انکشافی پروژو د عملي کولو له پاره له اروپایي هېوادونو نه پورونه تر لاسه کړي. یوازې جرمني که څه هم په نړۍ وال جنگ کې د خپلې ماتې له امله په پورونو کې ډوب و، تیاری وښوده چې ناکومتي بانکونه وهڅوي، چې افغانستان ته پور ورکړي. افغانانو بیا له جرمني نه شپږ میلیون مارکه پور تر لاسه کړ، چې په هغه سره له هغه هېواد نه خېزونه وارد کړي. دا هم ویل کېده چې د فرانسې یوه بانک منلې وه، چې د افغانستان د گمرکي عایداتو په ډاډ د گټې په برابر کې یو میلیون پونډ سټرلنگ پور ورکړي. څنگه چې پاچا امان الله د وطن پرمختیا په ټینګه غوښتله، حاضر وو د دغه پور په برابر کې ټینګ ضمانتونه ورکړي. هغه وخت پرمختللو هېوادونو د نن ورځې په شان له بېرته پاتې هېوادونو سره وړیا مرستې نه کولې. سره له دې هم یوازې د برتانیې حکومت له پاچا امان سره ومنله، چې د افغانستان د پیاوړي کېدلو له پاره ډول ډول عصري توپونه، ټوپکونه او نورې وسلې وړیا ورکړي او شل تنه افغان نظامي افسران په خپل سان هر ست نظامي اکاډمۍ کې وروزي. (۸۰)

بهر ته د پاچا امان الله سفر له سیاسي پلوه پوره بریالی و. معاصر افغانستان لوی واکمنان لري خو یوه هم افغانستان اروپایانو ته هغسې نه و ورپېژندلی لکه امان الله چې ور وپېژانده. افغانستان د پاچا امان الله په سیاستونو او

كړو سره په اروپا كې نوم و ايست. پاچا امان الله په خپل دغه سفر سره د افغانستان خپلواكي نوره هم يقيني كړه. برتانيې تر دغه وخته پورې خپلواك افغانستان هم تر خپلې اغېزې لاندې هېواد گانپه او په خپل نفوذ سره يې د هغه د خپلواك چلند مخه نيوله؛ خو د برتانيې خلكو له خوا د پاچا امان الله تاوده هركلي هم كور به او هم افغانان دواړه حيران كړل. دغه تود هركلي د اريكو د ښه كېدلو له پاره غټ دليل كېدای شو، خو چې لندن د پښتنو په سرحدي سيمو كې د هند د حكومت د نظامي عملياتو مخه نيولې واى، لندن دغه كار نه كاوه. (۸۱)

مگر د ننه په هېواد كې په خپله افغانانو د پاچا د دغه سفر قدر ونه كړ. مذهبپانويي لا خپل مخالفت ته زور وركړ او پر ضد يې ډنډورې گډې كړې. په اصل كې د امان الله له پاره چې هم پاچا او هم صدراعظم و، مصلحت نه و چې څه باندې نيم كال په بهر كې په سفر تېر كړي. د دغه اوږده او ډېر ښه هركلي شوى سفر غټ اثر په خپله پر پاچا و، چې له خپلو كلتوري ارزښتونو څخه يې لرې كړ او د اروپايي كلتوري ارزښتونو په لور يې واړاوه.

وروستي سمونونه او له وطن څخه د پاچا وتل:

پاچا امان الله كابل ته تر ستنېدو ورسته لويه جرگه وبلله، چې په پغمان كې د اگست ۲۹ مه به غونډې پيلوي. پاچا لا دمخه (جون ۲۷ مه) په كندهار كې د سمونونو په ضرورت غږېدلى و. هلته يې د سمونونو، پوهنې، له ځان سره د مرستې كولو او ملي هاند پر ضرورت ټينگار كړى او ويلي يې وو، چې پرمختگ يوازې د ښځو په ازادۍ سره ممكنېدلى شي. هغه دا هم ويلي وو، چې سمونونه د افغان ملت د گټو له پاره دي، نه د شخصي گټو له پاره. خپل

ماموران یې لټ او بې پروا وبلل، برعکس اروپایان یې وستایل. کندهاریانو ته یې د پای خبرې دا وې:

«تاسې په لټۍ سره خپلو موخو ته رسېدلی نه شئ، امان الله د تاسو له پاره هر څه نه شي کولی، هغه مشوره درکوي، زارې در ته کوي او فشار در باندې راوړي؛ خو له دې نه پرته نور څه نه شي کولی. باور ولرئ چې امان الله به ټولې هغه هیلې له ځان سره گور ته یوسي، چې د یوه شتمن او پرمختللي افغانستان له پاره یې لري، خو دا چې تاسې له خپل درانه خوب نه وینئ شی» (۸۲).

د جرگې له پیل کېدو نه دمخه لا پاچا امر کړی و چې د سلام علیک پرځای دې شاپو له سر نه جگه شي، اروپایي شاپو یا پیک لرونکې خولۍ دي په سر وي او په تېلفوني خبرو کې دې یوازې هلو وویلې شي (۸۳). پاچا بیا د خپلو مامورانو په یوې غونډې کې وویل چې دی د هغو له شراب څښلو او بدې اخیستلو نه خبر دی او شرایبانو او رشوت خورو ته به سختې جزاگانې ورکړي. د پاچا دغه اخطار سره په مامورانو کې وېره پیدا شوه او د منشي-علي احمد په نظر پاچا خپل ماموران له دې وېرول چې د چادري د لېرې کولو په برخه کې یې له مخالفت نه واورې. په رښتیا هم هغو لومړنیو مامورانو ته چې امر وشو چې خپلې ښځې د چادري له قفس نه ازادې کړي، د مالیې وزیر محمد هاشم او محمود یاور، ورو ورو نورو مامورانو خپلې ښځې، پغمان، سینماگانو، پارکونو او نورو ځایونو ته مخ لوڅې بوتلې. پاچا د کابل ښځې د دلکشا ماڼۍ ته څو ځله وبللې او هغو ته یې په وینا کې وویل چې دوی په خپلو کورونو کې د بندیانو په شان د خپلو مېرو تر ظلم لاندې دي او دی د دې ثبوت په لاس لري، چې یو شمېر د چادري له امله په نري رنځ اخته شوې دي.

هغه دا هم وويل چې مخ پټي د زده كړې په مخ كې يو لوی خنډ دی او افغان ښځې يې د خپلو اروپايي خویندو پر خلاف د كسب او كار له كولو نه بې برخې كړې او په مېړو باندې پوره متكي كړې دي. پاچا امان الله دا هم وويل چې ښځې دې د ستر په برخه كې د خپلو مېړو پروا ونه كړي او په عامه تفريحي ځايونو كې دې وگرځي. (٨٤)

د پاچا خبرو پر ډېرو ښځو تاثير وكړ او ځينې نارينه يې وپارول، خو مېړونو خپلې ښځې ووزلې او په خپله وتښتېدل. دغه پېښې كه څه هم د پاچا غوړو ته ورسولې شوې، خو هغه ځان ناگاره واچاوه. د كابل ښاروالۍ ته يې لا امر وكړ، چې د ښار د كونډو لست برابر كړي، چې په روغتونونو او لابراتوارونو كې چې نوې پرائيسټل شوي وو، كار ورته وركړل شي، په عين حال كې د ښځو د ساتنې ټولنه (انجمن حمايه نسوان) په نامه د ښځو د پاره يوه ټولنه جوړه شوه، چې چلوونكې يې د كبرا جان په نامه د پاچا يوه خور وه. دغه ټولنه په اصل كې د دې له پاره جوړه شوې وه چې نجونې د هغې په غوره كولو سره د دولت په لگښت تركيبې ته د زده كړې له پاره واستوي.

د خپلواكۍ تر جشن پورې چې په شان او شوكت سر ومانځل شو، كابل ته د جرگې استازي رسېدلي وو. حكومت هر استازي ته اروپايي توره كرتۍ او پتلون، سپين خت، توره نكتيايي او توره شاپو برابره كړه او ټول يې په پغمان كې ځای پر ځای كړل. هېڅ استازي ته اجازه نه وه، چې په وطني جامو كې په جرگه كې گډون وكړي. غونډې د پغمان په سينما كې د اگست په ٢٩ مه پيل شوې او د يو باندې زرو استازو په گډون يې پېنځه ورځې دوام وكړ.

د لويې جرگې د جريان لنډيز منشي—علي احمد او لودويك ادمك په اټرونو كې راغلي. لومړنۍ د پاچا امان الله منشي و او ورو ستی خپل اثر د ار شيفي

راپورونو له مخې لیکلې، خو د دوی په لیکنو کې د دغې لویې جرگې موضوع گانې سره سر نه خوري. د غبار لیکنه خو په دغې برخې کې لنډه او بې نظمه او له شخصي حکمونو او تبصرو نه په دې ډول ډکه ده، چې د هغو او د وخت د پېښو تر منځ توپیر په مشکله کېږي، نور زه دلته د جرگې جریان د ادمک د لیکنې له مخې برابرېم او د اړتیا پرمهال یې د نورو په لیکنو پوره کوم.

پاچا امان الله د لویې جرگې د پرانستلو په وینا کې ټینگار وکړ، چې دی به استازو ته د واکمن په شان ونه گڼېږي او نه به هغوی د خپل نظر منلو ته اړ کېږي. هغه دا هم وویل چې دوی باید د ولس په گټه په ازاد ډول وغږېږي، خو کله چې کومه پرېکړه د رایو په ډېروالي سره کېږي، دوی دې بیا له هغې نه وانه وږي او که یې مخالفت وکړ له خپل ولس، خپلو کورنیو او خپل پیغمبر(ص) سره به یې خیانت کړی وی. هغه دا هم وویل چې جرگې ته به هېڅ داسې موضوع وړاندې نه شي، چې هغه د اسلامي شرع مخالفه وي (۸۶)، غبار بیا وایي:

«برای هېچ نماینده اجازه داده نشد که از سوء اداره وزرا و حکام کشور بنام ملت حرف بزنند و راه اصلاح نشان دهند. مقرر بود که هر ولایتی مطالب خودش را کتبا به رئیس شورای دولت سردار شیر احمد خان بسپارد، سردار اختیار داشت که چه چیز را در اجندای مباحثات جرگه بپذیرد و چه چیز را ممنوع قرار دهد. پس جرگه مایوس و متوحش گردید». (۸۷)

د جرگې په لومړۍ غونډه کې ومنلې شوه چې د دولتي شورا پر ځای دې ملي شورا وي او د هغې غړي دې د ولس له خوا غوره شي، خو حکومتي ماموران دې د غوره کېدو (انتخاب کېدو) حق ونه لري او ملي شورا او لویه جرگه دې دواړه په عین حال کې وي (۸۸). د دویمې ورځې په غونډې کې

پرېکړه وشوه چې د بډې اخیستلو او له دولتي قدرت نه د ناوړه گټې د تر لاسه کولو مخنیوي له پاره دې، د بڼل کېدو اختیار له حاکمانو او قاضیانو نه واخیستل شي او یوازې دې له پاچا سره وي.

دغه پرېکړه هم وشوه چې عسکري خدمت دې د دوو کلونو پرځای درې کاله وي او هغه دې عام او جبري وي او عوضي دې هېڅ نه وي. دا هم ومنل شوه، چې د تعزیر د اصل له مخې عمل کول دې چې په هغه سره مجرم ته د مرگ تر حده پورې جرا ورکول کېږي، په دقیق ډول تعریف شي. بله پرېکړه دا وه چې څاروي دې هر کال وشمېرل شي.

د اگس په ۳۱ مه جرگې په لاغت سمون لاس پورې کړ او هغه دا چې له دې وروسته دې ټول رسمي ملکي لقبونه نه وي او هر مامور دې تر پاچا پورې د عزیز یا گران په لقب یاد شي لکه گران مدیر او گران وزیر. حتی په خپله امان الله وغوښتل، چې گران پاچا ور ته وویل شي. استازو د هغه غوښتنه ومنله، خو ټینگار یې وکړ چې دی دې د لوړ حضرت (اعلحضرت) په لقب هم یاد شي. دا هم ومنله شوه چې په رسمي موقع دې یونیفورم نه وي او ټول ملکي ماموران دې تورې درېشۍ او نظامي افسران دې څرې درېشۍ په ځان کړي.

دا پرېکړه هم وشه چې له دې وروسته دې ټول افغان مډالونه او نښانونه نه وي، د خپلواکۍ له نښان نه پرته چې هغه په جنگ کې اتلانو ته ورکول کېږي. د بلې ورځې اصلاحي پرېکړه د ملایانو د نفوذ د لږولو په هکله وه او هغه دا چې ملایان دې له هغه وروسته ملایي وکړي، چې په خپل مسلک کې امتحان ورکړي او بریالي شي او غیر افغان ملایانو ته په تېره هغوی ته چې د دیوبند د مدرسې فارغانو ته به اجازه نه وي، چې افغانستان ته ننوځي،

ځکه چې دوی به یا (بد او شریر) کسان وي یا هم باندني ډنډورچیان او خاینان. د منشي—علي احمد د لیکنې له مخې امان الله پر دې ټینګار وکړ چې ټول دغسې ملایان د باندني دسیسې تر اغېز لاندې دي او د خپلې ادعا په ثبوت کې یې شواهد هم وړاندې کړل. ده غوښتل چې ټول دغسې ملایان دې له افغانستان څخه وایستل شي، یا دې په یوه ټاکلي ځای کې وي او له هغه ځایه دې له اجازې پرته بهر نه ځي.

د جرګې بله پرېکړه دا وه چې د محکوم پراریان دې د قانون له مخې د دولتي مامورانو له خوا محکوم شي او داسې نوې محکمې دې جوړې شي، چې پرېکړې د شواهدو پر بنسټ وکړي، نه د پخوا په شان د شاهدانو پر شاهده. په دغه ورځ پاچا څرګنده کړه چې پنځوس زره ټوپک یې پېرودلي او غواړي پنځوس زره نور ټوپک له یو ملیون کارتوسو سره په بیه واخلي او د هغو له پاره دې له پنځلس کلن نارینه پورته هر افغان پنځه افغانۍ او هر حکومتي مامور د یوې میاشتې معاش ورکړي. د پاچا دغه غوښتنه په خوښۍ سره ومنله شوه او د کابل وکیل غلام محی الدین ومنله، چې دی به د همدغه مقصد د پاره یو لک افغانۍ بسپنه ورکړي او له نورو وکیلانو نه یې هم وغوښتل، چې همدغسې وکړي.

د جرګې څلورمه غونډه د دولتي مامورانو په هکله وه. د دې له پاره چې د بدې اخیستلو مخه ونیوله شي له ملکي مامورانو نه غوښتل کېدل، چې د خپل کار په پیل کې دې خپله شتمني ونسي، چې پر هغه به بیا د هغوی رسمي معاشونه اضافه کېږي او که مجازې محاسبې ونښودله، چې شتمني به یې تر هغو نه ډېره شوې وه، هغه به د هغه د بدې اخیستلو ثبوت وي او هغوی ته به بیا جزا ورکوله کېږي. دا هم ومنل شوه چې د ملکي استخدام او ترفیع

یو قانون دې وایستل شي. د دې ورځې یو ټولنیز نوبت دا وه، چې حکومتي ماموران دې یوازې یوه نکاحي بنځه ولري، خو د واده کولو رواج ته په تغیر ورکولو کې پرمختګ ونه شو. پاچا امان الله استازو ته څرګنده کړه چې جرمنان او انگریزانو ځکه تر نورو ډېر فعال او پیاوړي دي، چې دوی په پخې ځوانۍ کې ودونه کوي، نه په خامې ځوانۍ کې. پاچا امان الله بیا وړاندیز وکړ، چې افغانانو ته دې اجازه نه وي، چې ځوانان یې له دوه ویشت کلنۍ نه دمخه او ځوانانې یې له اتلس کلنۍ نه دمخه ودونه وکړي.

پر دې موضوع تود بحث وشو او زیاترو استازو د پاچا دغه وړاندیز رد کړ، په دې چې د دوی په نظر هغه د اسلامي شریعت مخالف دی. پاچا امان الله خان بیا څرګنده کړه، چې ده خپل دغه نظر پلرونو ته د نصیحت په توګه وړاندې کړی نه د کوم رسمي امر په شان، وروسته د پاچا یو بل تجویز په خوبنۍ سره ومنل شو، چې د هغه له مخې د مېرمن ملکه او زوی یې رحمت الله د تخت وارث وپېژندل شول.

د سپټمبر په دوهمه د جرګې په اخري غونډه کې پاچا امان الله د نوي درې رنگه بېرغ یانې تور، سور او شین بېرغ وړاندیز وکړ، چې په هغه کې د واورینو غرو د پاسه به هسکېدونکی لمر ځلېږي او شاوخوا به یې د غنمو وړی او د خدای تعالی نوم وي. پاچا دغه بېرغ په دغه ډول شرح کړ، چې تور د ماتم ورځې ښيي چې افغانستان د باندنیو تر اغېز لاندې و، سور هغه وینې انځوروي چې د خپلواکۍ بېرته گټلو په لار کې تویې شوې او شین له خپلواکۍ گټولو نه وروسته د هیلې او پرمختګ انځور وړاندې کوي. غرونه د افغانستان او ختونکی لمر د افغانانو پرمختګ ښيي او د غنمو وړی هغه وړی انځوروي، چې احمد شاه بابا د تاج په توګه منلی و. د جرګې د یوه استازي

په وړاندیز د حضرت محمد(ص) نوم هم پرې اضافه شو. (افغانستان د امیر شېرعلي خان په وخت کې هم د غرونو د هېواد په نوم یاد شوی و). په دې غونډه کې د ښځو د ستر موضوع هم را پورته شوه، خو د ادمک د لیکنې له مخې بحث پرې ونه شو، په داسې حال کې چې د منشي-علي احمد د لیکنې له مخې پر دې موضوع تود بحث وشو. ځینې ملایان استازي د دغه سمون په مخالفت وگرېدل او د خپلو نظرونو په ملاتړ یې آیتونه او حدیثونه یو په بل پسې بیان کړل. امان الله په ځواب کې وویل چې دی که څه هم ملا نه دی، خو په دې پوهېږي چې ستر د اسلامي قانون له مخې له غاړې نه ښکته د بدن پټول دي.

ملایانو د ده نظر په ټینګه رد کړ او په هغې سره امان الله، چې د مصطفی کمال هغه سپارښتنه په زړه کړه چې ده ته یې کړې وه، کنټرول له لاسه ورکړ او په لوړ اواز یې وویل، چې:

دا ټول ملي مصیبتونه د تاسو له لاسه دي، تاسې ملایان چې له دوو سانو نه پرته نور څه نه یئ، زه به هغه څه نافذوم چې یې غواړم او زه به ستر پرېښودل ان د برچو په زور عملي کړم، نه په غوږه مالۍ سره. پوه شئ چې زه یو انقلابي پاچا یم.

امان الله بیا مخ نورو استازو ته واراوه او په جگ اواز یې وویل، چې: او! زما د گران ملت استازو! تاسو ته زما توصیه ده، هغه توصیه چې تاسې ټول ملت ته ورسوئ، چې تاسې باید پوه شئ چې دغه ملایان په دغه هېواد کې په خپلو وعظونو سره د دښمنانو د دسیسو د خپرولوو مسئولین دي. زموږ د خلکو بېرته پاتې توب د هغو موهومي کیسو (myths، افسانو) له امله دی، چې دوی یې خلکو ته رسوي او په هغو سره یې تېر باسي. زه به په خپل وخت

کې د دغو ملایانو چاره وکړم خو تاسې استازي باید ولس په داسې حال کې کړئ، چې وپوهېږي او په دغو یو موټی ملایانو باندې چې د ملت بده غواړي ونه غولېږي.

د همدې موضوع په پای کې د کابل وکیل غلام محی الدین (انیس) چې په روسیه کې یې زده کړه کړې وه، ولاړ شو او پاچا یې په دې ډول وپوښته چې: ستاسې علیحضرت فکرونه ډېر ښه دي، خو تاسې علیحضرت ولې د وزیرانو په چلونو سترگې پټې کړې دي؟

ده دغه پوښتنه په داسې حال کې وکړه، چې وزیران هم هلته ناست وو. پاچا ځواب ورکړ، چې ما څنگه سترگې پټې کړې دي؟ محی الدین بیا کړه چې لس کاله کېږي چې تاسې اعلحضرت د ادارې چارو په اړه قانونونه او مقرري ایستلي دي. په زرگونه اعدام یا بندي شوي دي، خو یو وزیر هم محاکمه شوی نه دی. تاسې اعلحضرت به ارومرو د هغوی په قلب پوه شوي یی او د هغو ماڼۍ گانې او گړندي موټرونه به مولیدلي وي. د اروپا د سفر پر مهال د باندنیو هېوادونو په بانکونو کې به د دوی شتمنۍ یقیني شوې وې، نو څرگنده ده چې دغو مهمو کسانو ته جزا نه ورکول کېږي. قانونونه یوازې د دې له پاره ایستل کېږي، چې وزیران په دې وتوانېږي چې ځانونه د وگړو په تاوان شتمن کړي او هغو ته جزا ورکړل شي، چې د هغو له نظرونو سره مخالفت کوي. پاچا بیا محی الدین ته مخ وپاوه چې هغه څه چې هغه وویل، له موضوع سره اړه نه لري او بېځایه دي. د وزیرانو په اند په خپله پاچا هغه د دغسې اعتراض کولو له پاره هڅولی و او که نه، هغه د دې زړه نه لاره، چې په دغه ډول وگړېږي. (۸۹)

دا سې ښکاري چې پاچا امان الله د لویې جرگې په کړو قانع نه و، ځکه چې د بلې میاشتي یانې د اکتوبر د میاشتي په لومړۍ اونۍ کې یې په کابل کې د چمن دستور په مانۍ کې څلور غونډې سر په سر وبللې. په هره غونډه کې د شپږ سوو کسانو په شاوخوا کې باندنیو دیپلوماتانو، افغان ملکي او نظامي افسرانو، د دولتي شورا غړو او د کابل مخورو گډون لاره. د دغو غونډو غټه ځانگړتیا دا وه، چې په هغو کې په کابل کې د لومړي ځل له پاره ښځو گډون کاوه او په خپله پاچا پکې ویناوې اورولې.

پاچا لومړۍ غونډه خپل باندني سفر ته ځانگړې کړه، چې دمخه پرې گډېدلې یم. دلته دومره ووايم چې پاچا خپل دغه سفر د اويا زرو پونډو د لگښت په مقابل کې یې څلور سوه او شپېته زرو پونډو په اندازه د وطن د پاره سوغاتونه راوړي دي، خو په وروستيو پيسو کې هغه پيسې شاملې نه وې، چې وسلې پرې اخیستلې شوې وې، هغه د جرمنیانو د حساب له مخې یا د دیارلس یا څوارلس ملیون، نغد مارک په ایټالیا یا فرانسې او شپږ ملیون مارک په جرمني کې وو.

پاچا خپله دوهمه وینا د نظامي او ملکي پوهنیز سمون له پاره ځانگړې کړې وه. څرگنده یې کړه چې غواړي موجود نظامي ښوونځي له سره تنظیم کړي او نوي ښوونځي پرانيزي. افسران به له دې نه منع وي چې د پيرانو مريدي وکړي او د ملایانو طالبانو او عسکري کسانو به د خدمت په دوره کې دغسې مهارتونه زده کوي، چې وروسته به یې عملي کولی شي او کله چې بیا ملکي ژوند کوي، هغه به نورو ته ورښيي. د پاچا پرېکړه دا وه چې د ځینو سمونونو له پاره دې نظامي افسران په خپله خوښه له دریو میاشتو معاش نه تېر شي،

چې له سفر نه د ده د راستنېدو په هرکلي، له باندي نه په وسلو اخیستلو او د یوه عصري نظامي کلب جوړولو باندي ولگول شي.

پاچا په عین حال کې څرگنده کړه چې د پوځیانو معاش به ډېر کړي، خو دا چې هغه به څنګه ډېر کړي، معلومه نه وه. د ده د تجویز له مخې په ولایتونو کې به ډول ډول پوهنځي پرانیستل شي او د امانی (وروسته نجات) او امانیې (وروسته استقلال) لوړو ښوونځیو څانګې به هم پرانیستلی شي. پاچا امان الله د ځوانانو د نکاح موضوع بیا پورته کړه، امر یې وکړ چې تر هغو چې ځوانان په ښوونځي کې وي ودونه نه شي کولی.

پاچا د درېیمې ورځې وینا د ستر موضوع ته ځانګړې کړه او څرګنده یې کړه، چې په راتلونکو دوو میاشتو کې دې چادري نه وي، پر ځای دې ترکي ډوله دوه ټوکره وي چې په یوه سره به د مخ ښکته برخه پوښلې وي، خو دغه ډول ستر به اختیاري وي، نه اجباري. پاچا وویل چې افغان خیمه ډوله چادري ښځو ته په کوڅو کې د ګرځېدلو په وخت کې خطر پېښوي. پاچا د خپلې غوښتنې په ملاتړ دلیل راوړ، چې ستر په اسلام کې په رښتیا فرض نه دی او له خپلې ښځې ثریا نه یې وغوښتل، چې خپله چادري له مخ نه ایسته کړي. هغې همدغسې وکړل او حاضر و ښځو په چک چک کولو سره د هغې تود هرکلی وکړ. ملکه ثریا په دې ډول لومړنۍ افغان مېرمن ده، چې د خلکو په مخ کې لوڅې شوې ده.

پاچا بیا ملایان تعصبناک وبلل او په وګړو غولولو او د ناپوهۍ او تعصب په خپرولو یې تورن کړل. پاچا د اکتوبر په پنځمه په خپلې وروستۍ وینا کې څرګنده کړه چې له سردار شیر احمد نه یې وغوښتل، چې صدراعظمي وکړي، خو هغه په دغه کار کې پاتې راغی. پاچا بیا وویل، چې دی به په

خپله د ملي شورا تر جوړېدو پورې د صدراعظم په توګه هم چارې پر مخ بوځي. څنګه چې د شنوارو ياغي توب له دې موضوع سره تړلی دی، نو دا موضوع به زر بيان کړم. دلته به دا ووايم چې پاچا د خپلې وينا په دوام وويل چې يوازې دی کولی شي ضروري انقلابي سمونونه وکړي، ځکه چې د هغه په وينا زه يو انقلابي پاچا يم او غواړم په هېواد کې د ژوندانه په هر اړخ کې انقلاب راولم. ده دا هم وويل چې هر هغه څوک چې د خپل وجدان په حکم له ما سره کار کولی نه شي ځان دې ګوښه کړي. عبدالرحمن لودين چې د ګمرکونو لوی سروال او د جمهوري ګوند غړی و، همدغسې وکړل. (۹۰)

د منشي علي احمد د ليکنې له مخې د جمهوري ګوند مخ په ډېرېدو پياوړتيا پاچا په دې فکر کړ چې که هغه خپل کېدلی نه شي بايد بې اغېزې کړل شي. د لويې جرګې له پای ته رسېدلو نه وروسته پاچا پرېکړه وکړه، چې د وزيرانو کابينه دې د يوه صدراعظم په مشرۍ هېواد اداره کړي. ده دا هم پتېپلې وه، چې په دغسې نظام سره به د ده کار سپک شوی او ورته به وخت په لاس ورغلی وي، چې مهمې دولتي چارې اجرا او باندنيو چارو ته خاصه توجه وکړي. خو د دغه حکومت لوړ کسان به هغه څوک وي، چې د جمهوري ګوند مخالف او په خپلو کې سره جوړ وي؛ نو پاچا د دولتي سروال سردار شير احمد ته د حکومت د جوړولو بلنه ورکړه؛ خو هغه په دغه کار کې بريالی نه شو. هغه لا په هماغه اول سر کې غوښتل، چې په دغه کار کې له پاچا نه بښنه وغواړي، بيا يې د خپلو ملګرو په سلا د وزيرانو نومونه پاچا ته وړاندې کړل، چې په هغو کې غلام صديق د باندنيو چارو د وزير په توګه غوره شوی

پاچا له یو کس نه پرته نور ټول ومنل، خو کله چې غلام صدیق څرخي ته رجوع وشوه، هغه څرگنده کړه چې نه یوازې دی، بلکې او یا نور ملکي او نظامي افسران ه نه غواړي د سردار شیر احمد تر لاس لاندې کار وکړي.

غلام صدیق دغه دریځ د محمد ولي په قوت غوره کړی و. پاچا چې د شېر احمد په مقابل کې له ټینګ مخالفت (هغه هم له نظامي مخالفت) نه واورېدل، د شیر احمد تجویز یې پرېښود او محمد ولي ته یې د صدراعظمۍ بلنه ورکړه، خو هغه د روهي ستړیا او پښو درد له امله بښنه وغوښته، پاچا د هغه خدمتونه وستایل او بیا یې په یو عام دربار کې څرگنده کړه، څنگه چې هېواد د داسې سمون له پاره لا آماده نه دی، دی به په خپله چارې د پخوا په څېر د دغو وزیرانو په مرسته تر سره کوي.

عبدالعزيز د حرب وزیر، غلام صدیق د بهرنیو چارو وزیر، عبدالاحد د کورنیو چارو د وزارت کفیل، علي احمد د سوداګرۍ وزیر، عبدالهادي د شورا رئیس، شېر احمد د ټولو وزارتونو څارونکی. د ماليې، پوهنې او عدلیې وزیران به مخکیني وزیران وي (۹۱). محمد ولي د پاچا نایب ونومول شو چې دغه مقام هغه هم په خپله د پاچا په شته والي سره یوازې په نامه و، خو غبار پاچا ته په غونډه کې د عبدالرحمن لودین د وینا په نقل کې د پورته لیکنې په مخالفت وایي چې: ده سال است که اعلحضرت وظیفه صدارت عظمی کشر و را شخصاً بدوش گرفته اند در حالیکه انقلاب متقاضی ان است که عوض اعلحضرت شخص مسئول دیگری به حیث صدراعظم افغانستان منصوب گردد. غبار بیا وایي: این پیشنهاد ها پذیرفته نگردید و همرفته اداره دولت بشکل یک حکومت مطلق العنانی در آمد. (۹۲)

منشی علی احمد د شینوارو یاغي توب د جمهوري گوند په لمسون گڼي او وایي چې [دغه حکومت] د غلام صدیق او د هغه د ملگرو په خوښه نه و. دوی ناراضه وو؛ نو پرېکړه یې وکړه چې کوم قوم باید د یاغي توب ته ولمسوي. غلام صدیق د خپل پلار غلام حیدر په سبب، چې د امیر عبدالرحمن په وخت کې یې په مشرقي کې کلونه کلونه خدمت کړی و، په دغو قومونو کې د ډېر نفوذ خاوند و او څنگه چې پېښه شوه، په دغه وخت کې دوه شنواري مشران په کابل کې وو. د محمد افضل او محمد علم له خوا غلام صدیق هغوی ته د غټو وعدو په ورکولو سره بېرته وطن ته واستول چې خپل قوم د پاڅون له پاره ولمسوي.

هغوی وطن ته په رسېدو سره په یوې قومي غونډې کې خپلو شنوارو ته وویل، چې پرېکړه دا ده چې د دوی لونیې به د زده کړې له پاره ترکیې ته واستولې شي، خو دا چې دوی د هرې یوې د معافېدو په لار کې پنځه سوه روپۍ ولگوي (۹۳). خو غبار د شنوارو یاغي توب د هغو د سنگوخیلو د څانگې او کوچیانو د یوې نښتې نتېجه بولي، وایي چې د جلال اباد اعلی حاکم د شنوارو شکایت ته غوږ ونه نیوه او شنواري پاڅېدل. (۹۴)

د شنوارو یاغي توب د نورو قومونو د یاغي گری له پاره پیلامه شوه. له هغه وروسته حکومتي ضد پېښې یو په بل پسې په چټکۍ سره وشوې او حکومت نه شو کولی هغه بې اغېزې کړي. په خپله د شنوارو یاغي توب (۱۹۲۸، نومبر، ۱۴) مرکزي حکومت ته خطر کېدلی نه شو. مرکزي حکومت ته له دې امله خطر پېښ شو، چې حکومت د خپل نظامي قوت غټه برخه د شنوارو د خپلو له پاره واستوله او کابل یې چې د ټول هېواد د حکومت او د نظم او امنیت زړه دی له اغېزمن دفاعي قوت نه بې برخې کړ. په دغه حالت کې د

كوهدامن داړه مار حبيب الله كلكاني چې د سقاو زوى په نوم يادېده، پر دې وتوانيده چې د شنوارو له ياغي توب نه يوه مياشت وروسته (۱۹۲۸، ډسمبر، ۱۴) له خپلو داړه مارو ملگرو سره د كابل باغ بالا ته ورسېږي.

د شنوارو د ياغي توب له پيله، له افغانستان نه د پاچا تر وتلو پورې په ټول افغانستان په تېره په مشرقي، كابل، كوهدامن، د كابل - كندهار تر منځ سيمو كې دغسې وړې غټې نوې ډوله پېښې، نظامي او قومي ټكرونه شوي، چې د هغو په سم او رښتيني شرح او بيان كې د قومونو، مشرانو، مذهبي ډلو او فردي كسانو او همدا ډول د حكومت د نظامي او ملكي ډلو او كسانو رښتيني خپرې ليدل كېدلى شي. سياسي تاريخ په واقعيت كې د ټولني د دغسې فعالو خلكو د كړو او ټولنيزو پېښو او واقعيتونو بيان دى. هغه پېښې چې بحث پرې كېږي د غبار، ادمك، منشي-علي احمد او يو څه د تاريخ پوه فيض محمد په اثر كې چې سرليك يې دى « كابل تر محاصرې لاندې » بيان شوې دي. زه دلته د دغو اثرونو له مخې چې د موضوع په هكله د لومړي لاس اثرونه دي، د كابل د نسكورېدلو لږ څه ډېر او د نورو يوازې لنډيز وړاندې كوم او بيا د پاچا امان الله په نابريالي توب او له وطن نه د هغه پر وتلو يو څه اوږد بحث كوم.

پاچا امان الله خان اول كوښښ وكړ، چې شنواري په خبرو سره ارام كړي او چې خبرو گټه ونه كړه، د الوتكو بمباري پيل شوه، په بمبارۍ سره شنواري لا راو پار بدل. پاچا بيا سردار شېر احمد د تنظيمي رئيس په نامه له پوره اختيارونو سره جلال اباد ته واستاوه، چې ياغيان په نظامي قوې او قومي ايله جاري سره ايل كړي. په هماغه وخت كې يې غلام صديق هم د هغه په خپل وړانديز جلال اباد ته واستاوه. دى له جلال اباد نه په خپله شنوارو ته ورغى

او له شنوارو سره له دوو اونیو خبرو کولو نه وروسته د هغوی له ټولو غوښتنو سره کابل ته ستون شو. دغه غوښتنې چې ملایانو لیکلې وې، د پاچا ټول سمونونه ردول او له وطن نه یې د محمود طرزي د کورنۍ د ټولو غړو ایستل غوښتل. (۹۵)

د منشي-علي احمد په نظر غلام صديق «... د تللو موخو دا وه چې دغه اور ته چې ځلېده پکې ووهي». دی دا هم وايي چې غلام صديق د مومندو او خوگياڼيو د خاصیت په نظر کې نیولو سره هغو ته له حکومتې پوځ نه د وسلو اخیستلو لارې چارې هم وښودلې (۹۶). فیض محمد لا وايي چې د غلام صديق دوه مخي توب له امله چې د یاغیانو په لاس یې خپل نیول جعل کړل، خو په واقعیت کې دی په خپله د هغو کمپ ته ورغی او ویې هڅول چې پر جلال آباد یرغل وکړي. بری د حکومتې قوو په نصیب نه شو، جلال آباد بیا چور شو، حکومتې پوځ تالترغی او له کابل سره تلیفون مزي پرېکړل شول. وضع چې په دغه ډول له کنترول نه ووتله، سردار شیر احمد کابل ته وغوښتل شو او پرځای یې والي علي احمد د اعلی رئیس او مطلق مختار په نامه مشرقي ته او محمود یاور له یوه پوځ او ډېرو سپکو او درنو وسلو او ماشین گڼو سره د ډسمبر په پای کې جگدک ته واستول شو.

والي علي احمد د لویناب خوشدل بارکزي تره زوی او د پاچا امان الله دنیایي زوی او اوبښي و. دی په دې بریالی شو چې یاغیان آرام کړي او سریله شنواري د نغدو او نورو سوغاتونو په ورکولو سره د امیر اطاعت ته وبولي، خو دا هاغه وخت و چې پاچا امان الله واکمني پرې ایښي او کندهار ته تللی و. (۹۷)

يوازې د شنوارو ياغي توب او په كابل كې د پوځ لږوالی نه و، چې حبيب الله كلكانی يې د كابل نيولو ته وهڅاوه، په بېل ډول او د بېلو موخو له پاره د محمد ولي او د شور بازار حضرت محمد صادق او نورو لمسونونو، د لوړو حكومتي مامورانو تېروتنو او داسې هم په خپله د پاچا امان الله د سملاسي او بېفكره اعدامولو حكمونه هم د سقا زوی په بري كې سملاسي رول ولوباوه. حبيب الله كلكانی اول په قلعه مردان بيك كې د محمد ولي نوکري كوله، چې هغه په اصل كې د اعدام شوي مېرزا محمد حسين مستوفي ظبط شوی جايداد و، حبيب الله بيا په قطعه نمونه كې له يو نيم كال خدمت كولو نه وروسته له خپل ټوپك سره پېښور ته وتښتېده او هلته يې د سماوار يو دكان گوټی چلاوه. بيا پاره چينار ته لاړ او هلته يې يو نيم كال د غلا په تور په بند كې تېر كړ. له بند نه په خلاصېدو سره يې د خوست په خپل سر كېدو سره له منگلو سره برخه واخيستله او يو څو هغه حكومتي عسکر يې ووژل، چې په نيولو يې مامور شوی و. بيا يې په كوهدامن او كوهستان كې داړه ماری ته ملا وتړله، له غريبانو سره يې خواخوږي لرله او له شتمنو لارويو او حكومتي مامورانو سره يې پوره بې رحمي كوله. (۹۸)

غبار پېښور ته د حبيب الله ورتگ په ۱۹۲۷ كې او بېرته راتگ يې په ۱۹۲۸ كې ښيي. په هر حال په كوهدامن او كوهستان كې د ده په سروالی او د چاريكارو د سيد حسين او د سراي خوجه ملك محسن په گډون د داړه مارو دغسې يوه ډله فعاله وه، چې ټول غړي يې د ۲۴ كسانو په شاوخوا كې وو. دوی درې كاله (۱۹۲۴ - ۱۹۲۷) په غرو كې اوسېدل. د ورځې به يې داړې اچولې او د شپې به غرو ته ختل (۹۹). د پاچا د سفر پر مهال د قلعه مراد بيك شاوخوا خلكو له محمد ولي نه چې قلعه مراد بيك ته يو وخت بل وخت

د حبيب الله شفاعت وغوښته او ورته يې وويل، چې هغه له داړه مارۍ نه لاس اخيستلی او د هغه (محمد ولي) تعلقداران دېته حاضر دي، چې ضمانت يې وکړي. محمد ولي په دغه وخت کې چې پاچا نايب و، له هغو سره ومنله چې هغه کولی شي د شپې په تياره کې ورسره وگوري. هغه همدغسې وکړل. نور نو د منشي علي احمد په ژبه:

«محمد ولي حبيب الله ته وويل، چې که دی حتی هغه وبنسي هم امان الله به يې ژوندی پرې نه ږدي. محمد ولي وعده ورکړه چې ورسره به مرسته وکړي، خو چې هغه، هغه څه وکړي چې هغه يې ورته وايي. حبيب الله نوکه وکړه او له هغه وروسته يې په قلعه مراد بيگ کې له محمد ولي سره په پټه ليدل او هم وسلې او هم پيسې يې ترې نه تر لاسه کولې».(۱۰۰)

خو غبار د هزاره بهسودو د مير غلام حسن له خولې نه وايي چې دا والي علي احمد و، چې حبيب الله او سيد حسين يې د راتلونکو عملياتو د پاره هغه وخت هڅولي وو، چې دی کوهدامن ته د تحقيق کولو د پاره تللی و(۱۰۱). په هر حال، محمد ولي غلام صديق، والي علي احمد او د دوی په شان نور حکومتي لوړ کسان به وي چې د هغو په هکله د امان الله لور هنديه وايي چې ((چيزيکه بسيار غم بزرگ بود اين بود که کسانیکه میگفتند دوست هستيم ... انها دوست نبودند)).

په هر حال، حبيب الله او نور داړه ماران په داړه مارۍ کې تر دې حده پر مخ ولاړل، چې د چاريکارو حاکم غلام غوث او يو علاقه دار يې هم ووژل. حکومت د سورو او پليو يو پوځ له توپونو سره د هغوی د نيولو له پاره واستاوه، خو پوځ په خپل مقصد ونه رسېد. حکومت بيا احمد علي لودي، چې پخوا د کوهدامن حاکم او دغه وخت کابل ښاروال و، کاپيسا او پروان ته د تنظيمي

رئیس په توگه واستاوه. هغه هغسې چې له شنوارو سره لومړی د خبرو لار نیولې وه، له هغو سره هم د خبرو لار ونيوله احمد علي له جبل السراج نه جبيب الله او سيد حسين ته (ملک محسن له یو څو نورو ملگرو سره په کابل کې بندي و) په همدغې روحیې سره پېغام واستاوه. «هغو ته یې د شخصي-خوندي توب ضمانتونه ورکړل او په قرآن مجید باندې یې هغه په لوړې کولو سره تائید کړ، دواړو ته یې د نایب سالاری و عدې ورکړې او هر یوه ته یې درې زره نغدې روپۍ او له کارتوسونه سره اووه واړه توپکونه او هر یوه ته چې له دوی سره یې لوټماری کوله وېنبل. (۱۰۳)

د پاچا روایت له دې نه یو څه توپیر لري، هغه وایي چې:

«ما علي احمد ته حکم ورکړ چې دغه دوه کسان خپل ځای ته وبولي او معلومه کړي چې دوی په خپل لوظ کې رښتیني دي یا نه دي. دغو دوو [جبيب الله او سيد حسين] له خپلو پنځوسو داړه مارو ملگرو سره [د احمد علي په مخ کې] په اخلاص سره لوړه وکړه چې له پخوانیو جنایتونو نه یې لاس اخیستی و غوښتل یې چې وسلې ورته ورکړلې شي او ضبط شوي جايدادونه یې ورته بېرته ورکړل شي. احمد علي جان ماته وویل، چې دوی په خپلې توبې کې رښتیني دي. مادوی ته ... یو نیم سل توپکونه ورکړل او څنگه چې د دوی جايدادونه د حکومت له خوا خرڅ شوي وو، د هغه پر ځای مو دېرش زره روپۍ ورکړلې. دوی له دغو وسلو او پیسو نه په کار اخیستلو سره پر کابل حمله وکړه. دغه خلک د غولولو له پاره له قرآن مجید نه یوازې د یوې وسیلې په توگه کار اخلي او زه پر دې پوره باور لرم، چې زموږ سپېڅلی کتاب به له دوی نه بدل واخلي» (۱۰۴)

پاچا دا هم وايي چې حبيب الله او سيد حسين د شنوارو د باغي توب په اور بدلوسره علي احمد ته د خدمت کولو له پاره تللي وو، په دې شرط چې دوی وبنډل شي. په هر حال دوی تر بنډل کېدو وروسته د کابل تگ ته تياری وښود. خو حبيب الله له پاچا نه په انديښنې کې و او شايد د محمد ولي خبرې يې په زړه کې وې؛ نو چېرته د کابل په لار کې له کوم تليفون نه د تنظيمي رئيس علي احمد په نامه له پاچا سره وغږېد، چې د ځان په اړه د هغه په نيت پوه شي. په تليفون کې يې ورته وويل چې ما د سقاو له زوی سره موفقه کړې او هغه مې په لاس کې دی. څه غواړې چې ورسره يې وکړم؟ پاچا ورته کړه چې وبې وژنه حبيب الله بيا پاچا وپوښته چې ما خو له هغه سره خوندي توب ژمنه کړې، څنگ يې وژلی شم؟ له پاچا نه يې بيا واورېدل چې رښتيا، هغه له تا سره موافقه کړې، نه له ما سره، ژوندی يې پرې نه ږدې. حبيب الله بيا پاچا ته ځان وښوده سپکې سپورې يې ورته وويلې او لوړه يې وکړه، چې زر به پر کابل يرغل وکړي او د امير کار به کوي. (۱۰۵)

له هغه وروسته حبيب الله او سيد حسين له خپلو داپه مارو ملگرو سره د جبل السراج تر محاصرې لاندې ونيو. احمد علي دغه ښارگوټی د اتلسو ورځو محاصرې نه وروسته د خپل خوندي توب په مقابل کې د دسمبر په ۱۲ مه ورتسليم کړ. دوی دغو داپه مارو ته د دغه ښارگوټي ټولې حکومتي پيسې له اتلسو ماشين گڼو او يو نامعلوم شمېر درنو وسلو او يو څه ټوپکو سره ورتسليم کړې او په خپله بېرته کابل ته لاړل. (۱۰۶)

داپه مارانو په دې ډول د ډېرو پيسو او وسلو خاوندان شول، نيت يې وکړ چې پر کابل يرغل وکړي او ايله جاري يې په دغه پلمه چې غواړي د باغي شنوارو په مقابل کې د حکومت په پلويتوب وجنگېږي، ټولول. دوی لا د مراد بيگ

کلي ته رسېدلي نه وو، چې د کابل ځينو نفوذ ناکو حکومتي اوبناري مخورو، چې نومونه به یې زر واخلم، دوی نه یوازې پر کابل باندې یرغل کولو ته وهڅول بلکې د یرغل ډېر ښه وخت یې هم وروښود.

د جمعې په ورځ د ۱۹۲۸ د ډسمبر په ۱۴ د دوو زرو مېرو په شاوخوا کې چې دوه سوو یې ټوپکونه او نورو یې سوتې او تېرونه لرل، خرس خانې (خېرخانې) ته نارسېدلي د مراد بېگ په کلي ننوتل دلته داړه ماران په دې فکر شول، چې په جنگ کې د دوی وژل کېدل به بابېزه وي، خو دا چې د شریعت له مخې امیر ولري، نو دوی د جمعې په ورځ د ډسمبر په ۱۴ مه حبیب الله له یوې خطبې نه وروسته امیر وټاکه او د ماسپینین د دريو بجو په شاوخوا کې باغ بالا او د برتانيې سفارت ته ورسېدل. باغ بالا یې ونيو او برتانوي سفارت ته یې ډاډ ورکړ، چې دوی به د ملت د مېلمنو په شان په امن کې وي. (۱۰۷)

غبار وايي، چې حبیب الله د کلکانو د ملا وېس په کلي کې د «د افغانستان د پاچا» په نوم وپېژندل شو (۱۰۸). نور نو د فیض محمد په ژبه:

د ځاینو وزیرانو او د کابل نفوذمنو لکه د شور بازار حضرت [گل اغا مجددي]، سردار محمد عثمان خان، ولي محمد [د پاچا نایب] او د نورو په دستور چې دمخه یې حبیب الله ته پر کابل د یرغل کولو ښه وخت ښودلی او خپل ملاتړ وروړاندې کړی و، یاغیان د ارواښاد صدراعظم عبدالقدوس خان په کور ننوتل... دا وخت په دغه کور کې د حربیې مدرسه د اسماعیل خاکبېگ او نورو ترکي افسرانو تر څارنې لاندې ځای پر ځای وه. داسې هم یاغیانو وکولی شول د شهرارا په برج ورننوزي، چې هلته د حبیبی ښوونځی د شوکت بېگ ترکي په سروالی ځای پر ځای و.

د محمد اکبر خان یو زوی چې د میر بچه په نوم یادېده، د یوې وړې قطعې په قوماندانۍ سخت مقاومت وکړ او دغه سیمه یې د ده افغانان داوبو تر زیرمه تون پورې وساتله. داسې هم یو ټولګی افسرانو چې د حبیبیې ښوونځي په سهیل ختیځ کې د امیر شېرعلي خان په پارک کې پراته وو د یاغیانو مخه ونیوله او پرې یې نه ښودل چې زاړه ښار ته ورننوځي. سره له دې هم ټول ښاریان د توپونو او ټوپکونو په ډزو سره سخته وېرېدلې وو. خو د پاچا شخصي ساتونکو سورو او یو څو نورو عسکرو رښتیني جنگ ته ملا وتړله. نور پوځ د یاغي توب په حال کې و، ځکه چې د دوی افسرانو د دوی جیرې خپلولې. دوی د دغه مشکل پرې پر خپلو افسرانو اچوله، نه پر یاغیانو او چې د ډزو قومنده ورکړل شوه، ډزې یې د هوا پر لور کولې.

اوس نو شور و زور او گډوډي په ټول ښار کې خپره وه. امیر چې د خپلو مامورانو له خیانته خبر شو، په غوسه شو او امر یې ورکړ چې د کابل په خلکو او پر هغو قومي خلکو دې وسلې وویشلې شي چې ښار ته راغلي او لا جلال اباد ته له شنوارو سره د جنگ له پاره تللي نه وو.

خو د ښار د چاردهي په خلکو او پر ډېرو قومي ډلو د پنځوسو زرو ټوپکو او بیخي ډېرو کارتوسو وېشلو اغېز ونه کړ، علت یې دا و چې د پاچا د فاسدو وزیرانو او مامورانو په مقابل کې کرکه عمومي وه. بده یې لادا وه چې ځینو وزیرو، منګلو او احمدزیو چې د شنوارو پر ضد جنگ ته راغلي وو، د کابل په اسه مایي غره باندې موقع ونیوله او د امیر پر پوځ یې ډزې پیل کړې.

غلام غوث [میر عوث الدین] د ملک جهانداد احمدزي زوی... له درې سوو ټوپکو سره ښار پرېښود، خوست ته ستون شو، خپل خلک یې وسله وال کړل

او د حکومت پر ضد جگ شول. نورو قومونو هم همدغسې وکړل، ځکه چې د توپکو په وپشلو باندې کنټرول نه و.

امیر چې په دې پوه شو چې د چاردهي خلکو چې د هغه وروستی هیله او ملاتړ وو، هغه ته شا وگرځوله، په وېره کې شو څلور ورځې وروسته له هغه چې حبیب الله او سید حسین په کابل کې باندې دانگلي وو، هغه خپله مور، نبځه، خور او واړه ماشومان له ډېرې خزانې سره کندهار ته واستول.

نښتې دولس ورځې او یوولس شپې په پرله پسې ډول روانې وې. کومې وسلې چې په کلوله پشته او باغ بالا کې زېرمه شوې وې، د کوهدامنیو، کوهستانیو او نورو یاغیانو لاس ته ورغلې. د دغو وسلو ډېره برخه چې د امیر عبدالرحمن خان له وخت نه را په دې خوا زېرمه شوې وې، په دې موخه چې د باندنیو یرغل کوونکو په مقابل کې استعمال شي، د تل له پاره له لاسه ووتلې.

حبیب الله د جنگ په حال کې د هوايي بم له امله پر اوږه ټپي شو او هغه سمدلاسه کوهدامن ته په شا شو. (۱۰۹)

خو د غبار په وینا «بچه سقاو در زیر آتش توپهای دولت در آن طرف تپه شیرپور به ضربت چره شریپنل زخم برداشت و به جای نامعلومی برده شد و به سرعت مداوا شد». (۱۱۰)

د حبیب الله په پرشا کېدلو سره نښتې سپکې شوې، خو په ټپه ونه درېدلې. پاچا امان الله ته موقع په لاس ورغله چې یاغیان خواره او بې اغېزې کړي. د فیض محمد په وینا حکومتی عسکرو د حبیب الله په هستوگنځي، مراد بیک کلي ډزې کولې او بمونه یې پرې غورځول خو اثر یې نه کاوه. داسې هم د پاچا هغه فرمان بې اغېزې شو، چې د حبیب الله په سر یې د څلوېښتو زرو

روپیو انعام ایښی و. نښتې تر یکشنبې د جنوري تر دیارلسمې پورې روانې وې. امان الله له منظم پوځ، قومي واحدونو او د کابل او چاردهي خلکو نه وېرېده، چې له حکومت نه خپه وو.

د هغه له پاره دا هم ناراموونکې وه، چې په زرگونو ټوپک او توپونه وپشل شوي وو. بې له دې چې اثر وکړي او پیلوټانو نه شو کولی چې د دښمن پر مهمو ځایونو غوڅوونکي ورونه وکړي؛ نو امیر اوس پر خپل قابلیت چې بریالی شي عقیده له لاسه ورکړې وه او په دې ډول یې د حبیب الله د بریالیتوب له پاره ډگر برابر کړ. (۱۱۱)

پاچا امان الله د دوشنبې په ورځ د جنوري په ۱۴ مه کال ۱۹۲۹ له پاچایۍ نه لاس واخیست او هغه یې خپل مشر- ورور، عنایت الله ته وسپارله او په خپله د سهار په نهو بجو له پنځو موټرو سره د کندهار په لور روان شو. له محمود طرزي، غلام صدیق خرخي، د دربار وزیر محمد یعقوب، د کورنیو چارو وزارت مرستیال عبدالاحد او شپږو شخصي ساتونکو سره زر هم له ځان سر یووړل، چې ټول ارزښت یې لس میلیون روپۍ کېده.

پاچا عنایت الله د ورځې په یوه بجه په داسې حال کې چې د خېرخانې په کوتل کې لښتې روانې وې، د کابل ځینې مخور، پوځي استازي او قومي کسان د دلکشاه په ماڼۍ کې د بیعت منلو له پاره وبلل. هغو ته د پاچا امان الله د گونډه کېدو فرمان ولوستل شو او نوي پاچا ته د هغو د بیعت لورې پر ځای شوې. نور د فیض په ژبه:

عنایت الله هغه بې وجدانه، رذیل د شوربازار حضرت گل اغا مجددي، محمد عثمان او دوه یا نور د دروغو ملایان چې په خپله د یاغي توب محرکان وو، وغوښتل چې له هغو عمري غلو او شپږو جانیانو حبیب الله او سید حسین

سره وگوري. داسې یې هم د هغو په لاس هغوی ته یوه لیکنه واستوله. په دغه مقصد چې اوس نو امان الله چې تاسې کافر گانډه، گوبنه شوی او پر ځای د کابل د خلکو له خوا زه پاچا شوی یم، چې تاسې هم ما «رښتینی مسلمان» گڼئ، نو د جنگ له پاره ټول دلیلونه له منځه وړل شوي دي. که تاسې په رښتیا د رښتین توب له پاره جنگېدلي یی، نه د مسلمانانو تر منځ د دښمنۍ لپاره؛ نو بیا لازمه ده چې بې اتقاقې پرېردئ او د افغان امیر صلاحیت وپېژنئ. (۱۱۲)

هښتیا په لار کې د امان الله د گوبنه کېدو او د عنایت الله له پاچا کېدلو نه هغه نظامي واحدونه او قومي خلک خبر کړل، چې په ستراتیجیکي ځایونو کې ځای پر ځای وو. دوی له عسکرو نه وغوښتل چې جنگ بس کړي، په دې یې خبر کړل چې دوی حبیب الله او سید حسین سره د خبرو کولو له پاره روان دي. د دوی په سپارښتنې ډېرو عسکرو خپل ځایونه پرېښودل او د ښار په لور روان شول. یوازې لږ شمېر پر ځای پاتې شول، چې د وضعې په رښتیني حال ځان خبر کړي.

هښتیا حبیب الله او سید حسین ته په رسیدلو سره د نوي پاچا پیغام ورورساره، خو هغوی د پاچا د پیغام او د خپل رسمي مقصد پر خلاف په خپله حبیب الله د پاچا کېدلو له پاره وهڅاوه او ورته یې وویل، چې دی د پاچایي مستحق دی، نه عنایت الله. په دغه عجب دلیل چې «د دغه حقیقت په نظر کې نیولو سره چې حبیب الله د رجب په لومړۍ [۱۹۲۸، جنوري، ۱۴] سره سمون کوي، نو ته، نه عنایت الله د تخت رښتینی مستحق کېږي. که عنایت الله تاته بیعت نه کوي، د هغه کره به د شریعت له مخې ناروا وي. (۱۱۳)

حبيب الله او سيد حسين د هيئت د دغسې نظر په اورېدلو سره سم له لاسه د ښار په لور وخوځېدل. په لار کې يې هغه وسلې چې دمخه يې پرې ايښې وې، ټولې کړې. په دې ډول اته ويشت وسله وال مېړونه په شکېدلو جامو کې له تش لاسو کوهدامنيانو سره له ده افغانان نه په ښار ننوتل. د چارپار نارې سورې يې پورته کړې او هوايي ډزې يې وکړې. د ښار خلک لا دمخه د امان الله پر ضد متمايل شوي وو، دوی له هغو ډېرو وسلو نه کار وانه خيست چې هغو ته ورکړلې شوې وې، نو د حبيب الله ملگرو او سيد حسين ښار په قبضه کې ونيوه، حبيب الله د عنايت الله له هټيات سره چې اوس د هغه ډېر عزتمن مېلمانه وو، د باغ بالا قصر ته وختل. سيد حسين چې ښار ارام وموند هم له هغو سره يو ځای شو. عنايت الله د خپلې پاچايۍ په اوله ورځ خپل ځان او خپل وزيران په ارگ کې ايسار وموندل. د سه شنبې په ورځ د جنورۍ په پېنځلسمه د چاردهي او د کابل ډېر ښاريان د شاه زي حیات الله او محمد کبير او نورو سردارانو په گډون چې يوه ورځ دمخه يې عنايت الله ته د بيعت لوړه کړې وه، له سوغاتونو سره په باغ بالا کې د حبيب الله سلام ته لاړل او وروسته له هغه چې هغه يې له خپل رښتين توپ نه ډاډه کړ او د واکمنېدو مبارکي يې ورته وويله، کورونو ته ستانه شول.

په دې ډول په ښار کې، په يوه وخت کې دوه پاچايان ځای پر ځای وو. يو نالوستی داړه مار او بل بې زړه او ناوړه سردار. يو هم د واکمنۍ وړ نه و او دا پرله پسې ناکرارۍ وې چې دوی يې را دمخه کړي وو، خو داړه مار په يرغليز او سردار د ځان ساتنې په حال کې و. وروستی هغه وخت پوره بې زړه شو چې د شور بازار حضرت، سردار محمد عثمان او نور خاينو وزيرانو او د هغوی غوره مالو ملگرو هغه د حبيب الله په اړه له خپلو نظريو نه خبر کړ. دوی په

دغه کار سره هغه ووېراوه او د تخت له دفاع نه یې د هغه اراده ولړزوله، البته که لرله یې.

د چارشنبې په ورځ د جنورۍ په ۱۶ مه په داسې حال کې چې د کوهدامنیو او امان الله د پلویانو ترمېنځ نښتې لا هم روانې وې او اتیا بهسودي هزاره گانو د قلعه بلند او کلوله پشته له وسله تون نه دفاع کوله، د ښار ځینو لویانو لکه د شورا سروال شیر احمد، د پوهنې وزیر فیض محمد، د سوداگرۍ پخوانی وزیر عبدالهادي، د مالیاتو وزیر میر هاشم، د امیر عبدالرحمن زامنو (سردار امین الله او سردار محمد عمر) او د وزارتونو یو شمېر مرستیالان او د دولتي خانگو سروالانو د حبیب الله تابعیت ومانه. په هماغه ورځ د ښار قزلباش باغ بالا ته لاړل او حبیب الله ته یې بیعت وکړ.

نښتې غلې شوې، د شور بازار حضرت سردار محمد عثمان او یو څو وزیرانو کوبښنې وکړ، چې عنایت الله وهڅوي، چې واکمني پرېږدي او ارگ خوشې کړي. عنایت الله موافقه وکړه. په هماغه ورځ حبیب الله د شور بازار حضرت له یو فرمان سره عنایت الله ته واستاوه، چې هغه، د هغه د خوندي توب ضمانت کوي. عنایت الله د پنجشنبې په ورځ د ۱۹۲۹ کال د جنورۍ په ۱۷ مه له درېیو ورځو تش په نامه پاچایي نه وروسته حبیب الله ته په دغو لفظونو سره له واکمنۍ نه تېر شو.

زما ورو حبیب الله، ټولو ته څرگنده ده چې زه نه غواړم پاچا اوسم. د پلار له مړینې نه وروسته مې هیڅلکه د تخت د گټلو له پاره هېله نه ده کړې. زه اړ شوم چې هغه یوازې د لویانو په ټینگار ومنم، چې هغوی په تخت باندې زما کښېناستل د خلکو د شتمنۍ او د اسلام له پیاوړي توب سره تړلی وگاڼه، خو اوس چې زه وینم د مسلمانانو وینې توپېرې پرېکړه مې وکړه، چې د افغان

امارت له پاره له خپلې دعوا نه تېر شم او د نورو صاف زړو مسلمانانو په شان تاسو ته خپل بیعت درکړم. نن ورځ په ارگ کې له ما سره لاندې مسلمانانو ژمنه کړې ده. په دغې لیکنې کې د شلو حکومتي کسانو نومونه دي، چې په هغو کې د محمد ولي او عبدالعزیز نومونه هم شته. عنایت الله د لیک په دوام حبیب الله ته خپل بیعت په لاندې شرطونو سره ورکوي:

لومړی دا چې ماته، زما کورنۍ ته او زما پراخې شوې کورنۍ ته او د پورته نوموړو کسانو او د ارگ ټولو افسرانو او عسکرو ته دې حتماً د خوندي توب ضمانت وي.

دوهمه دا چې زه او زما کورنۍ یا کندهار یا بهر ته تلونکي یو. غواړم کندهار ته د تگ له پاره باید یوه الوتکه زما په خدمت کې وي.

درېیمه دا چې زه غواړم محمد ولي خان، عبدالعزیز خان او احمد علي خان ته اجازه وي، که غواړي له خپلو کورنیو سره د باندې ولاړ شي.

څلورمه دا چې له نن نه د یوې میاشتې په بهیر کې هر هغه لوړ رتبه مامور ته اجازه وي که غواړي له خپلو کورنیو سره د باندې ولاړ شي.

پنځمه دا، تر هغو چې زما له پاره الوتکه راځي، زه په ارگ کې اوسم. (۱۱۴)

د جنورۍ په اتلسمه د جمعي په ورځ د حبیب الله په غوښتنه دوه برتانوي الوتکې د کابل په هوايي ډگر کې ښکته شوې. په هغو کې د درېیو ورځو پاچا، د هغه کورنۍ، دوه خپلوان یې، د حرب له پخواني وزیر عبدالعزیز او احمد علي خان سره د پېښور په لور ولاړل. دوی بیا له هغه ځایه په ریل کې چمن او له چمن نه په موټرو کې په کندهار کې له امان الله سره یو ځای شول.

په دې ډول د ضیایي کورنۍ چې نیمه پېړۍ دمخه د امیر عبدالرحمن په کونښن سره واکمنۍ ته رسېدلې وه، له واک نه ولوېده او واکمنۍ په معاصر افغانستان کې یو کوهدامني ډاږه مار ته په لاس ورغله، چې ځان یې امیر حبیب الله د دین خادم په نامه یاد کړ. محمد ولي په کابل کې پاتې شو.

امان الله په کندهار کې د سردار عنایت الله په رسېدلو سره بېرته په غورځنگ شو، په دغه نیت چې له لاسه تللې واکمني بېرته خپله کړي، لکه چې امیر شیرعلي له هغه وخت نه شپېته کاله دمخه له همدغه ښار نه په کابل کې له لاسه تللې پاچایي بېرته گټلې وه، خو امان الله د امیر شرعلي پر خلاف په خپلو کونښنونو کې بریالی نه شو. دلته زه د منشي علي احمد د لیکنې له مخې چې هغه د پاچا منشي— په توگه تر غزني پورې د امان الله مارش په دقیق او اوږد ډول لیکلی، د دغه مارش لنډیز وړاندې کوم.

امان الله په کندهار کې په یوې سترې غونډې کې بیا د پاچا په توگه وپېژندل شو، خو هلته یې نوی حکومت جوړ کړ او هرې خوا ته یې فرمانونه واستول او خلک یې د حبیب الله پرزولو ته وبلل. د حرب وزیر عبدالعزیز او عبدالاحد مایار په کونښنونو سره امان الله وکولی شول د مارچ په میاشت کې له لږو ډېر څلور زره قومي خلکو او پښخه سوه منظم پوځ سره د کابل په نیت روان شي. د دغه مارش په مقابل کې په قلات او مقر کې د سقاویانو له خوا مقاومت شو. په مقر کې حتی د محمد اکرم په نامه یوه محمدزي غونډ مشر هم د سقاو زوی په پلوی نابریالی مقاومت وکړ.

له دې سره سره مارش تر غزني پورې بې له غټ مقاومت ورسېد، په مقر کې جاغوري هزارگان او وروسته د بهر سودو، مالستان، جاغوري او نورو ځایونو نه څه باندې شپږ زره هزاره مېړونه د ملاتړ په توگه پاچا امان الله کمپ ته

ورسېدل، خو د دوی راتگ د غلزيو خپلونه لکه اندرې، سلیمان خېل او ترکي لا وپارول او د غزني سقاوي حاکم محمد کریم په دغو قومونو کې د گرځېدلو په وخت کې دغسې تبليغ کاوه، چې که امان الله په رښتیا کافر نه وای، هزاره گان به یې چې د دوی پخواني د بنمنان دي، نه وای غوښتي او د دوی شته والی یوازې دغه مانا لري، چې هغه د غیر افغانانو له خوا د افغانانو خپل دي. د دغې ډنډورې اغېزه سملاسي وه. په داسې حال کې چې دمخه یوازې شل په سلو کې د امان الله مخالف وو، اوس یې ټول مخالف شول.^(۱۱۵)

په داسې حال کې چې د سقاوي پوځ او سپاه سالار پردل خان دننه د غزني په ښار کې وو، امان الله په ښار باندې د یرغل حکم وکړ او هزاره گان یې شاته د ساتنې له پاره وگمارل. وروسته دوی هم د پاچا امان الله په حکم په ښار یرغل یووړ. له مقابلې خوا سلیمان خېلو، اندرو، تره کو، دوتنیو او تاجکانو په غزني کې د پاچا په پوځ حملې پیل کړې. د نښتو په پیل کې بری د پاچا د پوځ په گټه و، خو نښتې پسې اړدې شوې او یو شمېر کندهاري او هراتي عسکر وتښتېدل او هزاره مېړونو اغېزمن کار ونه کړای شو.

د پاچا پیسې او وسلې هم مخ په خلاصېدو وې او عسکرو ته خواږه رسول او تنخوا ورکول هم سخت شوي وو. په دغو ټولو سر بهره د غزني د شاوخوا له زېږو سیمو سره د پوځ نااشنایي گرانه تمامېده. د دوی ټولو نتيجه دا شوه چې پاچا امان الله معنویات بايلي. امان الله هم عصبي او په وېره کې شو. خپل دوه مشاورین محمد یعقوب (د دربار وزیر) او محمد حسن جان (د پاچا اوبنۍ) یې وغوښتل او له هغوی سره په پټه جرگه شو. هغه ته د هغو مصلحت دا و چې له غزني نه په منظم ډول په شا شي او افغانستان پرېږدي. دوی د

خپل مصلحت په ملاتړ وويل چې ټول افغان ملت په څرگند ډول د هغه پر ضد دی.

دوی د شپې له خوا د كندهاريو او هراتيو تېنټېدلو ته اشاره وكړه او دليل يې راوړ څنگه چې دغو ناپوهو احمقانو د ستاسې اعلحضرت د لسو كالونو خدمت درناوی ونه كړ تاسې بايد افغانستان پرېږدئ او كه تاسې اعلحضرت (بيا) پاچا شئ، څه گټه به وكړي، ځكه چې د افغانستان وضع پوره گډه وډه ده او شتمني يې هم ضايع شوې ده.

له هغه وروسته پاچا كندهاري خانان، بيرغ لرونكي او عبدالاحد خان سره جرگه كړل او د تللو تجويز يې ور وړاندې كړ. د كندهاريو معنويات دومره ضعيف شوي وو چې هغو ټولو رضایت ونبود. عبدالاحد خان مخالفت وكړ او يې ويل، چې وردگو له سقاويانو نه ډېر مهمات تر لاسه كړي. هغه وړاندیز وكړ، چې څه وخت چې پوځ په وردگو کې وي د هغوی ټول لگښت به ورکړي او د وردگو له لارې دې په کابل باندې يرغل وشي. عبدالاحد هغه يوازینی کس و چې د پاچا له وتلو سره يې موافقه نه لرله او د هغه پلان ونه منل شو. (۱۱۶)

پاچا امان الله بيا پوځ ته مخ په كندهار د مارش امر وكړ. كندهار ته د امان الله په رسېدلو سره سقاويان مقر ته ورسېدل او هرات هم د حبيب الله له پاره د عبد الرحيم كوهستاني له خوا ونيول شو. امان الله د مې په مياشت كې له كندهار نه د چمن په لار هندوستان او له هغه ځايه د ايتالېي مركز روم ته لاړ او هلته يې پاتې عمر تېر كړ. په ۱۹۶۱ كال كې د اويا كلونو په منگ مړ شو او مړی يې د هغه د وصيت له مخې افغانستان ته راوړل شو او په جلال اباد كې د خپل پلار د قبر تر څنگ خاورو ته وسپارل شو.

د پاچا امان الله واكمنی ته یوه نوې كتنه | ۹۳

اوس د دې وخت را رسېدلی، چې پر پاچا امان الله او د هغه پر واكمنی
بحث وكړم او لیکنه پای ته ورسوم.

پایلیک

په معاصر افغانستان کې پاچا امان الله یوازینی واکمن دی، چې د عمومو په فشار سره له وطن نه د تل له پاره ووت، ټول سمونونه یې په تېره ودرول شول، اساسي قانون یې لغوه شو، ټول دولتي نظام یې نسکور شو او د نا کرارۍ یوه نوې دوره پیل شوه. ټولنه په دغو ټولو پېښو سره په ژور ډول زیانمنه شوه او د افغانستان د تمدن له کاروان نه کلونه کلونه وروسته ولوېد. دا په واقع کې یوه ملي غمېزه وه. پوښتنه دا ده چې ولې دغسې وشول او کومو کسانو او ډلو د دغې پېښې په واقعي کولو کې لاس لاره؟

دا سې ویل به ساده گي وي او لکه څنگه چې کله کله اورېدل کېږي چې دا ټول په خپله د امان الله له امله وو، که داسې وای د هغه په وتلو سره به ارامي راغلې او نور ژوند به یقیني شوی وای او سمونونه به یې په راتلونکي کې له سره نیول شوي نه وای.

په دې کې شک نه شته چې د پاچا ځینې سمونونه بېخایه وو، خو ډېر یې په تېره د پوهنې او صنعتي کولو سمونونه، بنسټیز او ضروري وو. دومره وو چې ټول یې په گړندي توگه او په زور او ځینې یې لا په ننداره بیز ډول پلي کېدل. په اصل کې ټولو سمونونو لږ یا ډېر د ټولني نفودناکې ډلې اغېزمنې کولې لکه ملکي ماموران، نظامي افسران، قومي مشران، ملایان، قاضیان، روحاني پیران او محمدزي سرداران.

دا ټول په عمومي ډول له دې امله چې د سمونونو په پلي کولو او په دولتي لگښت سره د پوهنې او روغتيايي اسانتياوو د برابرولو، د دفتري ادارو د زیاتولو، د سفارتونو په چلولو، د نویو مامورانو او د باندنيو متخصصانو د استخدام، د نویو ودانیو د جوړولو او نظامي وسلو د پېرودلو له امله حکومتي

لگښتونه دومره ډېر شوي وو، چې په دولتي عایداتو سره نه پوره کېدل. د خوست بلوا هم اقتصاد او هم د حکومت مالي توان ته سخته صدمه ورسوله. انگریزانو هغه پیسې هم درولې وې، چې افغانستان ته یې په اصل کې د هند د ساتنې په مقصد له ۱۸۸۳ څخه وروسته ورکولې.

په دغه حال کې پاچا امان الله دې ته اړ شو، چې د مخکو مالیات څو وراې ډېر کړي، د ډلو او کسانو عنعنوي مادي امتیازونه کټ کړي او افسران وهڅوي، چې له خپلو څو میاشتو معاش نه حکومت ته د بسپنې ورکولو په نامه تېر شي. دا ټول په دغسې حال کې چې د ملکي مامورانو او نظامي افسرانو معاشونو په اصل کې د هغو د کورنیو لگښتونه پوره کولی نه شول. نو نظامي افسرانو د عسکرو له جبرې، معاش او د ملکي مامورانو له دولتي پرو او خلکو نه ناوړه گټې تر لاسه کولې، خو په هغه وخت کې د ټولو لیکنو له مخې له هغو نه نارضايت عام و؛ نو دا به بېخایه نه وي چې په دغو دلیلونو او داسې هم په ځینو پاروونکو سمونونو سره د پوهنې له منسوبانو او له وینښو ښځو نه پرته د ټولني نفوذمنې ډلې او هم ملکي او نظامي افسران لږوډېر ټول په بالقوه ډول ناراضه وو.

الله په دوی کې هغوی په تېره مشروطه غوښتونکي چې په حکومتي چارو نوي گمارل شوي وو او هغو چې له خپلو رسمي مقامونو نه ناوړې گټنې کولې، له موجودې وضع څخه راضي وو؛ خو په هغې ازادې فضا کې چې پاچا امان الله واقعي کړې وه، د شکایت غږونه لږ او عام وو.

په افغانستان کې چې هر وخت له اوږدې خپه کوونکې دورې نه وروسته ازدای واقعي شوې، شکایتونه عام شوي او حتی بې مسئولیته غږونه پورته شوي دي، خو نارضايت که عام هم وي، د دولتي نظام دنسکورېدلو سبب

کېدلی نه شي، دومره چې د هغه چلوونکی په تېره د سر چلوونکی یې په ترکیب کې سره همغاړي، په موخه کې سره یو موټي او په هوډ کې ټینگ او پر نیاو ولاړ وي. د پاچا امان الله د نظام د سرچلوونکي دغسې نه وو او نظامي قوه یې هم وړه وه.

داړه مارو چې کابل تر فشار لاندې ونیوه او پاچا امان الله چې کابل پرېښود، اصلي علت یې دا و چې نظامي پوځ له کابل نه اغېزمنه دفاع ونکړه، یا یې دفاع کولی نه شوه.

لکه چې دمخه مې ویلي، پاچا امان الله د پوره خپلواکۍ تر گټلو وروسته خپل پوځ د پلار او نیکه له پوځونو نه ډېر کم کړی و، په دغه خام فکر چې افغانستان ته له باندې نه خطر متوجه نه دی او اوس د قلم وخت دی، نه د تورې. دا چې د افغانستان پوځ د ده په وخت کې د لومړي ځل له پاره د ۱۱ جنګي الوتکو په لرلو سره د فضايي قوې خاوند شوی و، شاید د هغه په دغه فکر باندې هم اغېزه لرلې وي. په هغو سربېره حتی دغه کم شوی پوځ هم د محمد ولي په لاس هغه وخت چې د حرب وزیر و او وروسته د شنوارو په یاغي توب سره نور هم خراب شو. د محمد ولي د رول په هکله چې د جمهوري غوښتوکو د ډلې د مشر- په توګه یې ځان ته خاصه اجندا لرله، منشي- علي احمد ليکي چې:

د حرب په وزارت کې د محمد ولي د ښي لاس سپری (د هغه مرستیال) حبيب الله و. محمد ولي په هغه پوره ډاډه و. ورو ورو (د حرب د پخواني وزیر محمد نادر) ټول اعتباري کسان پر هغو کسانو بدل شول، چې دوی غوره کړي وو. د پوځ شمېر د بودجې له لارې کم شو او زېرمه شوې پیسې پوځ ته

د خیزونو په اخیستلو ولگېدلې. پیروډنې د فاسدو مامورانو په وسپله وشوې، چې په نتيجه کې محمد ولي او حبيب الله دواړو خپل جېونه ډک کړل. د دې له پاره چې حکومت کمزوری شي، که څه وخت انقلاب پېښېږي؛ نو پوځ به هم ناراضه او هم ناتوان شوی وي، له همدې امله محمد ولي پر همدغه فکر عمل وکړ. ولایتي چوڼۍ په خپله د ولایت له کسانو نه په پچې سره جوړې شوې. دوی ته غله کله کله پوره ورکول کېده. افسرانو هغه خپلوله او عسکرو ته یې دومره ورکوله چې پرې ژوندي وي، نو په دې ډول یو عسکر چې وری و، په داسې حالت کې به نه و چې خپلې کورنۍ ته نفقه پیدا کړي، د هغه کورنۍ به اړ کېده چې گدایي وکړي.^(۱۱۷)

دغه لږ شوی او ابتر شوی پوځ د شنوارو په یاغي کېدو سره نوره هم صدمه ولیدله. له دې سره سره د غبار په وینا د کابل له دفاع نه لږ څه دمخه... تقریباً دوازه هزار عسکر غیر منظم و منظم در سرتاسر خط کوتل خیرخانه وغیره حصص تمرکز یافت و اشغال قطعي کاپیسا و پروان محتمل گردید.^(۱۱۸) خو له هغو نه په اغېزمنه توګه کار وانه خيستل شو. همدارنګه د غبار په وینا د پغمان او لوګر له رضاکارو نه هم کار وانه خيستل شو. د کابل او چاردهي پر خلکو د وسلو وېشلو هم ګټه ونه کړه او هغه قومي ملبشاوې چې د شنوارو د خپلو له پاره لا هم په کابل کې وې یاخوړې شوې یا یې خپل ټوپکونه په حکومتی عسکرو تش کړل.

د کابل په دفاع کې د فیض محمد په وینا «... یوازې د امیر سورو ساتونکو (پاچایي رسالې) او یو څه نورو عسکرو د زړه نه جنگ وکړ، نور پوځ د بغاوت په حال کې و.»^(۱۱۹) غبار لا وایي، چې «... اختلال دستګاه ادراه... بجایي که دزدی فقط با سه صد نفر تفنگدار... در پای تخت افغانستان حمله برد

وزارت حربيه فقط ۸۰ نفر برای دفاع حاضر کرده توانست بس». (۱۲۰) خو غبار په عين حال کې په ارگ کې د دوو زرو عسکرو له شته والي نه هم غوږېږي. (۱۲۱)

فيض محمد د داړه مارو د غه لاس بری عمومي نارضايت او د حکومتي مامورانو او حضرتانو په رول کې ويني، په داسې حال کې چې غبار يې په «... فقدان مرکز عالی سوق و ادره باسبوتاژ دستهای مخفی در داخل دستگاه دولت» (۱۲۲) کې ويني.

پر عمومي نارضايت مې کافي بحث کړی اوس به د لوړې اغېزمنې قوماندانۍ په نشتوالي، سبوتاژ، حکومتي لوړو کسانو، ملایانو او پر حضرتانو وغوږېږم، چې د نظام په نسکورولو کې يې په ډېر حساس وخت کې ټاکنوکی رول ولوباوه.

په حکومتي لوړو کسانو کې په خپله پاچا د ټولو په سر کې و، چې د يوه انقلابي مصلح په توگه يې غوښتل د ټولني ځيني اړيکې په خپل فکر سمې او دولتي نظام عصري کړی ولس د عصري مدنيت او د پرمختگ په کرنسې باندې روان کړي.

پاچا امان الله د نورو مصلحانو په شان د خپلې ټولني موجود حال ته په انتقادي سترگه کتل. پروگرام يې دا شو چې ټولنه او نظام د نظامنامو په ايستلو او د هغو په پلي کولو سره اصلاح کړي. د ډاکټر محمد هاشم کمالی په نظر د نظامنامو سمونونو چې د پاچا امان الله په دورې کې و ايستل شول، تر يوه حده پورې د نونسمې پېړۍ د وروستيو کلونو د ترکيې تنظيماتو له سمونونو نه متاثر او په ځينو برخو کې ورسره ورته وو. امان الله د ترکيې له

مشر، اتاترک سره تماس ټینګ کړ او ترکي مشاوران یې استخدام کړل، چې هغو د نظامنامو په ایستلو کې لوی رول ولوباوه. (۱۲۳)

په داسې حال کې چې ترکيې تنظیمات په عمده ډول د اداري او نظامي چارو په اړه وو، د پاچا امان الله نظامنامې د اجتماعي، اقتصادي او اداري چارو په اړه وې. لومړنۍ په اوله درجه نظام د پیاوړي کېدو او وروستی د نظام او ټولني د اصلاح په هکله وو. د دواړو ترمېنځ بل غټ توپیر دا و، چې تنظیمات له ۱۸۳۹ نه تر ۱۸۷۶ پورې په وار وار ایستل کېدل او نظامنامې ټولې په دوه ځل وایستلې شوې، په داسې حال کې چې د ټولني او ادراي اصلاح په ماهیت کې یوه روانه پروسه ده یا باید وي.

د پاچا د اوبني محمد حسن له خولې نه ویل شوي، چې اتاترک امان الله ته وویل چې که قوي نظامي قوه ونه لري، سمونونه به سرته ونه رسېږي. امان الله د هغه په سپارښتنې عمل ونه کړ؛ خو د خپلو پروگرامونو د پر مخ بیولو له پاره یې ډېر ترکي متخصصان وگمارل. ترکیه د هغه خوښېدل او په ترکي ژبې هم ښه پوهېده. حقیقت دا دی چې امان الله چې په اصل کې یو ملکي فرد و د اتاترک پر خلاف چې مسلکي جنرال و، نظامي پوځ ته په اهمیت قایل نه و، سره له دې چې د زېږو افغانانو او د یوه پوره محاط شوي هېواد سروالي ور په غاړه وه؛ نو امان الله خپل اصلاحي پروگرامونه د ټولني مدني کولو او د سیاسي نظام عصرۍ کولو ته متوجه کړل. له مدني کولو نه مې مقصد دا دی، چې د امان الله په نظر د افغان ټولني ټول فردونه په حقونو کې سره برابر، له قانوني ازدۍ نه برخمن او له تبعیض او امتیاز نه پاک وي. دی افغانانو ته تر دې حده په برابري ټینګ و چې په کندهار کې یې خلکو ته وویل چې «خوډم گاهی خوش ندارم که محض برای ابادی یک شهر غلجایی

و دارنی را بهم بیاندازم و بلحاظ قومیت و شخصیت ملت عزیزم را مانند سابق تکه تکه و پارچه پارچه کرده رقابت شدیدی بین شان تولید کنم. (۱۲۴)

د غلامی له کړی نه د هزاره گانو ازادېدل د امان الله د خوښې غټه موضوع وه. د هغه لور هندیه په خپلې خاصې فارسي کې له ښاغلي طارق بزگر سره په مرکه کې وایي، چې «برای بابه جانم از چیزی که زیادتیر سبب خوشحالی او شده ... ازاد کردن غلامان بود. همان شب همان روزیکه دستور داده شد که غلامان ازاد هستند تمام ان شب اتشبازی شد... و این همه برای بابه جانم یک یادگار عمیق ماند. خودش خوش بود از این کارش. (۱۲۵) پاچا امان الله د اغېزمنو ډلو او کسانو امتیازونه په دغه فکر له مېنځه یووړل، چې «خودم هیچ نوع امتیاز و افتراقی در بین افغان های مملکت خود مناسب نمی بینم». (۱۲۶) د ده په نظر د افغانستان هر تبعه افغان یانې یو حقوقي او سیاسي واحد و. «هر کسیکه در افغانستان سکونت دارد و از هر مذهب و فرقه که باشد و هر کار و صنعت و خدمتیکه میکند تماماً افغانان گفته میشوند. (۱۲۷) دا سې هم نه وه، چې د ده د برابرۍ مفکوره تش د کاغذ د مخ توري وي. لکه چې دمخه مې راوړي د غبار په وینا: روح این مواد قانونی آن بود که در عمل مورد تطبیق قرار داشت و از لوث ریا و مردم فریبی و کذب و نقاق مبرا بود.

د پاچا امان الله په څه لږ لس کلنې دورې کې هېڅ افغان د سیاسي نظر د څرگندولو له امله بندي شوی نه دی. دا چې په هغه وخت کې سیاسي ډلې له افراطي مفکورو سره فعالې وې، د همدغې ازادۍ برکت و. پاچا امان الله د یوه پاک زړي واكمن په توگه د جاسوسۍ له څانگې نه کار وانه خيست. ښځو ته د ځینو اساسي حقونو په منلو سره پاچا د ټولنې د مدني کولو په لور

یو بل مهم گام پورته کړ. د ټولني د مدني کولو په لور یو بل اساسي گام د پوهنې عامول وو، چې د پاچا د دغه نظر له مخې واخیستل شو چې: باید کوشش ما و شما در عالم بودن و دانسته شدن تمام افراد افغانستان باشد اگر چه مسلمان باشد یا هندو و یا دیگر کسی باشد. (۱۲۷) ده له پوهې، پوهنې او فن سره دومره لېوالتیا لرله، چې په ۱۹۱۴ کال کې یې د محمود طرزي له ثریا نومي لور سره د خپل واده لگښت د یوه ښوونځي د جوړولو له پاره ځانگړی کړ. د هغه وخت یوه ځوان پاچا زوی د دغه عمل اهمیت له دې نه جوتهېږي، چې حتی د نن ورځې عصري افغانان هم په ودونو کې رواج ته په اطاعت سره ننداره ییز لگښتونه کوي. پاچا امان الله ته پوهنه د مدني مذهب په شان وه کله امیر شیر علي ته چې پوځ د مدني مذهب په شان و. د ټولني د مدني کولو له پاره د دغسې دموکرات یا لږ تر لږه تمثيلي نظام شته والی ضروري وي، چې له وړ او اصولي کسانو نه جوړوي او دوی په اتفاق او مسئولیت سره حکومت وچلوي. امان الله دغسې حکومت نه لاره. د هغه د حکومت د سر ځینې کسان په خپلو کې سخت بې اتفاق او نور یې جمهوري غوښتونکي وو. دوی ټولو په څرگند ډول پاچا ته غوره مالي کوله، خو ځینو یې په کلکه په پټه وړانۍ کاوه. دا ټکی به ډېر ژر نور هم وسپرم. د پاچا امان الله بل اساسي نوښت د لویو جرگو له لارې دقانونونو ایستل او د سمونونو پاسول وو. له لویو جرگو نه کار اخیستل ښيي چې پاچا هغومره چې په ولس ډډه کوله، په عنعنوي اغېزې لرونکو ډلو یې نه کوله، خو د لویو جرگو استازو د ناکرارۍ په وخت کې ونه شو کولی یا یې نه غوښتل خلک د هغه په لیکه کې ودرېږي.

د پاچا غټه ماتې دا وه، چې هغوی ته يې له زړه خدمت كاوه، په سخته كې ورسره ونه درېدل. په نړۍ كې به بل دغسې ولس نه وي، چې پاچا يې ورته هم په قانون او هم په عمل كې فردي ازادي ومني، خو د هغه استازي هغه رد كړي. كه د غبار دغه وينا دقيقه وي د خوست د ياغيتوب په وخت كې د لويې جرگې د وكيلاوو له خوا كلمه ازادۍ فردي منحصر- به امور شخصي گرديد نه در امور سياسي و عقیده وي.

پاچا امان الله په شخصي- لحاظ له افغان واكمنو نه څرگند توپير لاره. په افغان واكمنو كې يوازې ده په افغانستان كې يوه نكاحي بنځه لرله چې هغه هم د ده په شان سمون پاله او لومړۍ افغانه وه، چې د چادري له قيد نه يې ځان ازاد كړ او بنځو او پوهنې ته يې خدمتونه وكړل. امان الله او دا د سراج الاخبار په اداره كې سره اشنا او بيا سره ملگري او مېړه او بنځه او پاچا او ملکه شول. د پاچايۍ او ملكې په دوره كې دوی دواړه د ځوانۍ په جوش كې وو او دواړو فعال ژوند لاره.

امان الله د پاچاهۍ په وروستيو مياشتو كې د عاليې په نامه د خپل تره، سردار نصرالله لور ځان ته د دې له پاره په نكاح كړه چې مخالفانو ته وښيي چې دی نور نو د نارينه له پاره يوازې د يوې بنځې په نكاح كولو باندي ولاړ نه دی. دغه واده سياسي و او دوام يې ونه كړ؛ خو امان الله په ايټاليې كې له يوې ايټالوي نجلۍ سره واده وكړ. په دې ډول هغه په ايټاليې كې دوه نكاحي بنځې لرلې.

امان الله د پاچايۍ په وخت كې هم د يوه عادي افغان غوندي ژوند كاوه. د بازار په گڼه گوڼه كې به په بدلو جامو كې گرزېده، د ډوډۍ اخيستلو له پاره به يې په تېل ماتېل كې ځان ډوډۍ پخونكي ته رساوه، د دې له پاره چې د

خلکو په حال ځان خبر کړي. داسې یې هم د قومي لویانو په مېنځ کې په حکومت او پاچا نیوکې کولې او له هغو سره به په ګډه د عرض کولو له پاره ارګ ته روانېده او چې په لار کې به پېژندل کېده، مشران به خجالته بدل او بیا به پاچا هغوی مېلما نه کول. خو د دې برعکس هغه دامنیت ګډوډونکو په مقابل کې د نیکه په څېر بې رحمه و. د هغو د له مېنځ نه وړلو له پاره به یې سم له لاسه د اعدام حکم ورکاوه، بې له دې چې د اعدام پایلې په نظر کې ونیسي، لکه چې د کندهار داړه مارو او د سقاو زوی په اړه یې دغسې حکمونه ورکړل.

پاچا امان الله موټر او موټر ساپکل په مهارت سره چلول، د ټوپک او توپنګچې په استعمال بڼه پوهېده. ماهر اس سپور و، د ټینس لوبه یې کوله، پیانو یې وهله او یوې یې کوله. د هغه د یوه ستایوال په وینا «در سرای شاهی همیشه نمی نشیند. د فضاهاى وسیع کار و گردش میکند. بموتر هوا خوری تنها میرود» (۱۲۹).

امان الله د ژوند تر پایه پورې کارگر و. په ایټالیه کې یې نجاري او برقیټوب هم کاوه. د هنديې په وینا: اگر موټر خراب میشد، لباس مستری را میپوشید، زیر موټر مرفت و ان را درست میکرد. د دغسې په کار مین شخص له پاره له پاچایې قدرت نه لوېدل او بیا جلا وطنه کېدل اسان نه وي. هنديه وايي چې پلار یې تر ۳۹ کلنۍ پورې دغومره ډېر کارونه کړي و، چې دفتاً بیکار شد، بیکاری و دوری از وطن برایش بسیار سخت بود. غازى امان الله هم د غازي محمد ایوب په شان شو، چې هغه هم د ځوانۍ په جوش کې په هندوستان کې جلاوطنی شو، خو هلته هم د هغه شاوخوا ډېر افغانان وو، په داسې حال کې چې امان الله د افغانانو له ملګرتوب نه په ایټالیه کې بې برخې و.

د پاچا امان الله بله ځانگړنه مناقشه او مناظره کول وو، له امامانو او دیني عالمانو سره هم. هغوی ته به یې ویل چې خطبه باید د خلکو په ژبه وي، چې هغوی پرې پوه شي. په خپله به یې شمله ییز لنگوتی په سر او توره په ملا خطبه ویله او په دغسې جوش او احساس سر به یې وعظ کاوه، چې اورېدونکي به یې په ژرول. په وگړو باندې یې تر دغې درجې پورې اعتماد کاوه، چې حتی څه وخت چې کابل د سقاو زوی تر خطر لاندې هم و، باغ عمومي ته لاړ او هلته یې خلکو ته خبرې واورولې، خو د ده زوروتیا کله کله د ماجرا غوښتنې بڼه نیوله، لکه په منځنۍ اسیا کې د ده د ډېر پرمختللو هڅې. ده په دغسې سیمې او خلکو کې په خپلې سروالی سره اسلامي کانفدرېشن غوښته چې د بري چانس یې نه و او دختیځو پښتنو په مېنځ کې یې هغسې کونښنبونه ونه کړل، په داسې حال کې چې دغه سیمې په اصل کې د افغانستان زړه و او خلکو یې د خپلواکۍ په جنگونو کې دغه واقعیت په عملاً ثابت کړی و. ښې ښې چې محمود طرزي او هغو ترکي پاشایانو دی منځنۍ اسیا ته هڅولی او د هغه برعکس د سردرانو نصرالله مړینې دی له دغو پښتنو نه لیرې کړی و. هر څه چې وو، پاچا امان الله په دواړو کې ناکام شو. پاچا امان الله ډېره غټه ځانگړنه، چې نابریالۍ یې کړ دا وه، چې دی ډېر ایډیالې (Idealist) او لږ واقع پال (Realist) و او له ژوند پېښو نه یې زده کړه نه کوله، په داسې حال کې چې د یوه واکمن له پاره هغه هم د افغان ټینګې سنتي ټولنې واکمن له پاره حتمي ده، چې د خپلې ټولنې په ژوند، پېښو او د خلکو په ارزښتونو او غوښتنو باید واقعاً پوه وي او د هغو په نظر کې نیول سره سمونیزې کړنلارې وباسي او د همفکرو ملگرو او ډاډمنې نظامي قوې په لرلو سره یې په پلي کولو لاس پورې کړي. له دې سره سره ده غوښتل د

ټولنې او حتی خلکو هغه نیمگړتیاوې سمې کړي، چې د هغه په فکر پرمختګ او ښه ژوند ته خنډ کېدل. په دې لار کې یې رېږې گاللي او مخالفتونه یې زغمل. دی په رښتیا یو نوښتگر او غیر عادي افغان واکمن و؛ خو دغه پاچا امان الله د اروپا په شپږ میاشتني سفر سره دومره بدلون وکړ، چې نور یې ممکن په کلونو کې ونه کړي. امان الله له سفر نه وروسته نور نو هغه پخوانی دموکرات او ولسي-واکمن نه و. له ده نه یو بل امان الله جوړ شوی و، هغسې امان الله چې زورواکی ته اوښتی او د دغه فکر له مخې یې حکومت کول پیل کړل، چې تخت یا تابوت. د غبار په وینا وقتیکه شاه برگشت آنمرد گذشته نبود او بسیار خوداری و خود خواه و مغرور شده بود و با اقدامات عجولانه یې که نمود بزودی افغانستان ار مستعد یک انفلاق منفی نمود.^(۱۳۰) منشي-علي احمد هم دغه فکر په لږ څه نرمو عبارتونو کې څرگندوي.

د پاچا امان الله له کړو نه داسې ښکاري، چې دی د اروپا په سفر کې تر دې حده د اروپايي مدنیت تر اغېزې لاندې تللی و، چې نور یې نو د کرنښتیه افغانانو واکمني نه خوښېدل. د غبار تبصره پرځای ښکاري، چې مطلب یې دا دی چې امان الله وضع په خپله کړکېچنه کوله. په رښتیا هم د ده، هغه فکر چې د کابل خلک دې سمدلاسه په جامو او چلند کې د اروپایانو په شان شي، له هغه نه پرته بله معنی نه لري. دا بل څه نه و، خو د افغان کلتوري ارزښتونو په مقابل کې د جنگ اعلان او هغه هم په دغسې حال کې چې څلور کاله دمخه ده، تر هغو ډېر نرم سمونونه په مطلق ډول ناکام شوي وو. په ټولنيز ډول د پاچا د دوهمې دورې سمونونه د لومړۍ دورې سمونونو په نسبت ډېر پاروونکي وو. داسې هم په لویه جرگه کې له ملایانو سره د پاچا

چلند زير او د يوه پاچا له پاره د ملت د استازو په مقابل كې نامناسب و. بيا هم د پاچا د دغو تېروتنو او پاروونكي چلند سره سره فكر نه كېده، چې د داړه مارو يوه ډله به د افغانستان پاچايي نسكوره كړي.

د پاچا يې په نسكورولو كې د جمهوري غوښتونكو، په سر كې د محمد ولي، شور بازار حضرت او نورو سملاسي رول ټاكونكى ثابت شو. لكه چې دمخه مې ويلي د جمهوري غوښتونكو دوو مخكښانو يانې غلام صديق او محمد ولي د پروگرام له مخې په پټه د شنوارو او د كوهدامن داړه مارانو په لمسولو سره بې امنيتي واقعي كړې او د كابل د نسكورېدو له پاره ډگر هوار كړې و. دا دواړه هغه كسان وو، چې پاچا امان الله ورته لوړ لوړ مقامونه او غټ غټ انعامونه ورکړي وو، دغسې مقامونه چې ممکن د خپلې خوښې په نظام كې يې خپلولی نه شول، د دوی د نورو ملگرو نومونه مې دمخه راوړي. شجاع الدوله او د دربار وزير محمد يعقوب هم د دوی په ډله كې وو. والي علي احمد باركزی هم جمهوري غوښتونکی و؛ خو هغه د دوی په ډله كې نه و. دوی ټولو د حكومتي لوړو كسانو په توگه په رسمي ډول حكومتي چارې پر مخ بېولې، په پټه يې د جمهوري نظام راوستلو په عرض وړانې كاوه. په دې ډول دوی سربېره پر دې چې د دوه مخو په شان چلند او ژوند كاوه، په دې نه پوهېدل چې كه جمهوري نظام بريالی كېږي، هغه به په كوم ډول كودتا سره وي او ټينگېدلې به نه شي. له دوی نه يو هم د دغسې ولسي-اعتبار او قوت خاوند نه و، چې ولس به يې د مشر- په توگه وپېژني او امنيت به ټينگ كړای شي، نو د حيرانۍ خبره نه ده چې د اړودوړ په وخت كې دوی هم، د نورو مشروطه غوښتونكو په شان، د اوبو پر سر د هغو وچو وښو په شان شول، چې هرې خوا ته وړل كېږي.

د دوی د سر کسانو په هماغه اول سر کې حبیب الله ته بیعت وړاندې کړ. په دې ډول دوی د شوربازار حضرت، سردار محمد عثمان محمدزي او یو څو نورو ملایانو د افغانسنان د پاچایي له پاره یو نالوستی ډاډه مار تر پاچا امان الله نه غوره وباله.

په لوړو مامورانو کې پاچا امان الله رېښتیني ملگري لرل، د هغو د سرکسان، نایب الحکومه گان، د دولتي شورا سروال سردار شېر احمد، عبدالاحد وردگ، د حرب وزیر عبدالعزیز او محمود یاور وو، چې تر پایه پورې له هغه سره ټنگ ودرېدل؛ خو دوی سره یو موټی نه وو او په پېښو یې اغېزمن اثر ونه کړای شو. په ټولیز ډول حکومتی مامورانو د لوړو مامورانو په گډون په بدۍ اخیستلو او غرور ښوولو کې نوم ایستلی و. د منشي علي احمد په ژبه د امان الله مامورانو په خپل سري او نازړه سواندي چلند د هغه رجیم بې اعتبار کړی و. (۱۳۱)

په افغانانو کې تر اوسه هم اورېدل کېږي، چې د پاچا امان الله نظام د انگریزانو د توطیو په وسپله نسکور شوی. منشي علي احمد په دې اړه وايي چې په خپله په افغانستان کې هغه علتونه چې د انقلاب سبب شول، د افغان مامورانو او درباریانو له خوا د برتانيې حکومت د معاش خورو ملایانو له لارې شوي دي، د دې له پاره چې د افغان ملت پرمختگ شنې او ټول هغه تجویزونه کفري وگڼل شي، چې د دغه ملت د پرمختگ له پاره گټور وو. (۱۳۲) غبار وايي:

« اینکه ناکامي مرحله دوم ريفورم حکومت امانيه را بعضاً تنها نتیجه مخالفت اقليت فيودا و روحانی و يا توطيه و مداخلت یک دولت خارجی میدانند تماماً منطبق با حقيقت نیست. » (۱۳۳)

ډاکټر ادمک چې خپل کتاب يې د برتانيې او د هند حکومت د رسمي پاڼو او راپورونو له مخې ليکلی، داسې کومه ليکنه نه ده ليدلې چې انگریزانو به د پاچا امان الله په نسکورولو کې لاس لرلی وي. دی هم وايي چې د امان الله بنسټيزو سمونونو بنسټيز عکس عمل توليد کړ (۱۳۴) تر اوسه پورې دغسې ليکنه تر سترگو شوې نه ده، چې د هغې له مخې به د پاچا په نسکورېدو کې د هند حکومت لاس لرلی وي.

د برتانوي هند حکومت او د برتانيې د حکومت سياست دا نه و، چې د امان الله نظام دې نسکور شي، هغه هم د داړه مارانو له خوا چې په واک کېدو سره به يې افغانستان په حتمي ډول او هندوستان په احتمالي ډول نارام وي. کرنيل ټي. ای. لارنس چې د عربستان لارنس په نامه ياد شوی او د لوی جنگ په بهير کې يې عربان عثمانیې امپراتورۍ پر ضد په بري سره لسمولي وو، هم له هندوستان نه وايستل شو. دی د ۱۹۲۸ کال په مۍ کې يانې هغه وخت، چې امان الله په سفر بوخت و، د ميران شاه په نامه په کراچۍ او ميران شاه کې په هوايي قوې کې خدمت کاوه، خو د هند حکومت هغه په کابل کې د برتانيې سفير همفريز په ټينگه غوښتنه انگلستان ته ولېږه. (۱۳۵)

لکه چې دمخه مې ويلي دي د برتانيې حکومت له امان الله سره منلې وه، چې د هغه حکومت ته به ډول ډول عصري توپونه او ټوپک وړيا ورکوي، خو پاچا امان الله پخوا له دې چې دغه وسلې کابل ته ورسېږي، په سمونونو بيا پيل وکړ. البته په دې کې شک نه شته، چې د افغانستان او هند حکومت اړیکې د ختيځو پښتنو په سر کېچنې وې او احتمال لري، چې د هند د حکومت سرحدي مامورانو به د خپلو معاش خورو ملايانو له لارې د پاچا امان الله او

ملکې ثریا پر ضد لمسونې کړې وي. که دغه لمسونې په رښتیا شوي وي، هغه به لمسونې وي، نه نظامي عمل.

په هر حال په دې کې شک نه شته، چې مذهبي او روحاني ډلو په تېره حضرتانو د پاچا امان الله او د هغه د سمونونو پر ضد د اسلامي شرع په نامه بیخي ډېر تبلیغونه وکړل او وگړي یې د هغو پر ضد د کړو له پاره ولمسول.

د پاچا امان الله په وخت کې د افغانستان ملایان یو ځل بیا نفوذمن شوي وو، کله د امیر عبدالرحمن له دورې نه دمخه چې وو. افغان ملایان پر افغانستان باندې د انگریزانو له لومړي يرغل نه وورسته ډېر نفوذمن شول، نه یوازې په دې چې د خپلو نالوستو مسلمانو وطنوالو مذهبي مخکښانو وو، بلکې له دې امله هم چې له هغو سره په گډه د (کاپرو) یرغلگرو په مقابل کې جنگېدل. له دغو کاپرو سرو غزاگانو افغانان په عمومي ډول او پښتانه په خاص ډول ټینګ مذهبي کړل، په داسې حال کې چې تر هغو دمخه افغانان د گرځندویانو د لیکنو له مخې په ټولې اسیا کې تر نورو خلکو ډېر د زغم وړ خلک وو. د افغان ملایانو نفوذ د افغان - انگلیس د دوهم جنگ په تېره د میوند په جگړې کې نور هم ډېر شو. حکومت هم هغسې چې ملکانو، خانانو او سردارانو ته مواجب ورکول نفوذمنو ملایانو او سیدانو ته هم د وظیفې په نامه مواجب ورکول، په اصل کې په دې هیله چې دوی به د دوی د رقیبانو، یاغیانو او باندنیو یرغلگرو پر ضد شرعي فتواگانې ورکوي، له هم دې امله چې ملا کېدل د دیني زده کړې په تصدیق لرلو سره مقید نه وو چې باید وای، هر مسلمان ملا کېدلی شو، دومره چې یو څو دیني کتابونه یې په عربي کې لوستلی او په جامو او شکل کې ملا معلومېدلی شو.

نالوستو وگړو ته دوی ټول ملایان او د درناوي وړ وو، نو ځکه په افغانستان کې د دوی شمېر له حساب نه وتلی و؛ خو امیر عبدالرحمن د ملایانو قوت مات کړ، اصلي علت یې دا و چې ډېرو د ده په مقابل کې په ۱۸۸۱ کال کې د غازي محمد ایوب او په ۱۸۸۶ کې د غلزيو په پاڅون کې د ملا عبدالکریم خوا نیولې وه. وروستی د ملا مشک عالم اندر زوی و. امیر یوازې هغو ملایانو ته دمواجبو ورکول ومنل، چې د ملا خوسه په مشرۍ د یوه کمیسیون له خوا په دیني چارو کې په ازموینه کې بریالي کېدل. څنگه چې د اسلام په اړه د زیاترو ملایانو پوهه سطحې وه، ډېر یې په ازموینه کې پاتې شول. امیر دا هم ویل، چې زما... هغه کسان نه خوښېږي، چې د دین په نامه په پاچايي سیاست کې گوتې وهي.

ملایان د پاچا امان الله تر وخته پورې بېرته له دې امله په قوت کې شول، چې د انگریزانو په مقابل کې دوی د ختیځو پښتنو په غزاگانو کې برخه اخیستې وه. تر دې وخته پورې د دیوبند مدرسې نه فارغ ملایان هم افغانستان ته ننوتل. دغه مدرسه د نولسمې پېړۍ په وروستی نیمایي کې په کار لوېدلې وه. لکه چې دمخه مې ویلي وو، چې د هغو له مخې په افغانستان کې دیوبندي ملایان د یوه باندني ځواک په لمس (برتانوي هند) پارونې کولې. غبار هم په خپل کتاب کې حبیب الله له قوله وايي، چې هغه له پاره چنار نه کوهدامن ته د تگ په لار کې په څو ځایونو کې د ملایانو له خوا د عمل له پاره هڅول شوی و. ملایان البته د پاچا په سمونونو سره پارېدلي وو. دوی له دې نه هم وېرېدل، چې پاچا امان الله به د ترکیې د نوي مشر اتاترک په شان وي، چې ملایان یې خپلي او دولت یې سیکولر یا دنيایي کړی و. خو څنگه چې ملایان خواره واره وو او منظم قوت یې هم نه لاره او زیاترو یې د

وگړو په سخاوت ژوند کاوه، د دولت په مقابل کې یې عمل نه شو کولی، نو دوی ډنډورې گډولې، پارونې یې کولې او پر پاچا یې د کفر تور لگاوه. له دې سره سره د دوی له خوا نظام ته خطر متوجه نه و. خطر هغه وخت ورته متوجه شو، چې محمد ولي او حضرتانو د عمل سرې یا ډله د نظام او پاچا پر ضد په حساس وخت کې ولمسوله.

د حضرتانو یا مجددیانو په نامه کسان د هندوستان له سره افغانستان ته راغلي. د دغې کورنۍ یو نومیالی، شیخ احمد مجدد الف ثاني، په دین او تصوف کې د ژور فکر خاوند و. د هغه له امله مسلمانانو د دغې کورنۍ درناوی کاوه. دوی له دې ډډې نه هم نفوذناک شول چې نقشبنديه طریقه یې چلوله. که څه هم سنتي اسلام او تصوف سره جوړ نه دي بیا هم د دوی درناوی کېده، له دې امله چې دوی شرع په فعال ډول پالنه او د خپلې طریقې په حکم یې کونښن کاوه، چې د ټولني سروال په مسلمانې او د اسلام په تطبیق کې ټینګ وي. نقشبنديه طریقه په دې ډول سیاسي ده، په داسې حال کې چې د صوفي ګرۍ نورې طریقې سیاسي نه دي.

د پاچا امان الله په وخت کې حضرتان د زاړه ښار په شوربازا کې اوسېدل. له دې امله دوی د شوربازار په حضرتانو باندې هم یادېدل.

د حضرتانو نومیالي وروڼه درې تنه وو فضل محمد، فضل عمر او محمد صادق. لومړنیو دوو یې د خپلواکۍ په جگړه کې د جنرال محمد نادر او د هغه د وروڼو په کامپ کې د جهاد له پاره تبلیغ کاوه. فضل عمر مجددي په زرمه کې په یوې غونډې کې خلکو ته وویل، چې: پادشاه افغانستان ... عزم مصمم فرموده... ازادی نامه افغانستان را بهر فداکاری که باشد بهمکاری ملت مسلمان و غیور افغانستان از انگلیس استعمار جو بدست دارد. اگر

شید شیدیم جنت الفردوس جای مااست او اگر زنده و مجاهد ماندیم باعث سعادت دارین ما است... استقلال خود را بفدا کردن نفس، مال و اولاد و احفاد بدست می اوریم. (۱۳۶)

پاچا امان الله د دوی د خدمتونو په درناوي دوی په ترتیب سره د شمس المشایخ او نورالمشایخ په لقبونو وویاړل. خو شمس المشایخ فضل محمد په ۱۹۲۴ کې ناخاپه مړ شو او پاچا د هغه په مړینې سره یو ټینگ ملاتړ له لاسه ورکړ او ورور یې نورالمشایخ فضل عمر مجددي د پاچا او د هغه د سمونونو مخالف شو، ان تر دې چې د خوست په اله گوله کې یې د یاغیانو خوا نیوله او بیا له افغانستان څخه ووت او په اسماعیل خان دېره کې دېره شو. له هغه وروسته ټولو حضرتانو نه یوازې د پاچا او د هغه د سمونونو مخالفت کاوه، بلکې له نورو مخالفانو سره یې د پاچا او د هغه د سمونونو پر ضد دسیسې هم کولې.

پاچا امان الله لا اروپا ته په سفر روان شوی نه و، چې په کابل کې محمد صادق مجددي له ځینو محمدزي سردارانو او ملایانو سره په توطیو لاس پورې کړ. د غبار په قول په کابل کې د حضرتانو د امان الله ضد کړۍ ښه فعاله وه. دا هغه وخت و چې بیا هم د هغه په وینا: در تمام ولایات افغانستان حلقه های مخفی و مخالف به فعالیت ضد دولت در آمدند. (۱۳۷)

د ادمک په وینا:

د ۱۹۲۷ په پای کې چې امان الله په سفر بوخت و، فضل رحیم گل اغا (محمد صادق) له قومي کسانو او ملایانو سره په پټه خبرې کولې، چې پرمختگ غوښتونکي به څنگه له قدرت نه وغورځول شي. د جنوبي سمت او

کندهار عالمانو د هندوستان په اسماعیل خان دېره کې غونډه وکړه او په هغې کې پر دې وغږېدل، چې د عصري کوونکو پر ضد به څنگه عمل وشي. مقصد دا نه و، چې پاچا امان الله له واکمنۍ نه گوښه کړل شي، بلکې د ځوانو افغانانو پر ضد کودتا وشي او پاچا امان الله په ستنېدو سره له یو شوي عمل سره مخامخ شي. ساتنپالو پرېکړه وکړه چې په وروستي گام کې دې پاچا گوښه او جمهوري نظام په پښو ودرول شي. (۱۳۸)

خو د عمل گام په کابل کې د محمد صادق مجددي په تحریک سره واخیستل شو. ښاغلي فضل غني مجددي په خپل اثر کې د دغه ټکي په هکله وایي چې علمای افغانستان برای توحید صف در منزل حضرت صاحب در شور بازار اجتماعات نمودند. (۱۳۹) منشي—علي احمد د ده د علمای افغانستان د ناڅرگندې افادې په تشخیص کې وایي چې پاچا امان الله له ستر قاضي عبدالرحمن پغمانی نه په پټه وغوښتل چې د ښځو مخ لوڅي او سمونونه له اسلامي شرع سره موافق وښيي. هغه بښنه وغوښته. هغه ته بیا اخطار ورکړل شو چې که سمونونه یې تصدیق نه کړل، وبه وژل شي. نور نو د منشي علي احمد په ژبه: «هغه د شور بازار حضرت له دغې موضوع نه خبر کړ او هغه دا سې وگڼله، چې که عبدالرحمن د امان الله د کرکې قرباني شو د ده پای به هم د هغه په شان وي، بیا یې پرېکړه وکړه، چې جنوبي ته وتښتي او له هغه ځایه له حضرت شېر اغا سره په هند کې یوځای شي.» (۱۴۰)

د ۱۹۲۸ کال په ژمي کې دوی له قاضي فضل حق، قاضي عبدالقادر پغمانی او نورو سره اول په ځایو کې د عزیز خان ځای په کلي کې واړول او بیا خوست ته لاړل. دوی هلته خلکو ته وویل چې: پروگرام شاه مخالف شریعت و بضر ملت افغان است. ما اینجا امدمیم تا با اتفاق مردم پاکتیا پیشنهاده خود

را به شاه بفرستيم و مانع خرابۍ افغانستان گرديم. (۱۴۱) له احمدزيو نه پرته د پكتيا هيڅ قوم د دوى وړانديز ونه ما نه. د جنوبي عسكري قوما ندان عبدالغني سرخابي هم له هغوى سره سر ونه خوځاوه، خو ټولو ورته ډاډ ورکړ، چې حكومت ته به يې په لاس ور نه كړي او كه غواړي روغ رمټ به يې هندوستان ته ورسوي.

دوى د قاضي عبدالرحمن د وړانديز په مقابل كې حكومت ته د تسليمېدو فيصله وكړه. د هغه وړانديز دا و چې: « پيش روى ما دو راه بيشتر نيست. يا فرار بهند كه در آن صورت حكومت انگليس مارا با عزاز خواهد پذيرفت ولى براى، كه مسلمان و افغانيم مرگ بهتر از اين اعزاز اجنبى است. راه دوم تسليم شدن به حكومت افغانستان و دست از جان برداشتن است. ايا رفقا چه ميگويند؟ همه گفتند، شق دوم را ولو بفدا كردن جان ما باشد ترجيح ميدهيم. (۱۴۲)

همغه و چې دوى ټول محلي حكومت ته تسليم شول، چې بيا په چټكۍ سره كابل ته ورسول شول. پاچا امان الله په پغمان كې له هر يوه سره بېل بېل وكتل او بيا يې د محاكمې له پاره د حرب وزارت د حرب ديوان ته وسپارل، چې د همدغه مقصد له پاره د حرب وزير عبدالعزيز، د قول اردو قومندان محمود سامي، فرقه مشر فضل احمد، كندك مشر سيد شريف، كندك مشر عبدالله نه جوړ شوى و. ديوان په ترتيب سره د پاچا، محمد ولي، عبدالعزيز، محمد سامي په سروالى محاكمه وكړه. محاكمه يوه مياشت اوږده شوه. محاكمه كېدونكو له خپل عمل نه انكار ونه كړ. په محاكمه كوونكو كې عبدالعزيز او كندك مشر سيد شريف اعدام غوښتونكي او نور د اعدام مخالف وو. له دې سره سره د غبار په وينا دغه ديوان د ټولو د اعدام حكم وكړ او پاچا

هغه لاسلیک کړ. محکوم شوي وروسته په سیاه سنگ کې اعدام شول، له محمد صادق مجددي او د هغه وراړه محمد معصوم مجددي نه پرته، چې پاچا هغوی د شمس المشایخ د خدمتونو په درناوي له اعدام نه معاف کړل او په بندي کولو یې بسنه وکړه». (۱۴۳)

داسې ښکاري چې د پاچا په کمپ کې چا د قاضیانو د اعدام پر پایلو سم سوچ نه و کړی. دوی دې ته هم فکر نه و چې افغانان په ټولیز ډول له ظلم نه بده وږي او له مظلومانو سره خواخوږي کوي، هغه هم هغسې مظلومان چې قاضیان وي. د اعدام د پلویانو دلیل به دا و، چې د حکومت مخالفان عبرت واخلي او ټولو ته ثابته وي، چې حکومت پیاوړی او په وضع حاکم دی، خو د اعدام پایلې د هغه برعکس شوې. غټه خبره دا ده، چې قاضیانو او مجدديانو په خپله ځانونه حکومت ته تسلیم کړي وو، بې له دې چې د حکومت پر ضد یې عمل کړی وي. دوی په راتلونکي کې هم امنیت ته خطر پېښولی نه شو. هو، دوی د حکومت ضد عمل نیت درلود، خو عمل یې ونه کړ یا یې عمل نه شو کولای.

څنگه چې دغه موضوع په اصل کې سیاسي وه؛ نو سیاسي مصلحت دا و چې دوی یوازې په بندي کېدلو سره بې اثره کېدی شي او په دې ډول به د اعدام د ناوړه پایلو مخه نیولې شوې وای؛ خو په اعدام سره دوی پیاوړي شول او خپل مقصد ته ورسېدل. د هغو په اعدام سره خلک وپارېدل، د شنوارو او د کوهدامن داړه مارو د بغاوت له پاره لومړی گام شو. د ښاغلي مجددي په وینا: حتی بعضی از وزرا و بزرگان دولت موقف امان الله خان را تأیید نکردند مثل محمود طرزی و عبدالهادی خان داوی وزیر تجارت و عبدالرحمن لودی همه استعفی خود را تقدیم پادشاه کردند. (۱۴۴) ځینې وزیران به د قاضیانو

په اعدام سره ناراضې شوي وي، خو د دغې موضوع په سر کې هېڅ وزیر ځان گوښه کړی نه و او لودي خو دمخه ځان گوښه کړی و یا گوښه کېدو ته اړ شوی و.

تر اعدام وروسته:

« ... د امان الله پر ضد گوند د ملایانو تر منځ په ازادۍ سره تبلیغ کاوه، چې امان الله عزم کړی چې د مصطفی کمال په مشوره ملایان یا ووژني یا یې له ملک نه وباسي، د دې له پاره چې د پرمختگ د لارې خنډونه له منځه یووړل شي او دا چې امان الله د عبدالرحمن په اعدامولو سره په خپلې مبارزې پیل کړی. دغه تبلیغ هغسې اثر وکړ، چې هیله یې کېدله. ملایان چې پوره آرام شوي وو، په امان الله باندې یې د کافر ټاپه ولگوله. دوی د مخ لوڅې پر ضد هم تبلیغ کاوه او خلکو ته یې ویل، چې د دوی ښځې به هم زر مخ لوڅې شي او ټولې لونې به یې ترکیبې ته واستولې شي. ولس د امان الله پر ضد شو». (۱۴۵)

یو شمېر دیني عالمان له افغانستان نه ووتل او په دېره اسماعیل خان کې له نور المشایخ سره دېره شول. نور المشایخ سلیمان خېل د امان الله پر ضد وتورول. حضرتانو په سلیمان خېلو کې مریدان لرل. همدغو سلېمان خېلو د بل کال په مۍ میاشت کې په غزني کې د پاچا د پوځ په شا کېدو کې غټه ونډه واخیسته.

لکه چې دمخه مې شرحې ورکړې، په کابل کې محمد صادق مجددي، محمد ولي او سردار محمد عثمان او نورو حبیب الله ته د کابل د نیولو له پاره لار خلاصه کړې وه، پاچا امان الله پر کابل د حبیب الله تر اول یرغل وروسته محمد صادق مجددي له بند نه خوشې کړ، په دې هیله چې هغوی به

د ارامۍ په ټینګولو کې له خپل نفوذ نه کار واخلي، خو هغوی چې د بند په لنډه موده کې سختۍ ګاللې وې، پرېکړه کړې وه، چې نه یوازې د امان الله د واکمنۍ بلکې د کورنۍ د واکمني پای ته رسولو له پاره هم کار وکړي. هغوی ته د عمل موقع هغه وخت په لاس ورغله، چې پاچا عنایت الله دغه محمد صادق مجددی د یوه هیئت په سروالۍ حبیب الله او سید حسین ته د جنګ بس کولو او د خپلۍ واکمنۍ د منلو له پاره واستاوه. خو هغوی د خپل ماموریت برعکس په خپله حبیب الله د پاچایۍ له پاره په دغو کلمو سره وهڅاوه: ته، نه عنایت الله د تخت رنښتینۍ مستحق کېږي. که عنایت الله له تا سره بیعت نه کوي، د هغه عمل به د شریعت پر بنسټ ناروا وي.

حقیقت دا دی چې په خپله د دوی دغه نظر د اسلامي شرع مخالف و. د اسلامي شریعت له مخې هغه څوک د اسلامي ټولنې د سروالۍ له پاره وړ وي، چې د ښو صفتونو خاوند وي لکه مسلمانې، عدالت، تقوا، په جرمونو نه ککړتوب او داسې نور، حال دا چې حبیب الله غل او داږه مار و، د دین او وطن ساتندویان او بې ګناه ملکي افغانان یې وژل. پر دې سر بېرته غبار په حقه وایي: شخص حبیب الله طبعاً از اداره یک کشور نی بلکه از اداره حسابی یک قریه هم عاجز بود. (۱۴۶)

حبیب الله یوازې د خپلو یو څو تنو داږه مارو ملګرو له خوا امیر یا پاچا غوره شوی و، نه د ملت د استازو له خوا. د دغسې قدرت او اعتبار خاوند هم نه و چې په ناکراره هېواد کې امنیت او نظم ټینګ کړای شي. ده تر اخره پورې مشروعیت خپل نه کړای شو؛ نو محمد صادق او ملګرو یې پاچایۍ ته د حبیب الله په هڅولو سره د امنیت له واقعي کولو سره مرسته ونه کړه. د هغه

پر خلاف د يو داخلي جنگ، افغان وژنې، ملك وړانونې د دغسې نوې دورې له پاره لار خلاصه كړه، چې ۹ مياشتې اوږده شوه.

دا ټول په اصل كې له دې امله چې دغه حضرتان او ملگري يې د شخص امان الله او بدلون غوښتونكو په تېره د افغان ځوانانو مخالف وو. دوى په دې ډول په وطن كې د بدلون غوښتونكو او ساتنپالو تر منځ د جگړې يوه نوې دوره پيل كړه او د هغو ملايانو خوا يې ونيوله، چې په هر هغه چا يې د كفر ټاپه لگوله، چې د اسلام په اړه يې نظر د دوى له نظر سره مخالف و. د پاچا امان الله سمونونو چې پارونې وكړې له دې امله نه و، چې هغه د اسلام مخالف و، هغه د هغو د فكر مخالف و چې د اجتماعي دودونو او اسلامي شرع تر منځ يې توپير نه شو كولى، نو مخالفانو په تېره مذهبي مخالفانو په ډېر پراخ ډول ډنډورې گډولې او تبليغونه يې كول، چې سمونونه د اسلام مخالف دي او امان الله كافر شوى دى.

اجتماعي، سياسي، اقتصادي او ټوليز ډول ژوند چارې له دې امله، چې د بدلون په حال كې وي او ديني عقیده بيا هغسې نه ده، په څرگند ډول سره بېل وای او دغسې ژوند چارو ته به بس د ژوند د عادي موضوع په توگه كتل كېدلای. په داسې حال كې به د سمون مخالفينو ادعا نه شوه كولى، چې هغه د دين مخالف دي. د هغه برعكس هغوى به كوښښ كاوه، چې په سمونونو كې سمون وكړي او هغه ترې نه غوره كړي، چې د ټولو له پاره د منلو وړ او د خلكو له پاره گټور وي، خو د امان الله ضد ملايانو عملاً ونښودله، هغوى چې د ټينگې عقيدې خاوندان وو، يوازې خپل فكر غوښته او د جوړې، زغم او سمولو په فكر كې نه وو؛ خو دوى د ژوند چارو ته د پخوا په سترگه كتل، نه د موجود واقعيت په سترگه.

که ژوند چارو ته د دینې عقیدې له چوکاټ نه دباندې کتل کېدلای، هغه به د ژوند عادي چارو په توګه ګڼل کېدلای او د فکري زغم او بحث په رڼا کې به هغه غوره کېدل چې د ټولو یا اکثرو له پاره د منلو وړ او د ژوند له پاره ګټور وای په دغه حال کې به حتی مخالفینو هم هغسې شدت نه ښوده، لکه چې د پاچا امان الله د سمونونو پر مخالفت یې چې وښود.

د همدې شدید مخالفت وجه وه، چې د پاچا امان الله ټول سمونونه له یوه سره رد او په ټیپه ودرول شول. په دې رد سره د پاچا امان الله څرګندو او پټو مخالفینو د شلمې پېړۍ افغانستان په منځینو پېړیو کې ننوېست او هغسې پاچا یې هم له وطن نه وتلو ته اړ کړ، چې افغانانو ته یې د پوره خپلواکۍ تلپاتې ویاړ ګټلی و او د دغه فکر له مخې یې حکومت کاوه، چې:

«از خدمت بوطن بالاتر، عشقی ندارم»

پای

یادښتونه او لمن لیکونه:

۱ . عبدالحی حبیبی، جنبش مشروطیت در افغانستان، سازمان مهاجرین مسلمان افغانستان، ۱۳۷۷/۱۹۹۹ دغه اثر هغومره چې د شخصونو بیوگرافي دی، د مشروطه غوښتنې شرحه نه ده، خو دغه او د غبار اثر، افغانستان در مسیر تاریخ په فارسي کې هغه اثرونه دي، چې د مشروطیت په هکله تر هر بل اثر نه ډېر او د اعتبار وړ معلومات ورکوي.

۲ . منشي علي احمد، د امان الله نسکورېدنه، د برتانيې د حکومت خپرونه، لندن، ۱۹۲۹، ۳ لیکونکی د غزني مومند، او د امان الله د دربار منشي او د معلومات خاوند و. د ده د امان الله دورې په فارسي کې دغه لیکنه د سکاټ په نامه یوه انگریز په انگریزي اړولې او اوس په لندن کې په برتانوي کتابتون کې خوندي ده، په دغې لیکنې کې د امان الله د واکمنۍ په اړه دغسې دقیق معلومات نه شته، چې په نورو اثرونو کې نه موندل کېږي. زه دلته له ښاغلي ډاکټر عبدالعلي ارغنداوي نه مننه کوم، چې د دغه نادر اثر یوه نسخه یې له لندن نه را استولې ده.

۳ . میر غلام محمد غبار، افغانستان در مسیر تاریخ، موسسه چاپ کتب، ۱۳۴۶/۱۹۶۷، کابل، ۷۵۳.

۴ . لودویک ادمک، د شلمې پېړۍ تر نیمایي پورې د افغانستان باندنۍ اړیکې، د اریزونا پوهنتون، ۱۹۷۴، ۴۷. دغه اثر د برتانوی ضد حکومت او د جرمني په ناخپرو شویو داسې پانو، راپورونو او خپرونو له مخې لیکل شوي او په خاص ډول د امان الله د واکمنۍ په اړه ډېر او دقیق معلومات ورکوي.

۵ . ادمک، ۷۷.

۶. وارټن گريگورين، د معاصر افغانستان هسكېدنه، د سټيفورډ پوهنتون، ۱۹۶۸، ۲۲۹.

۷. عبدالعلي ارغنداوى، د برتانيې امپرياليزم او د خپلواكۍ له پاره د افغانستان مبارزه ۱۹۱۴-۱۹۲۱، مونشي رام مانوهرلال خپرونه، ۱۹۸۹، نوى ډهلي، ۱۷۴-۱۸۱. دغه اثر هم د برتانوي هند حكومت په ارشيفي پاڼو بنا او مهم كتاب دى.

۸. ارغنداو، ۱۹۷.

۹. ارغنداو، ۱۹۱.

۱۰. عزيز الدين وكيلى فوفلزايى، نگاهى بتاريخ استرداد استقلال افغانستان، كابل، ۱۹۸۹/۱۳۶۸. ۷۹.

۱۱. ادمك، ۴۹.

۱۲. ادمك، ۹۲.

۱۳. ادمك، ۶۲-۶۶.

۱۴. منشي علي احمد، ۱۴، ۹.

۱۵. ادمك، ۶۶.

۱۷. ادمك، ۶۱.

۱۸. ادمك، ۶۹.

۱۹. ادمك، ۶۸.

۲۰. ادمك، ۶۹.

۲۱. ادمك، ۷۰.

۲۲. ادمك، ۱۶۹.

- ۲۳ . پيټر هاپکرک، ختيځ ته اور اچول، په اسيا کې د لينن د امپراتورۍ خوب، کوډن شابين الملل، لندن، ۱۹۸۴، ۱۸۱-۸۳.
- ۲۴ . هاپکرک، ۱۶۰. ادمک، ۷۰
- ۲۵ . منشي علي احمد، ۶
- ۲۶ . ادمک، ۷۰
- ۲۷ . منشي علي احمد، ۷. ادمکو ۷۱
- ۲۸ . ادمک، ۷۱، علي احمد، ۷
- ۲۹ . غبار، ۷۶۱
- ۳۰ . ادمک، ۸۱
- ۳۱ . فوفلزایي، ۱۱۹
- ۳۲ . ادمک ۱۳۳. غبار ۸۱۳
- ۳۳ . محمد علم فيض زاد، جرگه های بزرگ ملی افغانستان و جرگه های نام نهاد تحت تسلط کمونست ها و روس ها. اسلام آباد، ۱۹۸۹/۱۳۶۸.
۵۳. ادمک ۸۱
- ۳۴ . محمد حسن کاکړ، د افغانستان حکومت او ټولنه، د امير عبدالرحمن خان واکمني، د ټکساس پوهنتون، ۱۹۷۹، ۳۵.
- ۳۵ . غبار، ۷۹۰.
- ۳۶ . غبار، ۷۹۵
- ۳۷ . محمد حسن کاکړ، ۱۹۷۹، ۷۳-۹۱
- ۳۸ . غبار، ۷۹۱
- ۳۹ . کاکړ، ۱۹۷۹، ۱۵۳-۱۵۵.

- ۴۰ . محمد حسن كاكړ، د نننيو سياسي، انكشافونو مطالعه، ۸۸-
۱۸۹۶، د پنجاب پوهنې مطبعه، ۱۳۷-۱۹۷۱
- ۴۱ . كاكړ، ۱۹۷۹، ۲۴
- ۴۲ . فيض زاد، ۶۶-۶۸
- ۴۳ . غبار، ۷۹۴
- ۴۴ . امان الله خان غازي، حاكميت قانون، در افغانستان، مقدمه،
تصحيح و تعليقات از حبيب الله رفيع، امان كتاب خپرولو موسسه،
۱۸۷، ۱۹۹۹/۱۳۸۷
- ۴۵ . حاكميت قانون، ۱۸۹
- ۴۶ . حاكميت قانون، ۱۸۸
- ۴۷ . حاكميت قانون، ۱۴۶
- ۴۸ . غبار، ۷۹۲
- ۴۹ . ادمك، ۸۶
- ۵۰ . غبار، ۸۰۲
- ۵۱ . علي احمد، ۹
- ۵۲ . غبار، ۸۱۴
- ۵۳ . غبار، ۷۹۷
- ۵۴ . علي احمد، ۹
- ۵۵ . علي احمد، ۱۰
- ۵۶ . غبار، ۸۰۴
- ۵۷ . ادمك، ۸۸-۹۰، ۸۱۰-۸۰۶
- ۵۸ . غبار، ۸۰۷

۵۹. غبار، ۸۰۶

۶۰. فضل غني مجددي، افغانستان در عهد اعليحضرت امان الله خان، ۱۹۱۹-۱۹۲۹، چاپ شخصي، فریمان، كليفورنيا، ۱۹۹۷، ۲۴۰.

۶۱. غبار، ۷۹۸

۶۲. جان رنارډ، داستان مذهبي خواب كتاب، وزيبيل انك پرس،

كانټون، مشيگن، ۲۰۰۲، ۲۱

۶۳. غبار، ۷۸۹، ۸۱۱

۶۴. حاكميت قانون، ۱

۶۵. رولينډ، امان الله د افغانستان پخوانی پاچا، لومړی چاپ، ۱۹۳۲،

دوهم چاپ، کوپټه، نيساټرېډرز، ۱۹۸۷، ۵۲ و ایلډ په کابل کې د ډيلي مېل خاص خبريال و.

۶۷. حاكميت قانون، ۲۰۹

۶۸. حاكميت قانون، ۲۱۰

۶۹. حاكميت قانون، ۸۵

۷۱. حاكميت قانون، ۱۸۶

۷۲. حاكميت قانون، ۲۲۴

۷۳. حاكميت قانون، ۲۲۴

۷۴. حاكميت قانون، ۱۵۰

۷۵. حاكميت قانون، ۸۴

۷۶. حاكميت قانون، ۱۶۱

۷۷. حاكميت قانون، ۲۲۶

۷۸. علي احمد، ۱۲

۷۹. ادمک، ۱۲۳

۸۰. ادمک، ۱۳۰

۸۱. ادمک، ۱۳۱

۸۲. ادمک، ۱۳۲

۸۳. علي احمد، ۱۷

۸۴. علي احمد، ۱۸

۸۵. علي احمد، ۱۸

۸۶. ادمک، ۱۳۳

۸۷. غبار، ۸۱۳

۸۸. ادمک، ۱۳۳-۱۳۵

۸۹. غبار، ۸۱۳

۹۰. ادمک، ۱۳۵-۱۳۷

۹۱. علي احمد، ۲۵

۹۲. غبار، ۸۱۳

۹۳. علي احمد، ۲۵

۹۴. غبار، ۸۱۸

۹۵. علي احمد، ۲۶

۹۶. فيض محمد كاتب، كابل تر محاصرې لاندې، د ۱۹۲۹ پاڅون په

اړه فيض محمد ليكنه، د فيض محمد دغه ناتمام شوي يادښتونه په كابل

ارشيف كې خوندي دي، چې هغه كوم روسي په روسي اړولي او ډاكټر رابرت

مك چزني انگرېزي كړي او له خپلو تبصرو سره له سره تنظيم كړي او لنډ كړي

دي. ماركس وايټر، پرنسټن، ۱۹۹۹، ۵۲

۹۷. د کابل له نسکورېدلو نه وروسته والي علي احمد د مشرقي قومي مشرانو له خوا د امير په توگه وپېژندل شو، دی له دوه زره پوځ او د شنوارو او خوگياڼيو له مليشا سره جگدلك ته لارل او هلته د مومندو راتگ ته په انتظار شو، چې د ورتگ وعده يې كړې وه. په دې مقصد چې د سقاو زوی او ملگري يې له كابل نه وايستل شي. د دغه مقصد د پاره والي علي احمد د جنورۍ له ۲۳ نه تر ۲۹ پورې دپرو قومونو ته فرمانونه واستول، چې تابعيت يې ومني او ورسره يوځای شي، د كابل خلك چې په دغه وخت كې د كوهدامنيو او كوهستانيو له چور او چپاول نه په تنگ شوي وو. د هغه ورتگ ته سترگې په لار وو، خو هلته د خوگياڼيو ملك قيس د والي علي احمد په مخالفت د سقاو زوی خوا ونيوله او په نورو قومونو كې هم درز را منځ ته شو او پوځيانو پرېښود، حبيب الله ته د متابعت كولو په نيت د كابل په لور وخوځېدل، دا ټول په اصل كې له دې امله چې ويل كېده چې والي علي احمد شرابي دی. شنواري لا هم په هغه ولاړ وو يا دغسې ښكارېدل، خو پر هغو ده اعتبار له لاسه وركړی و، دی پېښور ته او بيا له هغه ځايه كندهار ته لاړ فيض محمد ۵۱-۵۵.

۹۸. ادمك، ۱۴۳

۹۹. فيض محمد، ۳۳

۱۰۰. علي احمد، ۱۴. غبار بې له دې چې د محمد ولي نوم واخلي په دې هكله وايي چې: از مدتی قبل در ولايت كاپيسا مرد مشهور و ماجرا جوی بنام حبيب الله بچه سقاو زير نظر دقيق مخالفين دولت گرفته شده بود، غبار، ۸۱۵.

۱۰۱. غبار، ۸۱۵

۱۰۲. هندیه، له دعوت سره ياده شوې مرکه، ۵

۱۰۳. فيض محمد، ۳۴

- ۱۰۴ . علي احمد، ۲۹
۱۰۵ . فيض محمد، ۳۵
۱۰۶ . فيض محمد، ۳۶
۱۰۷ . فيض محمد، ۳۷
۱۰۸ . غبار، ۸۲۲
۱۰۹ . فيض محمد، ۳۸
۱۱۰ . غبار، ۸۲۲
۱۱۱ . فيض محمد، ۳۹
۱۱۲ . فيض محمد، ۴۱
۱۱۳ . فيض محمد، ۴۲
۱۱۴ . فيض محمد، ۴۵
۱۱۵ . علي احمد، ۵۸
۱۱۶ . علي احمد، ۶۰
۱۱۷ . علي احمد، ۱۰
۱۱۸ . غبار، ۸۲۴
۱۱۹ . فيض محمد، ۳۸
۱۲۰ . غبار، ۸۱۴
۱۲۱ . غبار، ۸۲۵
۱۲۲ . غبار، ۸۲۴
۱۲۳ . محمد هاشم كمالی، قانون په افغانستان کې، د اساسي قانونو،
و دو قانون، او قضائیه، د برخپرونه، لیدن، ۱۹۸۵، ۲۰۳
۱۲۴ . حاكميت قانون، ۸۰

۱۲۵ . شاهدخت هندیه با دعوت در گفتگو، دعوت، تله او لرم، ۱۳۸۳،

ناروې، ۵. هندیه د پخواني پاچا امان الله لور ده.

۱۲۶ . حاکمیت قانون، ۲۱۱

۱۲۷ . حاکمیت قانون، ۲۱۱

۱۲۸ . حاکمیت قانون، ۲۱۰

۱۲۹ . حاکمیت قانون، ۲۴۳

۱۳۰ . غبار، ۸۱۲

۱۳۲ . علي احمد، ۲۱

۱۳۳ . غبار، ۷۸۹

۱۳۴ . ادمک، ۱۳۸

۱۳۵ . ادمک، ۱۴۳

۱۳۶ . فوفلزایي، ۷۱

۱۳۷ . غبار، ۸۱۷

۱۳۸ . ادمک، ۱۳۹

۱۳۹ . فضل غني مجددي، ۲۵۱

۱۴۰ . علي احمد، ۲۳

۱۴۱ . غبار، ۸۱۷

۱۴۲ . غبار، ۸۱۷

۱۴۳ . غبار، ۸۱۸ مجددي، ۲۵۱

۱۴۴ . مجددي، ۲۵۵

۱۴۵ . علي احمد، ۲۳

۱۴۶ . غبار، ۸۲۶

د ارواښاد پوهاند محمد حسن کاکړ خپاره شوي اثار

۱. په افغانستان کې دولت او ټولنه (د امير عبدالرحمن خان دوره) -انگليسي
۲. افغانستان (د شوروي يرغل او د افغانانو غبرگون) — انگليسي
۳. د افغانستان په کورني سياست کې د پرمختگونو يوه خپرنه
(۱۸۸۰ - ۱۸۹۶) انگليسي
۴. د افغانستان سياسي او ډپلوماټيک تاريخ (۱۸۶۳ - ۱۹۰۱) -انگليسي
۵. د افغان — شوروي جگړه — پښتو
۶. د پاچا امان الله واکمنۍ ته يوه نوې کتنه — پښتو
۷. وطن ته يو سفر (طالبان او اسلامي بنسټپالنه) — پښتو او دري
۸. پښتون، افغان، افغانستان — پښتو
۹. د افغانستان په باب د ژينو جوړه — پښتو
۱۰. افغان، افغانستان (په هند، فارس او افغانستان کې د دولتونو رامنځته کول) — دري
۱۱. افغان انگليس دوهمه جگړه — پښتو او دري
۱۲. رڼا او دفاع د افغانستان دنفوسو، تاريخ او روانو پېښو په باب ليکنې، — پښتو
۱۳. دموکراسي در جهان امروز — دري
۱۴. د کابل سلطنت بيان — پښتو
۱۵. زما غوره ليکنې — پښتو
۱۶. افغانستان در پنج قرن اخير — دري

۱۷. خاطرې (د یوې دورې لنډ تاریخ) — پښتو
۱۸. د ثور کودتا د افغانستان د اوږدې بې ثباتۍ پیلامه — پښتو
۱۹. د ثور کودتا او د هغې ژورې پایلې — پښتو
۲۰. تاریخ څه ته وایي؟ — پښتو
۲۱. جان ستورات مل په ۹۰ دقیقو کې — پښتو
۲۲. د انسانتوب په اړه د اخلاقپوهنې پرنسیپونه — پښتو
۲۳. جنگ او زمونږ نړۍ — پښتو
۲۴. د سقراط ، افلاطون ، ارسطو ، اپیکور او زینو په نظر ښه انسان — پښتو

یادونه: د پوهاند محمد حسن کاکړ د ژوند او علمي کارونو په اړه د لا ډېرو

معلوماتو لپاره لاندې ویبپاڼه وگورئ

www.kakarfoundation.com